
नैवेद्यम्‌ 


अगणितशताब्दीभ्यो निरन्तरं प्रवहन्पी सुरसरिदिव सततं प्रवर्तते 
संस्कृतभारत्यां विविधविषयकशास्त्रीयनिबन्धप्रणयनपरम्परा। वेदोत्तरकालीनानां 
यज्ञप्रक्रियाविवेचकानां तदन्वौपनिषददार्शनिकतत्वविवेचकानां निबन्धानां प्रणयनं 
यथा समन्वष्ठीयत मीमांसकेदर्शिनिकैश्च तथा नव्यन्यायोत्थशाब्दबोधादि- 
विवेचकानां निबन्धानां सुमहत्साहित्यं नव्यन्यायविचक्षणेर्जगदीशादिभिः प्राणीयत 
यज्जागदीशीत्यादिशब्दैरभ्यधीयत। हेमा्निप्रभृतिभिर्यथा धर्मशास्त्रीयविवेच- 
नोदेश्यका निबन्धा व्यरच्यन्त येऽद्यापि सुप्रथिताः सुधीजगति, तथेव भाषाशास्त्र- 
काव्यशास्त्रादिगतानां विषयविशेषाणां प्रतिपादनायाऽपि प्रातिभतत्त्वोन्मेषोत्था 
नूतना निबन्धा व्यलेखिषेत विद्वदर्यैः। नवीनेऽस्मिन्‌ युगे तु शोधलेखविधया, 
विषयविशेषस्य बिन्दुविशेषं प्रतिपादयतां विमर्शलेखानां रूपेण वा निबन्धानां 
सुमहती सामग्री प्रकाश्यते पत्र-पत्रिकासु, शोधपत्रिकाख्यानुसन्धानपत्रेषु, 
विद्रत्सम्मलन-सङ्गोष्ठ्यादिषु प्रस्तुतानां शोधनिबन्धानां सङ्ग्रहरूपेण 
प्रकाश्यमानेषु सङ्लनग्रन्थेषु च। 


श्रीलालबहादुरशास्त्रीराष्टियसस्कृतविद्यापीठेन खलु प्रारम्भादेव 
विभिन्नशास्त्रीयविषयाणां विमर्शं विदधतां तादृशानां शस्त्रीयनिबन्धानां सुमहान्‌ 
सन्दोहो विविधेषु प्रसङ्गेषु विविधासु विधासु च प्रकाश्यमानोऽस्तीति 
विदन्त्येव विद्रद्धौरेयाः। शोधप्रभाख्यायां शोधपत्निकायां नियमितरूपेण 
प्रकाश्यन्ते विविधविषयकप्रौढशास्त्रीयतत्तवप्रतिपादनपरा निबन्धाः। 


न व्यतीतो भूयान्‌ कालो यदा जयपुरनगरेऽपरा काशीतिप्रख्यां 
वहन्त्यां विद्त्परियायां नगर्या विद्रद्विमर्शगोष्ठीप्रसङ्खं कस्मिंश्चन समभून्मे 
समागमो विद्वदरेण्यै; विविधभाषापारङ्गमै राजस्थानसंस्कृताकादम्या अध्यक्षपदं 
वहद्धिर्दवर्षिकलानाथशास्त्रिभिः सह। ते हि विविधशास्त्रविचक्षणानां 

सम्पादनकलासुमेरुभूतानां नवयुगप्रवर्तकानां प्रातःस्मरणीयानां कविशिरोमणि- 
देवर्षिभट्टमथुरानाथशास्तरिपादानां “ मञ्जुनाथ " त्युपनाम बिभ्राणानां मनीषिणां 
सुयोग्यास्तनुजन्मानः सन्तीति सुविदितमेव। मया तेऽनुरुद्धा यद्‌ यदि 
कविशिरोमणिभट्रमथुरानाथशास्त्रिणामप्रकाशिताः केचन निबन्धा, अन्यादृशी 
वा काचित्‌ रचना प्रकाशयितुमिष्टा स्यात्‌, विद्यापीठमिदं सप्रश्रयं प्रकाशयेत्तादशीं 
सामग्रीम्‌। अनुरोधमिमनुपालयद्धिस्तेर्भट्टपादानां कतिपये काव्यशञास्त्रीयतत्व- 
विशेषविवेचनोदेश्यका निबन्धाः प्रष्यन्त प्रकाशनाय। 

निवन्धेष्वेषु काव्यलक्षणं विमृश्य तस्य समग्रां परम्परां समालोचयत्‌ 
नूतनान्‌ पथश्च प्रदर्शयन्नासीदेको निबन्धः अपरश्चेत्थमेव रसलक्षणस्य 
सुदीर्घा परम्परां विमृशन्‌ स्वाङ्गीणां रसविमर्शान्वीक्षिकीं च धारयननेको 
निबन्धः। 


इत्थमेव काश्मीरकमहाकवेर्बिल्हणस्य काव्यसन्दोहविश्लेषणपरोऽप्ये- 
कोऽ भृद्विमर्शलेखः। एतेषां सग्रहं ्रन्थाकारे प्रकाशयितुमासीदास्माकौना 
योजना। एतत्पूर्वमस्माकं शोधपत्रिकायां “ शोधप्रभाया "मपि कतिपये भट्टपादानां 
निबन्धाः प्राकाश्यन्त। अन्येऽपि संस्कृतसाहित्यप्रणयनपरान्‌ सर्जकान्‌ 
काव्यसर्जने भाषाभिव्यक्तो च प्रोटिम्ना सह विपुलसर्जनप्रकारानुपस्तुवन्तो 
नूतनानगणितशब्दप्रयोगमार्गान्‌ प्रदर्शयन्तोऽनिर्वचनीयप्रतिभाप्रकर्षप्रमाणन- 
परास्तेषां निबन्धा येऽभूवन्नप्रकशिताः देवर्षिकलानाथशास्तरिभिः (विद्यापीठेनानेन 
महामहोपाध्यायपदव्या विभूषितचः) प्रेप्यन्त सङग्रहम्रन्थेऽस्मिन्‌ प्रकाशयितुम्‌ 


सर्वेऽप्येते निबन्धा नवनवोन्मेषशालि-प्रातिभ-प्रक्षात्थाः, सर्वात्मना 
सङः ग्रहणीया दुर्लभा अमूल्याश्च सन्तीत्येतान्‌ दष्ट्वैव सास्यन्ति मनीषिणः 
पाटकाः। एतेषां सङ्कलनं विधाय “ भट्टमथुरानाथस्य काव्यशास्त्रीयनिबन्धाः " 
इति शीर्षकवहोऽयं ग्रन्थः प्रस्तूयते सम्प्रति विद्त्तल्लजानां करसरसीरुहेषु 
श्रीलालबहाद्रणशास्त्रीरण्टरियसंस्कृतविद्यापीठेन स्वकीयग्रन्थमालाया द्विसप्ततित- 
मस्य पुष्पस्याभिधानेन । दिग्दिगन्तविश्रान्तकीर्तीनां भट्टपादानां प्रतिभाप्रसादमिमं 
प्रकाशयन्तः परमं प्रमोदमनुभवामः। सर्वस्यास्य प्रबन्धराशेरुपलम्भाय 
भट्टपादानां सुयोग्याः सुता विद्रद्धौरेया देवर्षिकलानाथशास्त्रिणः सभाज्यन्ते 

धन्यवादः कार्तज्लयप्रकटनपरम्परया च। तैर्हि शोधलेखानाममीषां सम्पादनेन, 
भर्‌्रपादानां साहित्यसाधनायाः कृतित्वस्य च परिचयप्रस्तुतिपराणां प्रस्तावनानां 
विलेखनेन, भूमिकाप्रणयनेन च सनाथितोऽयं निबन्धसङ्ग्रहः। 


सर्वस्यास्य प्रक्रमस्य साधुपरिचालनं कुर्वाणेन शोधप्रकाशन- 
विभागाध्यक्षेण प्रो. रमेशकूमारपाण्डेयेन सम्पादनकार्ये, प्रकाशन- प्रबन्धे 
च बहुमूल्यं यत्‌ कृत्यजातं निर्व्युढं तत्कृते शतशः साधुवादैरभि- मण्डयतेऽसो। 


आशास्यते यदेतस्य ग्रन्थरत्नस्य समुचितं स्वागतमुपयोजनं च 
विधास्यते संस्कृतभारतीसेवारतैः सुधीवर्यैरिति। 


वाचस्पति उपाध्यायः 
कूलपतिः 


सम्पादकोयम्‌ 

साहित्यशास्त्राभ्यासरुचिसम्पन्नानां सुधियां कामपि सरणिविशेषां 
परिचाययितु “ भट्टमथुरानाथस्य काव्यशास्त्रीयनिबन्धा' इत्याख्यस्य 
निबन्धसंग्रहस्य प्रकाशनमिदम्‌। विपुलसामग्रीपरिपूरितेऽस्मिन्‌ लघुकाये ग्रन्थे 
प्रथमं निबन्धनिबद्धुर्जी वातुपरिचयं तस्य संस्कृतसाहित्यविषयिणी सामग्री 
समुपनिबद्धाऽस्ति या खलु तस्य चतुरस्रं पाण्डित्यं प्रत्याययितुं नालमिति न 
शक्यते वक्तुम्‌! ततः परं सडलिताः समेऽपि निबन्धाः ' मार्गदर्शक-शास्त्रीय- 
 कविकवित्वविमर्शकोपशीर्षकषु व्गीकृत्य संस्थापिताः सन्ति। सर्वेष्वपि 
निबन्धेषु भट्टमथुरानाथस्यानितरसाधारणसमीक्षणविचक्षणतावलो क्यते। 
तेषामदभुतं भाषागतं पाण्डित्यं विषयोपस्थापने तद्विश्लेषणे च सत्त्रैव 
विच्छित्तिमाविर्भावयति। पदानां नृत्यत्प्ायत्वं विषयानुसारि समुपन्यासकौशलञ्च 
प्रतिवाक्यं प्रतीयते। एवंविधा भाषा भावनिर्रणे स्फूर्तिविशेषं जनयति। 


सर्वेषामप्येतेषां निबन्धानां न कवलसङ्लनमात्रेण सन्तुष्टिमभजन्त 
सम्पादका आचार्या देवर्षिकलानाथशास्त्रिणोऽपितु लेखकस्य परिचयात्मक 
लेख विरच्य सर्वान्‌ लेखान्‌ प्रतिपद सम्पाद्य भूमिकाञ्चव निर्माय्य 
विद्यापीठमुपकृतवन्तः। अतोहं तेषां विद्रदरणामाधमर्ण्य विनिवेदयामि। 


माननीयानां कुलपतिमहोदयानां छात्रकल्याणकामनैव एवंविधानां 
कार्यकलापानां परम्परां प्रसूते। तेषां प्रेरणैव मूलं स्रोतः प्रकाशनस्यास्य। ` 
विशदतया ' नैवेद्यं विलिख्यास्माकमुत्साहवर्धनं कृतवद्धयः कुलपतिवरेभ्यः 
हार्दिकी कृतक्षतां विनिवेदयामि। । 


अक्षरसंशोधनादिकार्येषु बहुविधं साहाय्यं सम्पादयन्‌ शोधसहायकः 
डो. जञानधरपाठकः सुचारुमुद्रणज्च विदधन्‌ अमरमुद्रणालयस्याधिकारी 

्रीहीरालालः साधुवादपात्रतां बिभ्रतः। सर्वेऽपि निबन्धनिबन्धनाभिलाषिणो 


गवेषकाश्च छात्रा ग्रन्थेनानेनावश्यमेव लाभान्विता भवेयुरिति विश्वसन्नहं 
विरमामि विस्तरात्‌। 


-रमेशकमारपाण्डेयः 


भूमिका 


विंश्याः खिष्टीयशतान्द्ाः समुल्लेखनीयेषु संस्कृतविद्रत्स्वग्रगण्यानां 
संस्कृतभाषायाः पत्रकारेषु प्रामुख्यमावहतां, ' सस्कृतरत्नाकर ' सम्पादकाना, 
सस्कृतस्याधुनिके युगे गद्यलेखनेतिहासस्य युगपुरुषायमाणाना, 
सस्कृतकाव्यञञैल्यां गजलगीतिप्रभृतिनूनतनविधानामवतारणेन युगान्तरप्रवर्तकानां 
मत्सितृचरणानां कविशिरोमणिभट्टश्रीमथुरानाथशास्त्रिणां नामधेयं न कचन 
परिचयमपेक्षते संस्कृतसाहित्याध्येतृषु। भट्टमहापागैर्यथा गद्य - पद्यादि- 
सर्जनविधासु नवनवोन्मेषोत्थैश्चरणन्यासैः कीर्तिमानानि प्रत्यष्ठापिषत, तथैव 
काव्यशास्त्रीये विमर्शोऽपि लेखनी व्यापारिता, एेतिहासिकमहत्ताशालिं लेखनं 
च विहितम्‌। पण्डितराज-जगन्नाभस्य शिखरगौरवशाली ग्रन्थो रसगंगाधरः 
सम्पादितो, व्याख्यातश्च। जगन्नाथेन सह तेऽभृतपूर्वा कांचनाऽऽत्मी- 
यतामन्वभवन्निति स्पटमधुना स्मरामि। प्रथमं त्वत्र कारणमभूज्जगननाथ- 
स्याऽऽन्ध्राभिजनोत्पनत्वम्‌। भट्टमहोदया अपि वेल्लनाडुपदवाच्याः आन्ध्र 
अभूवन्‌ ये तैलंगप्रदेशात्‌ काश्यादिनगरेषु प्रवसतां, ततश्च ससम्मानं 
राजस्थानीयेर्बुन्दी-जयपुरादिराजवंशैरु्तरप्रदेशतो राजस्थाने समानाय्याऽत्र वासितानां 
विदुषां वंशे जनिमलभन्त, ' देवर्षि" इत्यवटङ्मबिभरुः। किञ्च भट्टमहाभागानां 
पूर्वजेषु कतिपयै जगन्नाथस्य शिष्या अभूवन्‌। अपरं च जगन्नाथपंडितराज 
इव भट्टमहाभागा अपि शास्त्रवैदुष्यस्य च विविधभाषा-विक्षतायाश्च, 
सहैव काल्यरचनाया अपि प्रातिभोत्कर्षं युगपद्‌ वहन्तस्तादुशीनां धाराणां 
समन्वयमेव संस्कृतसाहित्यस्य चरमं पद, स्पृहणीयं लक्ष्य, वास्तविक 
गन्तव्यं चाऽऽमनन्ति स्म। तेषां मते पण्डितराजस्य काव्यशास्त्रीयो विमर्शः 
शास्त्रस्यास्य चरममुत्कर्षं प्रतिनिदधानोऽभृत्‌। अतएव बडौदाविश्वविद्यालयस्य 
प्राच्यविद्यासङ्कायेन स्वकीयायां विशिष्टभाषणमालायां काव्यशास्त्रीयं 


(> 


विमर्शमाधृत्य व्याख्यानद्रयं कर्तुं यदा भट्टमहोदयाः समामन्त्यन्त १९५६ 
ई. वत्सरे, तदा तैः काव्यलक्षणं रसलक्षणं च स्वकौयव्यख्यानविषयत्वेन 
निरधार्यत, विशेषतः पण्डितराजीया दृष्टिश्च व्याख्यानद्रये ऽस्मिन्‌ 
प्रामुख्येनावलम्बनीया निरणीयत। तदानीं सुगृहीतनामधेया प्रो-हंसा बेन 
मेहता बडोदाविश्वविद्यालयस्य कलपतिपदमलङ्क्वांणाऽ भूत्‌, प्रो. भावे 
संस्कृतविभागाध्यक्षपदस्थोऽभृत्‌, प्रो. एच.पी.मेहता च प्राच्यमहाविद्यालया- 
ध्यक्षोऽभवत्‌। १९५६ ई वर्षे जनवरीमासस्य २३-२४ दिनाङ्यो्व्यख्यानद्वयं 
वटपत्तने भट्टमहाभागैः प्रस्तुतं तस्य च विषयोऽभूत्‌ * काव्यलक्षणं, रसलक्षणं 
च, पण्डितराजप्रदर्शिततदिशा।'' 


वटपत्तने तेष्वेव दिवसेषु भट्टमहोदयानामाध्यक्ष्ये तत्रत्यानां 
संस्कृत- गुर्जरभाषा-हिन्दीकवीनां गोष्ठ्यप्येका समायोज्यत, ‹' देशविश्रुतः 
कविशिरोमणिर्यदि नगरे समुपस्थितस्तर्हिं तस्य काव्यं कर्णगोचरीकर्तु 
कोऽन्योऽवसरः समुपतिष्ठे" दिति विचारयन्तीभिस्तनगरीयसंस्कृतसंस्थाभिः। 
तत्र भट्टमहोदयैः स्वकौया नीतिकविताऽपि श्राविता, भक्तिकविताऽपि, 
 रसप्रवणा काव्यरचनाऽपि। तां श्रुत्वा बहुभिर्विहरद्भिः परामृष्टं यत्तेषां 
विशिष्टभाषणयोरुदाहरणविधया तेषां रसप्रवणा नूत्ना काव्यरचनाऽपि प्रास्तोष्यत 
चेद्‌ भाषणयोर्माधुरी समुपबृहिताऽभविष्यत्‌। तदनु भट्टमहोदयेः प्रतिश्रुतं 
यद्‌ भाषणद्वयमिदं तैः स्वकीयानि संकेतमात्रस्वरूपाणि समुट्टकनानि, 
विकीर्णानि च पत्राण्याधृत्यात्र प्रस्तुतमस्ति, यदा खल्वेनयोरालेखः सम्पादयिष्यते, 
तदा तत्तत्स्थलेषूदाहरणविधया स्वकोया नव्यसरणिसमनुवर्तिनी काव्यरचनाऽपि 
काचन समावेशयिष्यत इति। संयोगस्तादशः समुपातिष्ठद्‌ यद्‌ वटपत्तनात्‌ 
परावृत्य कार्यान्तरव्यापृतत्वादस्वस्थत्वाद्‌ वा भट्टमहाभागा बडौदाविश्व- 
` विद्यालयीयप्राच्यविद्यासंकायकार्यालयेन स्वकौयैर्दशद्वादशभिरनुस्मारकपत्रैः 
स्मारिता अपि नाशक्नुवन्‌ संपूरयितुमनयो्व्यख्यानयोरालेखम्‌। एतत्परि- 
णामोऽयमभूद्‌ यत्‌ तेषां व्याख्यानयोरालेखोऽप्राप्यमाणत्वान्नाऽपारयत्‌ प्रकाशयितुं 
बडौदाविश्वविद्यालयेन। 


(> 

परे वत्सरे तैरालेखः संपूरितः यद्यपि तादृशी सर्वङ्गीणता तत्र 
नापार्य॑त सम्पादयितु यादृशी तेषामभीष्टाऽभूद्‌ यादृशं च स्वरूपं 
व्याख्यानयोरनयोरभूत्‌। तथाऽपि विषयवस्तुनः स्पष्टीकरणं स्वकीय- 
काव्यरचनया तदुदाहरणं चाऽत्र सुसम्पन्नम्‌। तथापि तेर्नायमालेखः प्राहीयत्‌ 
विश्वविद्यालये! तथैव तत्सविधेऽयमस्थात्‌, समुपस्थिते समुपयुक्ते समये 
प्रकाशनमस्य काव्यशास्त्रीयनिबधसंकलनत्वेन विधास्यत इति धिया। साम्प्रतमिदं 
व्याख्यानद्रयमस्मिन्‌ सङडलने समुपतिष्ठते भवतां करसरसीरुहयो :। 
ˆ“ काव्यलक्षणं तद्विषये विभिन्नमतानि च'' इति प्रथमस्य शीर्षकम्‌ “रसस्वरूपं 
विभिन्ना रससिद्धान्ता ” श्चेत्यपरस्य। एनाभ्यां सहैव ““ विक्रमार्कचरित'' 
महाकाव्यप्रणेतारं काश्मीरकं बिल्हणकविमवलम्ब्य विलिखितो निबन्धोऽपि 
प्रकाश्यते, सर्जन-कौशलशास्त्रस्य शिलान्यासं कूर्वाणो, भावमेकं कथं 
विविधविधाभिः प्रस्तोतुं शक्रुवन्ति लेखन- पटवो विद्वांस इति स्पष्टं प्रदर्शयत्नेको 
विलक्षणो निबन्धोऽपि। 


“राजतरङ्गिणी ' कारः कल्हण एतिहासिकमहाकाव्यप्रणेतृत्वेन सुविदितो 
विश्वस्मिन्‌ संस्कृतजगति। तादृश एव वशीकृतवागैतिहासिकमहाकाव्यप्रणेता 
काश्मीरको बिल्हणौऽप्यभूत्‌ किन्तु तस्य परिस्तानं नाऽभृद्‌ विगतशताब्दीषु 
संस्कृतसाहित्येतिहासकाराणाम्‌। तस्य महाकाव्यं विक्रमाक॑चरिताख्यं राजस्थाने 
जेसलमेरनगरीये ग्रन्थागार प्राचीनपाण्डुलिपिषु बहोः कालात्निलीनमासीत्‌ 
बूल्हर जैकोबीत्याख्यशार्मण्य-विद्वदूद्रयेन पाण्डुलिपीरन्वेषयता यदाऽत्र तदिदं 
प्राप्यत, तदारभ्यास्य कौर्तिकोौमुदी प्रासरत्समस्तेऽपि देशे) मूर्धन्येषु 
महाकाव्येष्वस्य परिगणना तूर्णमेव कर्तुमारब्धा समीक्षकः। विभिनन- 
विश्वविद्यालयीय-पाट्यचर्यास्विदं नियतीकृतं शिक्षाविदभिः पाट्यग्रन्थरूपेण। 
राजस्थानराज्यस्य संघटनान्तरं साहित्यशास्त्रिसाहित्याचार्यादिसंस्कृतपरीक्षाः 
(याः पूर्वं जयपुरीयमहाराजसंस्कृतकाले जीयपरीक्षा इत्याख्यायन्त) 
प्राच्यपरीक्षाविभागेन राजस्थानसर्वकारीयेण परिचालयितुमारब्धाः। तत्र च 
साहित्याचार्यपरीक्षायामिदं महाकाव्यं “* विक्रमाङ्देवचरितं'' पाद्यचर्यायां, 
निरधार्यत। तदानीं महाकाव्यस्यास्य मूलमात्रमासीन्मुद्रितं, तदेवापाठ्यत पण्डितेः। 


(>, 
महाकाव्यस्यास्य साहित्यिक मूल्यांकनं, सर्वाङ्गीणा समीक्षा, लेखकपरिचय 
इत्यादि नाभूत्सुलभम्‌। सर्वमेतत्प्रणेतुं भट्‌्टमहाभागा अनुरुद्धा विभागाधि- 
कारिभिः। भर्‌्टमहोदयानामेनामान्वीक्षिकीं भूमिकारूपेण मुद्रापयित्वा 
पाद्यपुस्तकत्वेन महाकाव्यमपीदं मुद्रापयिष्यते येन च्छात्राणां सौकर्य 
भवेदित्यासीततेषां हा्दम्‌। तादृशं संस्करणं जयपुरतो नाऽपार्यत प्रकाशयिनुम्‌। 


अनुरोधमिमं पूरयितुं बिल्हणमहाकवेः परिचयं, तत्काव्यस्य महत्त्व, 
काव्यशास्त्रीय मूल्यांकन, काव्यस्य, विषयवस्तु, शैली इत्यादि सर्व 
समीक्षमाणेर्यः समालोचनात्मको निबन्धो व्यलेखि स तैर्न प्राहीयत विभागाय 
यतो हि तेष्वेव दिनेषु सभूमिकं, सरिप्पणीकं च “* विक्रमाङ्देवचरितस्य!' 
सस्करणमेक नगरान्तरात्‌ प्रकाश्यत येन परीक्षार्थिनामपक्षपूर्तिः समजायत। 
एतस्य निबन्धस्य कियानंशो मया साहित्य अकादमी (उदयपुर) संस्थया 
प्रकाश्यमानायां मत्संपादितायां स्वरमङ्गलाख्य त्रेमासिकपत्रिकायां प्राकाश्यत 
१९७८ ई. वत्सरे। समग्रस्त्वयं निबन्धः प्रकाशनापेक्षी मत्सविधेऽस्थात्‌। 
अत्र हि बिल्हणस्य, विक्रमाडचरितमहाकाव्यस्य च स्वङ्गीणा, सोदाहरणा, ` 
सरिप्पणीका च समीक्षा प्राप्येत पाठकैरित्यस्यापि प्रकाशनं समर्थ्यत 
सहदयैरित्याशासे। 


अस्माकमाराध्या सेयं गीर्वाणवाणी विश्वभाषासु समृद्धतमा, अस्याः 
शब्दराशिः सुतरां गणनातीत इति स्फुटमवितथप्‌। अत्र हि शब्दस्यैकैकस्य 
बहुसंख्यकाः पर्याया विस्माययन्ति विश्वभाषाविद इति वयं सर्वदैव 
सघण्टाघोषमुद्घोषयामः। सूर्यस्य, मेघस्य वा आङ्गलभाषायां सन, क्लाडड 
इति वाचकपदातिरिक्तं कि दृश्यते कश्चनाऽपि पर्यायः? संस्कृते तु 
सूर्यस्य भानु-दिनेश-दिवाकरदायः शतशः पर्यायास्तु हदयस्थाः प्रत्येक 
छात्रस्य, एवमेव मेघस्य जलधर-वारिद-जीमूतादयः शतशः पर्यायाः स्मर्यन्ते 
सर्वेः, तेषामुपपर्यायकल्पनेन त्वगणकौयाः शब्दाः संजायन्ते-दिनेश, वासरेश, 
दिवसेशादयः, जलधर-वारिधर-तोयधर इत्यादयः। अत एव एकस्या 
अभिव्यक्तेः कृते शतशो विच्छित्तयः संस्कृते सर्जनापरेः कविभिर्द्यकारेश्च 
शक्यन्ते प्रस्तोतुम्‌ 


(0) 

 कथमेकस्या अभिव्यक्तेः शतशो हदयावर्जिका विच्छित्तयः शक्यन्ते 
गुम्फयितुमिति नाद्यावधि कनचनापि सरस्वतीपुत्रेण प्रदर्शनविधया प्रस्तुतम्‌। 
कविशिरोमणि-भट्‌टश्रीमथुरानाथशास्त्रिभिरेतस्य प्रत्यक्षं निदर्शनमुपस्थापयितु- 
मनेकासामभिव्यक्तीनां कथं विविधासु पर्यायशैलीषु, विच्छित्तिषु, 
प्रस्तुतिभङ्गीविभेदेषु च वाक्यगुम्फनं कर्तुं शक्यत इत्येतस्य विस्मयकारक 
रोमाञ्चकारि च प्रस्तुतिफलक विशाले एकस्मिन्‌ निबन्धे समुट्टङ्कितम्‌। 
इदमपि युगान्तरकारि, अभूतपूर्वं च किञ्चन प्रस्तुतिकृत्यं यत्तादृशैरेव 
सुधीवर्यः कर्तुं पार्यते ये जगन्नाथपण्डितराजवत्‌ स्वयं ललितकवयोऽपि 
स्युः, शस्त्रविचक्षणा अपि। सोऽयं निबन्धोऽद्यावध्यप्रकाशित एवाऽस्थात्‌। 
निबन्धसंग्रहेऽस्मिन्निदप्रथमतया स प्रस्तूयते। 


आपाततोऽवलोकयन्तोऽपि सुधियो द्रक्ष्यन्त्येषु निबन्धेषु तत्प्रणेतुरविंशिष्टं 
किञ्चिदुद्देश्यम्‌। सामान्यतः काव्यलक्षणस्य रसलक्षणस्य च कियन्महत्त्वं 
सादित्यशास्त्रीयच्छात्राणां कृतेऽस्तीति विदन्त्येव विक्ाः। सोऽयं च विषयो 
न्यायादिशास्त्रसरण्या प्रतिपाद्यमानो बहुधा जरिलतामावहति, छात्राश्च वास्तविक 
तत्स्वरूपं पारयन्ति बोद्धमित्यस्य काठिन्यस्य परिहारस्तु लेखकस्योद्देश्य- ` 
मस्त्येव, सहैव तस्यायमप्याशयोऽस्ति यत्साहित्यशास्त्रस्यार्वाचीनतमः 
प्रोढतमश्चाचार्यो जगन्नाथोऽस्ति, तत्प्रतिपादनं चापि नव्यन्यायशेलीनिबद्धत्वाद्यत्‌ 
काठिन्यमावहति, तस्य निराकरणं भवेत्‌, अपरतश्च काव्यलक्षणस्य सार्थकता 
न केवलं संस्कृत- काव्यसंदर्भष्वेव प्रकटीभवेदपि तु भाषान्तराणां काव्यान्यपि 
तेन लक्षणेन लक्षणीयानि सिध्येरन्‌। '* तददोषौ शब्दार्थौ '' इत्यादीनि लक्षणानि 
दोष-गुणालकारादीः संस्कृतकाव्यशास्त्रस्य पारिभाषिकः संज्ञाः प्रयुञ्जन्ति, 
न संघटेरन्नन्यासु भाषासु। रसात्मक' वाक्यं, रमणीयार्थप्रतिपादकः शब्दः 
इत्यादीनि लक्षणान्यवश्यमेव सर्वभाषासाधारणानीति वक्तु शक्यते। अतो 
व्यापके सन्दर्भफलके तानि प्रयोज्येरन्निति दिशं स्पष्टीकूर्वाणो लेखको 
नवीनां कांचन दृशमपि प्रमाणयति संकतमात्रं प्रहिण्वन्नपि। 


एवमेव रसलक्षणेऽपि विभावानुभावव्यभिचार्यादि पारिभाषिक- 
संज्ञासन्दोहसंदृब्धं लक्षणं तेषामेव हूदयङ्मं स्याद्‌ ये संस्कृतस्य 


(01 / 
पारिभाषिकोरिमाः संज्ञाः पूर्वं विदांकूर्वन्ति। नेदं लक्षणं यथावदन्यभाषासु 
घटयितुं सुशकम्‌। किं च रसानुभूतिः कवलं काव्ये एव भवति, नान्यासु 
सगीत-नृत्य-चित्रप्रभृतिकलास्विति न कोऽपि मन्येत। तर्हिं तादृशमेव 
किचन लक्षणं व्यापकत्वमावहेद्‌ यदन्यासु कलास्वपि घटेत। केषामाचार्याणां 
तादृशी दुष्टिरभूत्‌, कथं च तेषां लक्षणानि तादृशे व्यापके फलके चरितार्थयितुं 
शक्यानीत्यपि संकंतयता लेखकेन भाविनां विमर्शकानां कृते नूतना दिश 
आलोकिता इत्यनुभविष्यन्ति सृक्षेक्षिकाचणा विचक्षणा निबन्धेष्वेष्वित्याशासे। 


 मत्पितृचरणानां भट्टश्रीमथुरानाथशास्त्रिणां भाषरशैल्यां सेयं प्रवृत्तिर्मया 
बहुत्र प्रत्यक्षीकृता यत्ते स्फुटावबोधकत्वं, समर्थकत्वं च भाषायाः प्रमुखं 
गुणममन्यन्त यदद्य ‹' संप्रेषणीयता'' पदेन हिन्द्यादिभाषास्वभिधीयते। 
अनावश्यकः शब्दाडम्बरो जटिलता वा न तैरिभरोचिता कदापि। बहुत्र तु 
स्पष्टावबोधकताया व्याकरणशुद्धेश्च तुलनायामुपस्थितायां ते स्पष्टावबोधकतां 
स्मृहणीयतराममन्यन्त। यथा सन्धेः स्थलेषु। “ संहितैकपदे नित्या '', ** नित्या 
समासे '" इत्यादि सुविदितमेव समेषाम्‌। किन्तु संहितासिद्धान्तमिममादृत्य 
यदि ^ श्रीजटलबिहारी '" ति पद “‹ श्र्यरलविहारीत्वेन ” परिवर्त्येत तर्हि 
कः स्यात्‌ परिणामः? स्वयमनुमातुं प्रभवेयुर्विवेकिनः। विभिन्नानां प्रवर्ग्याणां 
परिगणनमुदिश्य यदि विलिख्यते किचित्‌, अथवा “ज्योतिषायुर्वेदोपनिषदादीनां 
परिसान '' मित्यादि संप्रेषयितुमिष्यते तर्हिं सुखावबोधाय सन्धिविच्छंदो वा 
अवलम्बनीयः, सन्धिविरहितानि वा पदानि लेख्यानि ““ ज्यौतिषम्‌, आयुर्वेदः, 
उपनिषदः, अथवा ‹“ज्यौतिष-आयु्वंद-उपनिषदः “" इत्यादि इति 
तेऽसकृज्जगदुः। अत्र हि परस्मिन्‌ शब्दपुंजे '' नित्या समासे'' इति 
नियमस्योल्लंघनमवश्यं जायते किन्तु सुखावबोधानुरोधः, संप्रषणीयताया 
अपेक्षा चावश्यं पूर्यते। द्न्द्रसमासेऽ भीष्टेऽपि '" हिन्दी-उर्दू-असमी- 
भाषाविदः'' इति पदं सुबोधं स्यादुत ' ' हिन्द्युर्दसमी भाषाविदः ' " इति स्वयं 
पर्यालोचयन्तु सुधियः। अतः संहितासिद्धान्तान्‌ साधु विदन्तोऽपि ते बहुधा 
(विशेषतस्तु मौखेषु व्याख्यानेषु) समस्तपदेष्वपि सन्धिविच्छेदं विधायैव 
परिगणनीयान्‌ प्रवरग्यानाहुः। पूर्वस्मिन्‌ व्याख्यानद्रये वाचिकसम्प्रेष- 
णोदेश्यकत्वात्सेयं सरणिर्बहुत्र प्राप्येत। न तत्र विमनायितव्यं विद्रद्भिः। 


(+ / 


प्रथमायामेव पक्तौ ` वेदोपनिषत्स्मृत्यादीति वक्तव्ये “ वेद-उपनिषत्‌-स्मृति'" 
इत्यादि ते विलिखन्ति। सुखावबोधमुदिश्यान्यत्रापि पारिभाषिकीणां संज्ञानां 
स्थाने सरलानि पदानि ते प्रयुञ्जन्ति। यतोहि च्छात्राणां कृते व्याख्यानानि 
सुबोधानि स्युन जरिलानीति तेषां मान्यताऽभूत्‌। 


कौशोरे योवने च तेऽपि शस्त्रीयां, प्रौढां, पाण्डित्यद्रदिमद्योतिनीं 
समस्तपदघरितां च शेलीमाश्रयन्ति स्म। कथयन्ति स्म ते प्रायशो यद्युवानो 
नूतनाश्च विद्वांसः स्वकीयं प्रौढपाण्डित्यं प्रकटयितुं दृढां, जटिलां 
प्रोढिमप्रकर्षपरां च भाषां यदा विलिखन्ति, नैसर्गिक तत्तेषां चिन्तनम्‌ न हि 
तदा वयं तान्‌ काठिन्यस्य, अप्रयुक्तत्वस्य वा दोषभाजः कथयितुं वाञ्छामो 
यतो हि सरलां भाषां विलिखतो विदुषः प्रायशो जनाः साधारणपंडितान्‌ 
मन्यन्ते, कठिनां भाषां विलिखतः पंडितास्तूत्कृष्टान्‌ मन्यन्ते! अतः प्रारम्भे 
पांडित्यं प्रथयितुं तादृशी भाषा, शेली च यदि विलिख्यते, स्वाभाविकौ सा 
प्रवृत्तिः, स्वागतार्हा च सा । प्रथिते च पाण्डित्ये, अधिगते चास्पदे, 
स्थिरी भूतायां च प्रतिष्ठायां तु तादृशी भाषा विलिख्येत या त्वरितमर्थावबोधं 
कारयेत्‌। तेनैव पाठकानां हितं सेत्स्यति। इममेव सुखावबोधमनुरुध्यासकृत्ते 
हिन्दीभाषासहजानां तादृशानामपि पदानां प्रयोगमकार्षुर्ये संस्कृतेऽशास्त्रीया 
इति वक्तं शक्यन्ते (यथा ““शब्दार्थयोर्मध्ये चमत्कारोत्पादनार्थमि '' त्यादि 
यतो हि शब्दार्थयोरधिकरणत्वेन विवक्षायामपि ' शब्दार्थयोश्चमत्कारोत्पादनार्थ 
मित्युक्तं षष्ठीं विद्यात्‌ पाठक इत्याशंका तेषामभूत्‌) 


आधुनिकं युगे संस्कृतगद्यलंखने नृत्न-नूत्नासु विधासु सर्जनात्मक 
लेखनं विधाय, अन्यांश्च लेखकान्‌ नवविधासु लेखनाय प्रोत्साहय्य 
भट्टमहाभगेरनूतनं युगमेव प्रवर्तितमासीदिति विदन्त्येव विपश्चितः। लघुकथानां 
विविधान्‌ प्रकारान्‌, उपन्यासान्‌, निबन्धानां दशाधिकान्‌ प्रकारान्‌, यात्रावृत्तानि, 
स्थलवृत्तानि, विनोद वार्ताः, ` व्यग्यलेखान्‌, इत्येवमनेकान्‌ गद्यप्रभेदान्‌ 
संस्कृतेऽवतार्य गीर्वाणगिरोऽजरत्वख्यापनं तैः कृतमभूत्‌। निबन्धलेखनसिद्धान्तान्‌ 
संकलय्य, जिज्ञासूनां सोविध्याय निबन्धलेखनपद्धतिस्तैरनुशिष्टाऽभूत्‌, ततश्च 
दर्णनात्मका, विचारात्मकाः, रूपकात्मकाः, निरूपणात्मकाश्च निबन्धाः, 


(प ) 
ललितनिबन्धा इत्यादयो विविधप्रकारका ये निबन्धास्तत्प्रसंगेषु तैर्लिखिता 
अभूरवंस्तान्‌ प्रतिनिधिरूपेण संकलय्य तान्‌ तैर्विलिखितेन निबन्धलेखनविधिना 
सह प्रस्तूय"" प्रबन्धपारिजात'' शीर्षकवहो ग्रन्थ एको मया संपादितोऽभूद्‌ 
यो जयपुरीयेण कन्द्रीयसंस्कृतविद्यापीठेन अद्यत्वे राष्ट्रिय संस्कृत संस्थानस्य 
जयपुर परिसर इति नाम्ना सुविदितेन १९८७ वत्सरे प्रकाशितोऽपि। तत्र 
खल्वनुसन्धानात्मका अपि कतिपये निबन्धा अभूवन्‌ (नासाभूषणं कदा. 
भारते प्रवृत्तम्‌ इति-विषयकः शोधलेखः) किन्तु शास्त्रीयविषयप्रतिपादका 
निबन्धास्तत्र न समावेश्यन्त। तत्र ''चमत्कारात्मको निबन्ध! 
 इत्याख्ययाऽभूतपूर्वा काचन नवीनविधाऽप्यासीदिति स्मरेयुर्बधा यस्यां प्रत्येक 
पदं मकारेण" प्रारभ्यत, कथानकं चापि यत्र सुबोधमभूत्‌, निबन्धस्य 
रुचिकरो विषयौऽप्यपूर्यत (* मकारमहामेलकम्‌' शीर्षको निबन्धः) । तत्र 
शास्त्रविशेषगतस्य विषयविशेषस्य प्रतिपादकानां निबन्धानां संकलनाभावजनिता 
या तरुरिरभूत्‌ सा साम्प्रतं निराक्रियते काव्यशास्त्रीयान्‌ विषयान्‌ प्रतिपादयतो 
निबन्धानत्र संकलय्य। लालबहादुरशास्त्रिराष्टिय-संस्कृत- संस्थानस्य (विश्व- 
विद्यालयस्य) तदिद्‌ प्रकाशनं नूतनान्‌ पथः प्रदर्शयिष्यतीति मे विश्वासः, 


लालबहादुरशास्ति-सस्कृतविद्यापीटं स्वस्थापना-समकालमेव विविध- 
प्रकाशन-योजनाः समुपकल्प्य तासां क्रियान्वयनमारभत यत्परिणामस्वरूपं 
बहुमूल्यानि ग्रन्थरत्नान्यनेन प्राकाशिषत। एतस्य मानितविश्वविद्यालय- 
संमानाधिगमानन्तरं तु प्रकाशनयोजना एता अधिकां गतिमलभन्त। यथैव 
विदरद्ररेण्या डोः वाचस्पत्युपाध्याया एतस्य कुलपति-पदमध्यतिष्ठन्‌, तैः 
प्रसङ्गवशाज्जयपुरे सङ्गतैरहं निदिष्टो यद्‌ यदि मत्पितृचरणानां भट्टमथुरानाथ- 
शास्त्रिणां कचन ग्रन्था अद्यापि प्रवयशनप्रतीक्षिणः स्युस्तर्हि तूर्णमेव तेषां 
सम्पादनादि विधाय प्रहेयास्ते विद्यापीठे, येन तत्प्रकाशनं विचार्येत। 
एतदनुरोधवशवर्तिना मया काव्यलक्षण-विषयको, रसस्वरूपविषयकः, 
बिहलणमहाकविविषयकश्च निबन्धः, तदनु विविधशैलीविच्छित्ति- प्रदर्शन- 
परः शब्दगुम्फन-विद्याप्रशिक्षको निबन्धराजोऽपि सम्पाद्य काव्यशास्त्रीय- 
निबन्ध-सङ्कलनरूपेण प्रास्ताव्यत तत्समक्षम्‌। प्राञ्जलया, अक्लिष्टया च 


(५7 ) 
शैल्या, सुललितायां संस्कृतवाचि निबद्धा इमे निबन्धा नापेक्षन्ते टीकामनुवादं 
रिप्पणीं वेति लेखकजीवनपरिचय-मात्रसहकृतं तदिदं तेषां सङ्लनं समर्प्यते 
विदुषां करसरोजयोः। प्रकाशनयोजनायाः क्रियान्वयने कृतश्रमाणां बन्धुवर्याणां 
डोः रमेश पाण्डेयानामत्र यः सहयोगोऽभूत्सोऽप्युल्लेखनीयः। एतदर्थं विद्दर्याणां 
ड. वाचस्पत्युपाध्यायानां ड. रमेशकुमारपाण्डेयस्य च कृते व्याहरामि 
शतशो धन्यवादान्‌। 


अक्षयतृतीया २०६७ 
( १७-०५-२०१०, 


(/8 पृथ्वीराज रोड, 


सी.स्कोम, .. 
जयपुरम्‌ 


विदुषमाश्रवः 


देवर्षिं कलानाथशास्त्री (सम्पादकः) 
पीठाध्यक्ष, आधुनिक संस्कृतपीठस्य, 
जगद्गुरु-रामनन्दाचार्यराजस्थान संस्कृत विश्वविद्यालये, 
प्रधान सम्पादकः, भारती संस्कृतमासिकस्य, 
भूतपूर्वाऽध्यक्षः, राजस्थान संस्कृत अकादम्याः 
निदेशचरश्च, संस्कृतशिक्षा-भाषाविभागयोः 

राजस्थान शासने, 


॥। + # 


विषयानुक्रमणिका 


निबन्धानां प्रणेता भट्टश्रीमथुरानाथशास्त्री १ 
(जीवनं साहित्यसेवा च) 


भर्रश्रीमथुरानाथशास्त्रिणां कृतयः २१ 
प्रकाशिता ग्रन्थाः- 


भट्टश्रीमथुरानाथशास्त्रिणां कृतित्वमधिकृत्य प्रकाशिता ग्रन्थाः २५ 
मार्गदर्शको निबन्धः- 

सर्जनकौशले शब्दगुम्फनविधावैविध्यम्‌ ३९ 
शास्त्रीया निबन्धाः 

(क) रसस्वरूपं विभिन्ना रससिद्धान्ताश्च ५६ 
(ख) काव्यलक्षणं तद्विषये विभिन्न-मतानि च ६६ 
कवि-कवित्वमर्शको निबन्धः- 


कार्मीरकमहाक विर्बिंहणस्तत्काव्यं च ८५ 


निबन्धानां प्रणेता भट्टश्रीमथुरानाथशास्त्री 
( जीवनं साहित्यसेवा च ) 


वंशः पूर्वजाय 


भट्टश्रीमथुरानाथशास्त्रिणो जन्म राजस्थान- वासिनाम्‌ उत्तर-भारते 
निवसतामान्ध्राभिजनानां विद्रदब्राह्यणानां कुले जयपुरेऽभूत्‌। प्रायश्च- 
तुष्पञ्चशताब्दीतः पूर्व विभिननैहेतुधिर्दक्षिणदिग्देशाद्‌ बहूनि विद्रत्कुलानि 
 सामूहिकरूपेणोत्तर भारतं प्रति प्रव्रजनमत्र विभिन्नेषु प्रान्तेषु प्रवासं च 
प्ररेभिरे। वल्लभाचार्यप्रभतीनां वैष्णवाचार्याणां भक्तिधारा-प्रवाह-प्रचारोदैश्यकेषु 
प्रवासेषु, वाराणस्यादि-विद्याकेन्द्रेषु शास्त्रार्धाद्युदेश्यकंषु पर्यटनेषु च 
सह चारित्वमापन्नानि बहूनि ब्राह्मणकुलानि समागच्छन्नुत्तर-भारते, अत्र च 
राजसंमानादिना प्रश्रयं प्राप्य स्थायिरूपेण निवासं चक्रिरे । स्वयं वल्लभाचार्य 
आन्श्राभिजनोऽभृदत्तरभारते च न्यवसत्‌। एवंविध एव वैलंगब्राह्मणानां 
कृष्णयजुर्वेदान्तर्गततेत्तिरीयशाखाध्यायिनां वंश एको मोगलकाले आन्धर- 
प्रदेशादुत्तर-भारते समाययौ यस्य मूलपुरुषो बावीजी दीक्षितोऽभूत्‌। 
आंगिरस-आयास्यगौतमेति त्रिप्रवरान्विते गौतमसगोत्रे वंशेऽस्मिन्‌ बहवः 
परिनिष्ठिता विद्वांसोऽ भूवन्‌। ' देवर्षि" इति अवटङधरोऽयं वंशो देवलपल्ली 
^देवरकोंड ' इत्याख्याद्‌ वा प्रदेशाननर्गत इति बहूनां धारणा, अत एव 
संस्कृत्य "देवर्षि" इत्यभिजनाभिधानं समभूत्‌ इति तेषामाशयः। अन्ये तु 
दक्षिणभारतात्‌ काशीं, काशीतः प्रयागं, प्रयागाद्‌ रीवां नगर च गत्वा तत्र 
राजसंमानस्वरूपं 'दिवरिखिया' इत्याख्यं ग्रामं बान्धवनरेशाद्‌ गोपालसिंहात्‌ 
प्रापत्‌ पूर्वपुरुषो मंडलदीक्षित इति तमिमं ग्राम व्यपदिश्य संस्कृतं नाम 
" देवर्षिं" इत्यवटङकस्य समभूदिति कथयन्ति, 


२ भट्रश्री मथुरानाथस्य काव्यशास्त्रीयनिबन्धाः 


भवतु तावत्किमपि कारणं, किन्तु देवर्षिं इत्यवरङ्धरोऽयं परिवारः 
काश्यां , प्रयागे, रीवानगरे, अनूपशहरे च निवासं विधाय कवित्वख्यातिवशाद्‌ 
विभिन राजवंशैः कुलपरम्परया संमानितो राजस्थानप्रान्ते बुन्दीनगरं प्राप 
यत्र ग्रामादि-सपत्ति-प्रदानसमानेन वासितः। बुन्दीपतेर्बुधसिंहस्य राजसभाया 
रत्न देवर्षिश्रीकृष्णभटटः कविकलानिधिः संस्कृत-प्राकृतापभ्रशत्रजभाषादीनां 
तलस्पर्शी विद्वान्‌ विश्रुतः कविरलंकारशास्त्री चाऽ भृद्‌ यस्यैतिहासिकानि 
' ईश्वरविलास' प्रभृतिकाव्यानि, 'पद्य-मुक्तावली' प्रभृति मुक्तकसंग्रहाः, 
'वृत्तमुक्तावली ' प्रभृति छन्द ःशास्त्रग्रनथाः संस्कृते; ' अलंकारकलानिधि', ! 
श्युगाररसमाधुरी' प्रभृतयो रीतिग्रन्थाश्च ब्रजभाषायां प्रकाशिताः प्रायो 
विंशतितोऽप्यधिका रचना अप्रकाशिता विविधेषु ग्रन्थागारेषूपलभ्यन्ते। 


सोऽयं श्रीकृष्णभटटो बुन्दीपतेर्बुधसिंहस्य राजसभातो (बुन्दीनरेशाद्‌ 
याचनापुरःसर) जयपुरनरेशेन तत्सस्थापकन सवाईजयसिहेनाऽऽनीत- 
स्तेनानुष्ठितेऽश्वमेधमखे सक्रियां भूमिका निरवहत्‌, राजाज्ेया बहून्‌ ग्रन्थांश्च 
प्रणिनाय। सवाईजयसिंहेन ` कविकलानिधि' रित्युपाधिना संमानितः सोऽयं 
मनीषी जयपुरनगरे एव सप्तदश्यां शताब्द्यां (१६७५-१७६१ ई.) जयपुरे 
स्थायिरूपेण प्रत्यष्ठिपत्‌ स्वकीयं परिवारम्‌। तदनु वंशेऽस्मिन्‌ बहवो 
विद्रत्कवयः समभूवन्‌ येषु श्रीकृष्णभर्टतनयो वाणी भारतीत्याद्युपनामधारी 
श्रीदरारकानाथभट्टः संस्कृत-व्रजभाषादीनां विख्यातः कविरासीत्‌ 
जगदीशभट्ट-वासुदेवभरट-मण्डनभर्टादयो बहवो वंशजा अस्य राजक वयो 
मनीषिणो लेखकाश्चाभूवन्‌। 


शिक्षा-मण्डनभट्टो जयपुरराजवंशेन प्रभूतं संमानितः कविरासीत्‌। 
अस्यैव कुले श्रीलक्ष्मीनाथ-भट्ट सुतस्य श्रीद्रारकानाथभट्‌टस्य पत्नी 
श्रीजानकीदेवी मथुरानाथं संवत्‌ १९४६ वैक्रमे वर्ष आषाढकृष्ण-सप्तम्यां 
(१८८९ ई.) प्रासौत्‌। एतत्पिता द्वारकानाथभट्टः सांसारिकव्यवहारविमुखः 
आध्यात्मिक- प्रवृत्तिपरः श्रीमदभागवतादिवाचने जप-पूजादिषु चाधिकां 
रुचिमन्वभूत्‌। पितामहः श्रीलक्ष्मीनाथ एव परिवारे प्रबन्धादिषु प्रमुखोऽ भूत्‌। 
संस्कृत- वेदष्यपरम्परापरिपूतेऽप्यस्मिन्‌ कुले "राजवृत्ति- संमानादि (तदानीन्तन )- 


निबन्धानां प्रणेता भटटश्रीमथुरानाथशास्त्री जीवनं साहित्यसेवा च। ३ 


राजभाषायामुरदुभाषायामधिकः लभ्यते" इति धारणाऽऽसीत्‌ अतः 
शिशोर्मथुरानाथस्य शिक्षा उर्दूभाषायां भवतु येन सोऽयं न्यायालयादिषु 
संमानितं किचित्पदमधिगच्छेदित्यासीदेतत्पितामहस्य वाञ्छ। किन्तु स्वाभाविकौ 
रुचिरस्य शिशोः संस्कृतेऽभूत्‌। एवं च यत्किञ्चिदुभाषां परित्वा 
कुलपरम्परापरिगतानि संस्कृत-पुस्तकान्यनेन रुचिवशात्‌ पठितुमारब्धानि। 
तदनु प्राथमिककक्षासु शिक्षायै सोऽयं जयपुरीये महाराज-संस्कृत- कोलेजे 
प्रवेशितः। 


ततर प्रवेशिकाध्यापकैः पं काशीनाथशास्िप्रभृतिभिः संस्कृतव्याकरणे ` 
लघुकौमुद्यादिषु भृशं सपरिश्रममध्यापितोऽसौ । स्वल्पीयस्येव वयसि 
प्रवेशिकापरीक्षायामार्हन्तीं प्राप्तवन्तमेनं साहित्य-न्यायव्याकरणेति शास्त्रत्रयस्य 
विद्वासोऽध्यापकाः स्व-स्वविषयं पठितुं प्ररिरन्‌। बहुविध-विचारानन्तरं निर्धारितं 
यदयं साहित्य-व्याकरणेतिशस्त्रदयं समकालमेव पठतु। तदानीं विषयविभाजनं, 
परीक्षाप्रणाली च नूतलतया प्रवर्तिताऽभूत्‌ कतिपयवर्षपूर्वमेवेति कठोरा अभूवन्‌ 
नियमास्तथापि तत्कालीनेन शिक्षासंचालकेन श्रीसंजीवनगंगोपाध्यायेन विषयद्वयं 
पठितुः विशेषानुमतिरस्मै प्रदत्ता। साहित्याध्यापकाः नागल्याभिजनाः 
श्रीमोपीनाथदाधीचाः व्याकरणाध्यापकाः राजगुरुहरिदत्तञ्चामहाभागाश्चाभूवन्न- 
स्याध्यापकाः। सोऽयं साहित्योपाध्याय-परीक्षां १९०१ वर्षे व्याकरणो- 
पाध्यायपरीक्षां च १९०३ ई. वर्षे समुदतरत्‌। साहित्यव्याकरणयो : प्रत्येक 
वर्षत्रयव्यापी सोऽयं पाद्यक्रमो वर्षषट्कमग्रहीष्यत्‌, विशेषानुमतिर्यदि 
नाऽलप्स्यत। 


तदनु व्याकरणशास्त्रिपरीक्षाऽनेन सर्वप्राथम्यं लब्ध्वा प्रथमश्रेण्या 
१९०७ ई, वत्सरे समुत्तीर्णा। महाभाष्य-शेखर-मनोरमादि विमर्श-ग्रन्थेषु 
सुबहपरिश्रम्य कालेजाध्यक्षाणां प॑. लक्ष्मीनाथशस्त्रिणां शिष्यत्वे, न कवलं 
कोलेजे एव, अपितु तेषां गृहेऽपि निन्तरमध्ययनेनानेका रात्रीरतिवाह्य, 
 कष्टशतं सोढ्वा, गृहावाससुखानि परित्यज्य च ' गुरुकुलक्लिष्टेन' छत्रेणानेन 
सप्रशंसमस्यां परीक्षायां साफल्यं लब्धमभृत्‌। काशीस्था म.म. प. 
शिवकुमारमिश्रप्रभृतयो भारतविश्रुता विद्रांसस्तदा परीक्षका अभूवन्‌। आसीत्तदा 


: भट्‌टश्रीमथुरानाथस्य काव्यशास्त्रीयनिबन्धाः 


सेयं परिपाटी यत्प्रौदिम्नः पूर्णतः परीक्षिकास्वमूषु परीक्षासु ससंमानमुत्तरतां 
परीक्षार्थिनां प्रमाणपत्रेषु परीक्षकाः स्वहस्ताक्षराण्यकूर्वन्‌ बहुधा च 
स्वकोयान्यभिमतान्यपि व्यलिखन्‌। एतस्य प्रमाणपत्रे परीक्षकण “ लेखपट्रयं 
बटुः" इति टिप्पणी प्रत्ताऽभूत्‌। 


एतस्मात्‌ पूर्वं १९०६ ई. वत्सरे पंजाब-विश्वविद्यालयीयायां सर्वाच्चायां 
शास्त्रिपरीक्षायामयं प्रथमश्रेण्यां सर्वस्मिन्नपि विश्वविद्यालये प्राथम्यमलभत। 
१९०९ ई. वर्षं प॒. त्रीकृष्णशास्त्रिद्राविडस्य शिष्यरूपेणायं महाराज- 
सस्कृत- काले जीयछ्ठात्रत्वेन साहित्याचार्य- परीक्षायां साफल्यमभजत्‌। 
समीक्षा- चक्रवर्ति-श्रीमधुसूदन ओ्लामहाभागादप्ययं वेद -ब्राह्मणोपनिषददर्शन- 
ग्रन्थानध्यगीष्ट। 


अध्ययन-समकालमेव संपादनस्य साहित्यरचनायाश्च या 
प्रवृत्तिरस्मिन्‌ परिलक्षिताऽभृत्तां विशदीकृत्य साहित्यसर्जनाया या भागीरथी 
भट्‌्टमहोदयेन अजस्रं प्रवाहिता तस्याः परिचयोऽनुपदमेव प्रदीयेत। अत्र 
तज्जीवनयात्रायाः संकिप्तमितिवृत्तमुल्लिख्यते पूर्वम्‌। सुन्दरलालभट्‌टस्य 
राजसंमानिते ग्राम-सम्पत्ति-स्वासिनि चाधिष्ठाने उशराधिकारित्वेन 
सुन्दरलालभर्‌्टेन दत्तक पुत्रत्वेन गृहीतः सोऽयं भूसम्पत्तेः प्रब॑धं, प्रतिष्ठानोपरि 
यद्‌ ऋणमुपचितमभूत्तस्य परिशोधनं च कृत्वा वित्तीयां स्थितिं दादूर्य 
नीतवान्‌। ओरछा- (मध्यप्रदेश) राजगुरोः श्रीरघुनाथदेव दाऊजु महाभागस्य 
सुतया सावित्रीदेव्या सहाऽस्य विवाहः १९०९ ई. वत्सरे समजायत। तिस्रः 
सन्ततयोऽपि समभूवन्‌ किन्तु शैशव एव निधनं प्रयाताः। ततोऽजयगदं 
( मध्यप्रदेश) स्थस्य पं. नारायणरावस्य पुत्र्या मथुरादेव्याः पाणिग्रहणमनेन 
कृतं किन्तुं कालगत्या मथुरादेवी वषविधावेव स्वर्गमारूढा। तदनु १९२२ 
ई. वत्सरे जयपुरसनिकरस्थस्य महापुराग्रामस्य निवासिनः प. 
शिवानन्द -गोस्वामिवंशजस्य पं. श्री गोपीकृष्णगोस्वामिनः सुतया रामादेव्या 
सहाऽस्य विवाहः समजायत! विवाहबन्धनमिदं चिरस्थायि प्रतिषन्नम्‌। 
१९३४ ई. वर्षे कलानाथनामानं सुतं, १९३४ वर्षे जयानाम्नीं कन्यां १९४० 
वर्षे विजयानाम्नीं कन्या, १९४५ वर्षे च कमलानाथनामानं सुतमियं रामादेवी 


निबन्धानां प्रणेता भट्टश्रीमथुरानाथशास्त्री जीवनं साहित्यसेवा च। ५ 
प्रासोत्‌। 

अध्यापनं राज्यसेवा च-साहित्याचार्य-परीक्षामुत्तीर्य 
महाराजसंस्कृतकालेजे प्राध्याकपदे सेवामारब्धुमयं प्रोत्साहितो वयस्यैः 
संस्कृतरत्नाकरादि-मासिकपत्रेषु लेखकत्वेन सम्पादकत्वेन चास्य साहित्यसेवा 
तदानीं प्रसिद्धि प्रारभमाणाऽभूत्‌। प्रतिभाऽप्यस्य सुविदिताऽऽसीत्‌ किन्तु 
तदानीन्तनेन महाराज-सस्कृतकाले जाध्यक्षेण महामहोपाध्याय प. 
दुगप्रिसादद्विवेदेन पं. गोपीनाथधर्माधिकारिनामा विद्वानेकः प्राध्यापक-पदे 
नियुयुजे। एवं हि कालेजस्यास्य सेवापराङ्मुखोऽयं संस्कृतहिन्द्यादिभाषासु 
काव्यादिरचनां कृत्वा हिन्दी-संस्कृताध्येतृन्‌ स्वगृहेऽध्याप्य च साहित्यजगतः 
शिक्षाजगतश्च सेवां कर्तुमारेभे। 


भूसम्पत्तेः स्वामी राजसंमानित-प्रतिष्ठानस्य चोत्तराधिकारी 
सोऽयमभूदिति कृत्वा नैवंविधानां तदानीन्तनानां विदुषां सम्मुखे 
आजीविकायास्तादृशी समस्याऽभूत्‌। 


तदेव १९२४ ई. वषे जयपुरमहाराजस्य श्रीमानसिंहस्य प्रथमो 
विवाहमहोत्सवो जोधपुर-नगरे समायोजितोऽभूत्‌। समारोहेऽस्मिन्‌ सोऽयं 
तत्र सङ्गतेन तत्कालीन-शिक्षा संचालकेन श्रीश्यामसुन्दरशर्मणा (यो ह्यस्याभिन्नं 
मित्रं परस्तात्‌ समजायत, यश्चैतस्य मत्योर्दिनद्यात्‌ पूर्वमेव दिवमारूढः) 
 समनुरुद्धो यत्संस्कृतकालेजे साहित्याध्यापकपदमयं स्वीकूर्यादिति। 
एतत्फलस्वरूपं २६।१।२४ दिवसेऽयं म.म. दुर्गप्रसादद्धिवेदानामध्यक्षत्वकाले 
एव तत्राऽध्यापकपदं -जग्राह। तदानीं जयपुरे आग्लशिक्षापद्धत्यनुसारं 
सामान्यशिक्षा-प्रकारस्य विश्रुतो महाविद्यालयो. महाराजा कालेज इतिनाम्ना 
प्रचलति स्म यत्र संस्कृत-विषयोऽपि शिक्ष्यते स्म। अत्र संस्कृतप्राध्यापकपदे 
प. मधुसूदनआद्या, प. वीरेश्वरशास्त्री, प. बदरीनाथशास्त्री, पं. सूर्यनारायणाचार्य 
इत्यादयो विद्वांसोऽधितस्थिवांसः आसन्‌। १९२५ ई. वर्षे एव कालेजेऽस्मिन्‌ 
प्राध्यापक स्यावश्यकतामनुभूय प. श्यामसुन्दरशर्मणाऽयं तत्र नियुक्तः! अस्मिन्‌ 
कालेजे १९३१ वर्ष-पर्यतमयं छात्रान्‌ सरलया पद्धत्या संस्कृतं पाठयामास । 
प्राथमिक-संस्कृत-शिक्षण-पुस्तकानां लेखनायास्मै सोऽयं प्रसङ्ग एव प्रेरणामदात्‌। 


६ भट्टश्रीमथुरानाथस्य काव्यशास्त्रीयनिबन्धाः 


एतदनन्तरं जयपुर-राज्याश्रितानां सस्कृतपाठशालानां निरीक्षकपदं ` 
सोऽयं राज्यशासनेन समाकारितो यत्र १९३१ वर्षात्‌ १९३४ वर्षपर्यन्तमयं 
कार्यमकरोत्‌। तदानीं सस्कृतकालेजे महामहोपाध्यायाः गिरिधरशर्मचतुर्वदाः 
कालेजाध्यक्षपदे, साहित्यविभागाध्यक्षपदे च पं. श्रीविहारीलालशर्माणः 
(उबलाचार्य इति प्र्थिताः) कार्य कूर्वाणा आसन्‌। विहारीलालशर्मणां 
निधनोत्तरं भट्टमहोदयः साहित्यविभागाध्यक्षपदे १५।२।१९३४ दिनांकात्‌ 
न्ययोज्यत यत्रायं ई. १९४२ वर्षावधि कार्य॑कृत्वा सेवानिवृत्तोऽभूत्‌। 
नाऽऽसीदेतस्मात्‌ पूर्वं देशीय-राज्यशासनेषु तादृशं कटठोरमेकरूपं वा 
 सेवानिव्तर्बन्धनम्‌। न वा राजकोयेष्वभिलेखेषु जन्मतिथेः प्रमाणस्य सुद्ढाऽभूत्‌ 
परम्परा। 


१९४२ ई. वर्षं सोऽयं भट्टमहोदयः कवलं ` ५३ वर्षदेशीय 
एवाऽभूत्‌ किन्तु संयोगवशाद्‌ राज्यसेवाऽभिलेखे कदाचन प्रारम्भे जन्मवर्षम्‌ 
संवत्‌ १९४४ इति समभूल्लेखितम्‌ (संवत्‌ १९४६ इति स्थाने) अतो यदा 
५५ वर्ष-वयस्कानां रज्यसे वकानां सेवानिवृत्तिदृशा निर्धरिणं 
क्रियमाणमभूत्तदाऽन्यैः सह भरूटमहोदयस्यापि सेवानिवृत्तिः क्रियतामिति 
विचारः समसूच्यत। भटर्टमहोदयेन जन्मतिथि-संशोधनाय, सेवाया 
अवधिवृद्धये वा न जात्वपि प्रयतितम्‌। सोऽयं बहुधा कथयति स्म “मया 
सेवायै न कदापि प्रार्थनापत्रं प्रत्तम्‌, स्वयं राज्याधिकारिभिरेव मम 
साहित्यसेवागुणानां बहुमानरूपेणाह सेवायां गृहीतः। एवं हि यदा ते 
 सेवानिवृत्तेरादेशान्‌ दित्सवस्तर्हिं किमित्यहं तद्‌ विरोधे प्रयत्नान्‌ कूर्याम्‌?" 
इति। एवं त्रिपञ्चाशदवर्षीये वयसि भट्टमहाभागो राजकोयसेवातो निवृत्तोऽ भूत्‌, 
न तु साहित्य-सेवातः। प्रत्युत सेवा-निवृत्तेरनन्तरं सर्जनात्मक-कार्यषु 
समधिक व्यापृतिः संजाता। सेवासमकालमपि सम्पादनकार्येषु, काव्यरचनाया, 
हिन्दी-व्रजभाषादि-साहित्य-सेवायां, ग्रन्थानां सम्पादन-टीकालेखनादिकार्यषु 
चाऽयं सर्वदेव व्यापृत एवाऽस्थात्‌। 


महाराजा कालेजे पाश्चात्य-शिक्षाक्रमे प्रवृ्ताश्छात्रान्‌ सरलया पद्धत्या 
संस्कृतं पाठयितुमनेन ' संस्कृत- सुबोधिनी ' नामक पादूयपुस्तकमलेखि, 


निबन्धानां प्रणेता भटर्‌्रश्रीमथुरानाथशास्त्री जीवनं साहित्यसेवा च। ७ 


पुस्तकमिदं स्वयं तेन प्राकाशि। संस्कृतकालेजे शास्त्रिपरीक्षां दित्सूश्छात्रान्‌ 
कादम्बरीं पाठयताऽनेन तस्याः संपादनं विधाय *चषक' नाम्नी टीका 
व्यलेखि, साहित्याचार्य-श्रेण्याश्छात्रान्‌ “रसगङ्गाधरं ” पाठयननयं तस्य मुद्रितपाठं 
भृशमशुद्धं प्राप्य तस्य संस्करणं सम्पादनं च विधाय "सरला" नाम्नीं 
रीकामलिखत्‌। शिलालेखानां संकलनं कृत्वा “शिलालेख-ललन्तिका " 
नामक पुस्तकं संपादयामास। पुस्तकत्रयमिदं निर्णयसागरमुद्रणालयेन मुंबईस्थेन 
प्राकाशि। एवं पाठनसहयोगीनि पुस्तकानि प्रणेतुं प्रेरणाऽस्मै राज्यसेवाप्रसङ्गनैव 
प्रत्ता। किन्तु सेवा-निवृत्तेरन्तरं विविधासु समितिषु, संस्थासु च सक्रियां 
भूमिकां निर्वहताऽनेन भूयसी साहित्यसेवा विहिता, स्वयमनेके ग्रन्थाः 
प्रणीताः प्रकाशिता अपि। सर्वेषामेषां विवरणमग्रे प्रदास्यते। 


जीवन-यात्राः- सोऽयं प्रारम्भादेव राजकोय-भूसम्पत्तिभोगी आसीदिति 
वेतनादिरायः कंवलं गौणरूपेण, द्रैतीयक सहायक वाऽऽयस्रोतोऽस्याऽभूत्‌। 
इदमेव कारणं यत्से वानिवृत्तिस्तदानीमार्थिकसन्तुलनमस्य न जात्वपि 
विषमीकर्तुमक्षमत। निवृत्तिवेतन (पेंशन) मस्मै द्वाचत्वारिंशद्‌-रूप्यकात्मक 
जयपुरराज्येन निर्धारितम्‌। बहुधा सोऽयं परिहासे कथयति स्म "मदीयं 
निवृत्तिवेतनं मदीयस्यैकस्य भृत्यस्य मासिकवेतनाय पर्याप्तं भवतीति सुमहद्‌ 
योगदानमस्य। भूसम्पत्तेरायेन सोऽयं नगरसीमायामेकः भवनमक्रोणात्‌। 
नवीनायां वसतो भवनं निर्मापयामास, पुत्रयोः पुत्रस्य च विवाहसमारोहा- 
नायोजयामास। | 


अखिलभारतीय-हिन्दी-साहित्य-सम्मेलनस्य द्वात्रिंशत्तमेऽधिवेशने 
स्वागतमत्रित्वेन जयपुरे सुमहान्तं हिन्द्याः साहित्यिक समारोह १९४४ ई. 
वर्षे; अ. भा. संस्कृत-साहित्य-सम्मेलनस्याष्टादशेऽधिवेशने ऽखिल- 
भारतीयकविसंमेलनसभापतित्वेन संस्कृतविदुषां जयपुरे सङ्मं १९४५ वत्सरे 
च सोऽयं सफलयामास। १९४२ ई. वर्षे महात्मगान्धिने समर्पितेऽभि- 
नन्दनग्रन्थेऽस्य संस्कृत-काव्यबद्धः संमानाञ्जलिरस्य स्वातन्त्य-संग्रामेण 
सहानुभूतिं प्रमाणयति। भारतस्य स्वातन्त्यानन्तरं जयपुरादिराज्यानि भारतीय-संघे 
सममिलन्‌, अनुपदमेव भूसम्पत्ति (जागीर) धारकाणां “ जागीरा" ख्या 


८ भट्‌रश्रीमथुरानाथस्य काव्यशास्त्रीयनिबन्धाः 


सम्पत्तिरपि राजसात्कृता सर्वकारेण, किन्तु नेदमपि दुढसेवात्रतिनोऽस्य 
जीवने विचलनमापादयामास यतो ह्यस्य जीवनं तपोनिष्ठानां, संयमिनां, 
निःस्पृहाणां मुनीनामिव सरलमाडम्बरहीनं चाऽभूत्‌ प्रारम्भादेव । सोऽयं 
स्ववस्त्राणि स्वयं प्रक्षालयति स्म, प्रतिदिनं भ्रमणाय प्रयाति स्म, प्रतिदिनं 
संस्कृते किचन लेख्यमेवेति तव्रतमपि निसर्गतो धारयति स्म। 


एतस्यैवेयं परिणतिर्यदनेन संस्कृते लिखितानां पृष्ठानां गणनाऽपि 
कर्तुमद्य न पार्यते । प्रभूतानामेतल्लिखितानां ग्रन्थानां, सम्पादितानां पत्रिकाणां 
लेखानां, कथानामन्यासां च रचनानां पृष्ठसंख्या लक्षादप्यधिका सम्भवेदिति 
स्फुर प्रतीयते। 


विविधभाषाऽभिज्ञोऽयं भारतीये शास्त्रीयसंगीते सुभृशं रुचिशीलोऽ भृत्‌, 
आकाशवाण्याः प्रमुखसंगीताधिकारिणा ठाकुरजयदेवसिंहेनाऽनुरुद्धो ऽयं 
"ध्रुपद्‌ '-शेल्यां गीतान्यप्यलिखत्‌। गजल, ठुमरी- प्रभृतिशेलीषु गेयपदानि 
त्वयमाबाल्यं प्रणयति स्यैव। सुद्ढ-घरितगात्रस्यास्य व्यायामे सुचिः 
शैशवकालादेवाऽभुत्‌। जलसंतरणे, विशेषत उच्चस्थलेभ्यो जले 
कूर्दन-निमज्जनोन्मज्जनादिक्रौडासु चाप्यस्य कौशलं वार्धक्येऽपि जनान्‌ 
विस्मापयति स्म इदमेवाऽभूत्‌ कारणं यन्मधुमेहादयो रोगा नैनमस्पृशन्‌। 
सप्ततिवर्षायुष ऊर्ध्वं हृदयरोगस्य लक्षणानि समुद्‌भवन्‌ तथापि विविधकार्येषु 
लेखने च व्यापृतोऽयं न विश्रमं स्पृहयति स्म। यद्यपि नायं ग्रामान्तरस्य 
नगरान्तरस्य वा यात्रामभिरोचयति स्म, तथापि समेलनेषु इतरेषु च समारोहेषु, 
व्याख्यानाद्‌: कवितापाठस्य वा कृतेऽयं प्रमुख-साहित्यिकसंस्थाभिः 
सर्वकारर्विश्वविद्यालयेश्चाऽऽमन्त्यते स्म, प्रयाति स्म च कतिधा तदविधेषु 
प्रसङ्गघु। कविसमेलनेषु तु प्रायश एवायं सभापतिपदमारोद्धमामन्त्यते स्म। 


एवं निरन्तरं साहित्य-सेवाव्यापृतस्याऽस्य निधनं ७५ व्षविस्थायां 
जयपुरे हदयाभिघात-वशात्‌ ४ जून, १९६४ दिनांके समभूत्‌। सर्वकारेण, 
राज्यपालादिभिः. पत्रपत्रिकाभिः, समग्रस्यापि देशस्य विदरद्धिश्चाऽस्य निधनं 
साहित्यजगतोऽपूरणीया क्षतिरुदघोष्यत, शोक प्रस्तावाः पारिताः, श्रद्धाञ्जलिविशे- 
षाडकोऽपि ‹ भारती ' संस्कृतमासिकन प्राकाश्यत | 


निबन्धानां प्रणेता भट्‌टश्रीमथुरानाथशास्त्री जीवनं साहित्यसेवा च। ९ 


सादित्य-सर्जनाः- प्रायः पञ्चसप्ततिवर्षात्मके समग्रेऽप्यायुषि 
भट्टमथुरानाथशास्त्रिणाऽविरतं संस्कृत-साहित्यसेवाव्रतं निरूढम्‌। कशोरे 
वयसि हिन्दी-उदू-वङ्गभाषा-गुर्जरभाषादीनां ज्ञानमासाद्य तासा 
साहित्यमप्यनेनाऽ धीतं, तत्र च यद्‌ वैशिष्ट्यमनुभूतं तस्याऽवतारणा संस्कृतेऽपि 
कथं भवेदित्यस्य विशेषतः प्रयत्नोऽनेनाऽक्रियत। 


तस्मिन्‌-हि काले काव्यजगति ब्रजभाषाया महतत्वमक्षुण्णमासीत्‌। 
अभूत्‌ सेयं भाषा प्रायः समग्रस्यापि भारतस्य काव्यभाषात्वेन प्रतिष्ठिता 
पञ्चशताब्दीर्यावन्मध्यकालीनेतिहासे। कबीरदासस्य तुलसीदासस्य च 
समयमारभ्य रीतिकालं यावत्‌ (प्रायः पञ्चदशीं शताब्दीमारभ्याष्टादशीं 
यावत्‌) प्रमुखैः कविभिरस्यां सुललिता काव्यरचना व्यधायि। एतस्याः 
प्रमुखं छन्दोऽ भृद्‌ ‹घनाक्षरी' त्याख्य यत्‌ 'मनहरण', कवित्त 
इत्यादि-संज्ञाभिरप्यभिधीयते। अस्मिन्‌ हि छन्दसि अन्त्यानुप्रासस्य, 
लयवद्धायाश्छन्दोगतेः, दण्डक-सहजस्य विस्तारस्य च यश्चमत्कारः स 
काव्यमचञ्चेषु कविसंमेलनेषु च श्रोतृणां हदयान्यावर्जयति स्म, अत एव 
छन्द इद कवित्वस्य निकषायमाणममन्यत तत एव ` कवित्त ' इत्याख्याऽस्य 
प्रथिता। 


भट्टमहोदयस्य पूर्वजाः संस्कृत-प्राकृतादिवद्‌ ब्रजभाषाया अपि 
सुकवयोऽ भूवन्‌। तेषां परम्परामनुसरताऽनेनाऽपि ब्रजभाषायां काव्यरचना 
प्रारब्धा किन्तु तस्या लालित्यं सस्कृतेऽवतारयितु ब्रजभाषाछन्दःसु 
संस्कृतकवितामप्ययमारेभे। उरदू- प्रचालितासु ' गजल '- गीतिषु प्रयुज्यमानानां 
वृत्तानां बन्धेऽपि संस्कृत-गीतिरनेनाऽ वतारिता। संस्कृते गजलगीतिलेखनमुर्दूत 
इतरासु भारतीयभाषासु गजल-लेखनात्‌ पूर्वं प्रारभत, भारतीयभाषासु 
सर्वप्रथमं संस्कृते एव गजलगीतिरवतीर्णा (उदू विहाय), दहिन्द्या तु 
बहुकालानन्तरं दुष्यन्तकुमार-सूर्यभानुगुप्तादयो गजलगीतीरलिखन्‌) इत्थं 
संस्कृते सर्वप्रथमो गजलगीतिकारोऽयमभूदिति शोधविदुषां स्थापना। तस्मिन्‌ 
समये प्रथितासु दुमरी-दादरा-प्रभृति-शेलीषु सरल-गेय-लयेषु चापि गीतयोऽनेन 
निबद्धाः। सर्वेणानेन ` सर्जन-व्यापारेणाऽस्य प्रतिपिपादयिषितमभूद्‌ यत्‌ 


१० भर्‌टश्रीमथुरानाथस्य काव्यशास्त्रीयनिबन्धाः 


संस्कृतमद्यापि जीविता भाषा, न मृता जानन्ति काव्य-मर्मज्ञा यत्‌ 
कविसम्मेलनेषु मुशायराख्यसभासु च गीतयो गजल-गीतयर्च श्रोत॒न्‌ 
कथमाप्याययन्ति। शैल्यामस्यां निबद्धा गीतयो विशेषतश्च घनाक्षरीच्छन्दोबद्धा 
सानुप्रासा सुरम्या च कविता यदाऽनेन जयपुरीयविद्रत्सभासु श्राविता- 
श्रोतुमण्डल्यामलोकिकमिव किञ्चित्‌ कार्मणं प्रसारितवती तदा तत्काली- 
नैरधिकारिभिः, म. म. प. गिरिधरशर्मप्रभृतिभिर्विद्धिश्चायं घनाक्षरीच्छन्दःसु 
काव्यरचनायै प्रोत्साहितः। 


एतस्यैव परिणामोऽभूत्‌ “ मंजुकवितानिकूञ्ज" इत्याख्यायाः 
काव्यशृङःखलायाः प्रणयनं, यस्यां “ मञ्जुनाथ " इति नाम्नाऽयं काव्य- 
संकलनत्रयम्‌ प्रकाशयामास। “ साहित्यवैभव” इत्याख्ये संग्रहे 
रसालंकारादिघरिता ऋतुवर्णन-नवरसवर्णन-प्रेमगीति-नीति अन्योक्ति- 
प्रभृतिविषयिणी कविता १९३० ई. वत्सरे निर्णय-सागर- मुद्रणालये 
मुद्रयित्वाऽनेन प्रकाशिता जयपुरनगरस्य तद्राजवशस्य नागरिकाणा- 
मुद्यानानामन्येषां च स्थलानां वर्णनपरा काव्यरचना १९४७ ई. वर्षे 
“जयपुरवैभवा "ख्ये प्राकाशि। भक्तिरचनानां संग्रहः १९५७ ई० वर्षं 
"गोविन्दवेभव^नाम्ना गोरखपुरस्थेन गीताप्रेसेन प्रकाशितः। एषु काव्येषु 
व्रजभाषाच्छदसां प्रयोगस्त्वभूदेव, उर्ृक्दसां संस्कृतच्छन्दसामपि सर्वेषां 
नकौटकाश्वधारी-मन्दाक्रान्ता-शिखरिण्यादीनां प्रचुरः प्रयोगोऽस्ति। १९५७ 
ई. वर्षे गोविन्दवैभवं यदा प्रकाश्यमानमासीत्‌-अनेनाऽयं स्वकौयश्चरमः 
 कविताग्रन्थ इति घोषितमुक्तं च यदाजीवनमहं नरवर्णनादिषु, शुंगारवीरादिरस- 
निबन्धने च स्ववाणीं व्यापारयननभूवम्‌। सप्रति गोविन्द-गुणवर्णनेन पावितां 
वाणीं नाहं नरकथयाऽऽविलीकरिष्यामि। तत आरभ्याऽनेन गद्य एव लेखनी 
व्यापारिता, नैकमपि पद्यं लिखितम्‌। एवं विविध-विषयक-संस्कृत- 
काव्यरचनाया, नवीनच्छदसां संस्कृतेऽवतारणया चाऽस्य कवित्वयशः सर्वत्र 
प्रथितं, कविशिरोमण्यादय उपाधयश्च संस्कृत-संस्थाभिरदीयन्त। काव्यरच- 
नातिरिक्तेऽपि विविधे क्षत्रेऽस्य साहित्यसर्जना सुभृशमुल्लेखनीया। 


निबन्धानां प्रणेता भट्टश्रीमथुरानाथशस्त्री जीवनं साहित्यसेवा च। ११ 


 सूचितचरमिदं यत्‌ संस्कृताध्ययनेन समकालमेव व्रजभाषासाहित्यस्य, 
हिन्दीभाषायाः बंगभाषायाः आङ्लभाषायाश्चाप्यध्ययनमनेन स्वकीयरुचिवशाद्‌ 
विहितम्‌। आसीत्तदा जयपुरनगरे व्रजभाषाकवीनां राजसंमानितानां क वीश्वराणां 
च भूयान्‌ समुदायः। तत्प्ररणया * कविमंडल ' इत्याख्या हिन्दी-कविसंस्था 
तदानीं प्रचलतिस्म यस्याः सक्रियः कार्यकर्ताऽभृदयम्‌। हिन्दी-साहित्य- 
रत्रिपाठशाला-नाम्नीं सायङ्लीनां पाठशालामप्यसो स्थापयामास यस्यां छात्राः 
हिन्दी-साहित्य-मपठन्‌, हिन्दी-साहित्य-सम्मेलन (प्रयाग)स्य प्रथमा-विशारद- 
साहित्यरत्नादि- परीक्षासु च प्राविशन्‌। 


पत्रकारताः-संस्कृत- साहित्यसेवा लेखनादिरूपेण त्वनेन छात्रावस्थात 
एव प्रारन्धाऽभूत्‌। जयपुरीयो महाराजसंस्क्‌ृतकालेजस्तदानीं भारतविश्रुतं 
वेदुष्यकेन्द्रमभुद्यत्र विविधशस्त्र-निष्णाता विद्वांसोऽध्यापक- पदमलमकूर्वन्‌। 
छात्रा अपि तदानीं भूरिं प्रतिभाशालिनोऽभूवन्‌। एवंविधे प्रतिभोदीपके 
वातावरणे कालेजीयैः कतिपयैः प्रतिभाशालिभिश्छात्रेः “ संस्कृत- चन्द्रिका " 
ऽऽख्यायाः संस्कृतसाहित्यपत्रिकायाः साहित्यरचनारुचिप्रेरितैः १९०४ ई. 
वत्सरे निश्चितं यज्जयपुरादपि संस्कृतस्य मासिकपत्रं किञ्चित््रकाशमेतु। 
एतस्याऽभूत्परिणामो यत्‌ “ संस्कृतरत्नाकर "- नामकं मासिकपत्रं 
जयपुरात्प्राकाश्यत येन संस्कृत- पत्रकारताया इतिहासे नवीनस्य युगस्यावतारणा ` 


कृता। 


व्यतियाति काले पत्रमिदमखिलभारतवर्षीय-संस्कृतसाहित्य- 
सम्मेलनस्य मुखपत्रत्वेन स्वीकृतिमलभत। तदिदं प्रायोऽर्धशताब्दीं 
यावज्जयपुरात्‌ प्राकाश्यत, ततः काशीतः कानपुरतश्च प्रकाशं लब्ध्वा 
दिल्लीनगरी मुख्यालयत्वेन प्रापत्‌। एतस्य संस्थापकेषु युवकेषु म.म. 
 गिरिधरशर्मा चतुर्वेदी, राजगुरु पं. चन्द्रदत्त ओज्ञा, व्याकरणाचार्यः 
सूर्यनारप्यणशर्मा, भट्रश्रीमथुरानाथशास्त्री च प्रमुखा अभूवन्‌। सर्वेऽप्येते 
विद्वांसस्तदानीं कालेजीयच्छात्राः स्नातका वा अभूवन्‌। सर्वप्रथमोऽस्याङ्ो 
“जयपुर- विद्रन्मण्डल" हारा संपादित इति मुद्रिताक्षरोऽभूत्‌ किन्त्वस्य 
संपादने ' संपादकीय" लेखने च प्रमुखतया सोऽयं किशोरो भट्टमथुरानाथ 


क, ` 


१९ भट्टश्रीमथुरानाथस्य काव्यशास्त्रीयनिबन्धाः 


एव प्रामुख्येन प्रवृत्तोऽभूत्‌। प्रथमं संपादकौयमप्ययमलिखत्‌। परस्तात्‌ 
सहकारि-संपादकत्वेन लेखाष्टिप्पणीश्चालिखत्‌। तदनु प्रभूतकालं 
प्रधान-संपादकोऽस्थात्‌। प्रायः पञ्चाशद्वर्षावधावस्मिन्‌ द्विः, पर्यायद्रये, 
पत्रमिदं प्राकाशि। प्रायः सर्वस्मिन्नप्यस्मिन्नवधौ मभुरानाथशास्त्री 
सम्पादकरूपेणानेन सह सम्बद्धोऽस्थात्‌। अनेन प्रसगेनाञऽय 
संस्कृत-पत्रकारतायाम्‌ युगप्रवर्तनामिवाऽकरोत्‌। बङ्गभाषायां निपुणेन, 
तत्साहित्याध्येत्रानेन तदानीं बङ्ग-भाषायाः “ प्रवासि "-प्रभृतीनां विश्वप्रथितानां 
मासिकपत्राणां, डो. रमानन्द-चटटोपाध्यायप्रभृतीनां संपादकाचार्याणां च 
शैली संस्कृतेऽवतार्यानिक नूतनाः स्त॑भा, विधाः, सरण्यश्च संस्कृते समारब्धाः, 
“विनोद-वारिका" इति शीर्षकण व्यङ्ग्‌यविनोदाना, “संवादा: 
संपादकाभिप्रायाश्च ” इति शीर्षकेण सामयिकघटनानां तत्‌संब॑ध 
संपादकीयरिप्पणीनां, वङ्गमासिकपत्र “ प्रवासि " संपादकादिभिः प्रचालितस्य 
' कष्टिपाथर ' (निकष) स्तंभस्यानुरूपमेव ' साहित्यकुसुमवारिका' शीर्षकण 
नूतनसाहित्यसमालोचनस्य च स्तंभानयं नियतीकृतवान्‌। लघुकथाः, यात्रावृत्तानि 
(रिपोर्ताज), काल्पनिककथाः (फतासी), एकाङ्नाटकानि, ललितनिबन्धान्‌ 
शोधलेखान्‌, लघूपन्यासान्‌ ( धारावाहिकरूपेण) , अन्याश्च विविधा नूलविधाः 
समावेश्य पत्रस्यास्य माध्यमेन सोऽयं संस्कृतपत्रकारतायां नवीनानि 
कौर्तिमानान्यरीरचत्‌। 


आदर्शरमणी, अनादृता, असमसाहसम्‌ इत्यादयो बहवः संस्कृतो- 
पन्यासा वङ्गभाषीयोपन्यासरौली- प्ररितेनानेन लिखिताः पत्रेऽस्मिन्‌ धारावाहिक 
शृङ्खलासु प्राकाश्यन्त। बहवो लेखकाः प्रेरिताः स्थापिताश्चानैन, पत्रस्यास्य 
बहवो विशेषाङ्कः विषय-विशेषमवलम्ब्य प्रभूतं साहित्य प्रस्तुवन्तः 
प्रकाशमभजन्‌। वेदाङ्कः (विद्यावाचस्पति श्रीमधुसूदन ्ा-महाभागाय समर्पितो 
वेदविद्याविवेचनपरः), आयुवंदाङ्कः (स्वामिलक्ष्मीराम-भिषगाचार्याय 
समर्पितः), शिक्षाः (शिक्षापरिष्काराय प्रकाशितः), दर्शनाङ्ः (म.म.प. 
गिरिधरशर्मणे समर्पितः) इत्यादयो विशेषा एतिहासिक महत्वं दधति। 
इत्थं हि सन्‌ १९०४ वर्षादारभ्य ई. १९४९ वर्षपर्यन्तं यदवधीद्‌ पत्र 

जयपुरात्प्राकाश्यत, सोऽयं संपादकत्वमस्य निरवहत्‌। (कतिपयं कालं 
व्याकरणाचार्याः प. सूर्यनारायणशर्मणोऽपि संपादकत्वमन्वतिष्ठन्‌) १९५० 
ई. वर्षात्काशीं प्रति प्रतिस्थतवत्यस्मिन्‌ पत्रे १९५२ ई. वत्सरे जयपुरात्‌ 
प्रकाश्यमानाया ' भारती ' संस्कृतमासिकपत्रिकायाः-संपादनमनेनाऽऽरब्धं यन्‌ 
मृत्युपर्यन्तं निर्व्युढम्‌। 


अनुवादाः-विविधभाषागतस्य साहित्यस्य सस्कृतेऽनुवादमाध्य- 
मेनावतारणाऽप्यस्य प्रमुखमवदानम्‌। प्राकृतभाषायाः प्रसिद्धस्य मुक्तकसग्रहस्य 
“गाथासप्तशती 'ति ख्यातस्य हालकवि-विरचितस्य वाचनं कुवणिनानेनानुभूतं 
यत्प्राकृतमिदानीं न तावत्‌ परिचितमिति प्राकृतगाथास्त्वरितमेव न हृदयङ्गमा 
जायन्ते। यदि तासां संस्कृते समच्छन्दोऽनुवादः स्यात्तर्हि सजीवता 
सुभृशमनुभूयेत। एतस्याभूत्‌ फलं यत्सर्वासामपि गाथानां संस्कृते निबन्धनं 
कृत्वा, आलोचनात्मक-तुलनात्मक-विवेचन-परक-भूमिकया सह “ सस्कृत- 
गाथा-सप्तशती " ति शीर्षकेण तामिमां कृतिमसो निर्णयसागर-मुद्रणालयात्‌ 
प्रकाशयामास। अस्या व्यङ्गय-सर्वङ्कषानाम्नीं टीकामप्ययमलिखत्‌ या सहैव 
प्राकाशि १९३० ई. वर्षे। 


व्रजभाषाकवेः विहारिणः सप्तशतीमप्ययमनूदितवान्‌ संस्कृते 
दोहाच्छन्दःस्वेव। एवंविधानि संस्कृतदोहाच्छदांसि बहूनि ' विहारिविलास' 
इति शीर्षकान्तः ‹ साहित्यवैभव' काव्ये प्रकाशितानि सुबहु चर्चिता- 
न्यकथाकाराणाभूवन्‌। वङ्ग-भाषाया बहूनामुपन्यासानां, हिन्दीकथाकाराणां 
प्रेमचन्द-प्रभ॒तीनां बहमीना लघुकथानां, वङ्गोयानां गल्पानां (लघुक थानाम्‌), 
निबन्धानामन्यासु च विधासु विलिखितस्य प्रभूतस्य साहित्यस्यानुवादा 
अनेन विहिताः। एवंविधसाहित्यस्यच्छायां गृहीत्वा तदनुहारिण्यां शेल्यां संस्कृते 
तद्विधा- रचना विधायानेन संस्कृतेऽभिव्यक्तिविधानां विस्तारं वैविध्यं चाऽऽनायितु 
प्रयतितम्‌ 


संस्कृत-भाषाया जीवितत्वख्यापनम्‌- एवं हि सर्जनात्समकलेखनेन 
पत्रकारतया च संस्कृते नूतनं जीवनं संचारयितुमस्य प्रयासाः सोदेश्या 
अभूवन्‌। तदानीं हि संस्कृते विदुषां वर्गद्रयमभूत्‌। एको वर्गोऽभूत्‌ 

पाश्चात्यशोधपरम्पराप्रभावितानां विदुषां ये संस्कृतमन्यान्यप्राच्यभाषावत्‌ 
 क्लासिकलभाषां मत्वा तस्यामनुसन्धानस्य प्राच्यविद्याशोधस्य च 
षेत्रमेवाऽपश्यन्‌, आगलभाषामाध्यमेन, इतरभाषासु वा तस्या दर्शनानां शास्त्राणां 
प्राचीन- साहित्यस्य गवेषणामनुवादान्‌ विवेचनां चैव फलप्रदाममन्यन्त। 
इतरो वर्गोऽ भूततेषां विदुषां ये संस्कृतं मातृभाषावद्‌ भाषन्ते स्म, जीवितां 
जाग्रतीं च भाषाममन्यन्त, तस्यां मौलिकं सर्जनात्मक च लेखनमनवरतं 
प्रचाल्यान्यान्याऽऽधुनिक-भारतीयभाषावत्तामप्याधुनिकौ भाषां मत्वा तस्यां 
पत्र-पत्रिकाणां प्रसारं, कविसम्मेलनाऽऽदीनामायोजनं च सार्थकमनुभवन्ति 
स्म, जीवित-भाषावत्‌ प्रतिष्ठापयितुं च तामाजीवनं प्रायतन्त। भटर्टमहोदया 
अस्यैव वर्गस्य विद्वासोऽ भूवन्‌। 


अत एवासकृत्ते एवंविधाः स्थितीरन्वभवन्‌ यदा पूर्वमुल्लिखितस्य 
वर्गस्य शोधविद्रद्धिः संस्कृतभाषा केवलं प्राचीना भाषा व्यपदिष्टा, तस्यां 
नूतन-साहित्य-निर्माणमकिचित्करमिव च प्रतिपिपादयिषितम्‌। एवंविधासु 
स्थितिषु साऽऽटोपं, विविधैः प्रमाणैः प्रत्यक्षमनुभावितैश्च चमत्कारेरेते 
संस्कतामाधुनिक-भाषावत्‌ जीवितां साधयन्ति स्म, एवंविधानि बहून्यान्दोलनानि 
च परिचालयन्ति स्म यैः संस्कृतभाषा पर्णतो जीविता सिध्येत्‌। 


एवंविधेषु प्रयत्नेष्वेकोऽभून्रूतनविधासु, नूतनच्छन्दःसु, नूतनविषयेषु 
च साहित्यसर्जना, अपरोऽभृद्विविधनवयुगीन- साहित्यस्य विभिन-भाषाभ्यः 
संस्कृतेऽनुवादः, इतरश्च संस्कृतेऽभिव्यक्तिपद्धतीनां विस्तारः। 


सन्‌ १९३० वत्सरे वाराणस्यां संजातेऽखिल-भारतीय-सस्कृत- 
साहित्य-संमेलनस्याधिवेशनेऽनेन प्रदर्शितं यदेकं वाक्यं संस्कृते कथं परःशतं 
प्रकारर्वक्तं शक्यते। एतेषु कतिपयानि वाक्यानि नवंबर १९३९ मासस्य 
^ सुप्रभातम्‌” (वाराणसी) इत्याख्ये मासिक-पत्रे ' संस्कृतभाषाया महत्त्वम्‌! 
इति शीर्षकान्तर्गतं प्रकाशितान्यपि। एतदतिरिक्तं तैः पत्र- पत्रिकासु 
लेखमालामाध्यमेन, विदुषामभिमतानि संकलय्य तानि च प्रकाश्य 
प्रत्यक्षमेकमान्दोलनमपि प्राचाल्यत यत्र “कि संस्कृतभाषा मृतभाषा?" 
इति प्रश्नमुद्भाव्य तस्या जीवितत्वमख्याप्यत। संस्कृत-रत्नाकर (जयपुर ) 


निबन्धानां प्रणेता भट्टश्रीमथुरानाथशास्त्री जीवनं साहित्यसेवा च। १५ 


मासिकपत्रे (वर्षम्‌ १२. अंकः ४. वर्षम्‌ १४ अंकः ९) “गधर्वसेनस्य 
स्वर्गयात्रा ” इति शीर्षकं णैतद्विषयकः लेखमेकं लिखित्वा संस्कृतस्य 
मृतभाषात्व-प्रवादस्य निःसारतामेते स्फ़ुटीचक्रुः। वाराणस्याः शोधमासिके 
“ सारस्वती सुषमा" इत्याख्ये (सप्तम- वर्षस्य द्वितीयेऽङ्क) “अपि नाम 
सेयमव्यावहारिकौ " इति शीर्षकंण संस्कृत-भाषाया जीवितभाषात्वमेते 
साधयामासुः। 


अस्मिन्नपि निबन्ध-संग्रहे हृदयावर्जक एषामेको निबन्धः प्रकाश्यते 
यत्रैतैः प्रदर्शितं, प्रशिक्षितं च यदेकस्या अभिव्यक्तेः कथं परश्शतैः 
सुललितैवक्यिः विविधशन्दप्रयोगपुरस्सरं संस्कृते संगुम्फनं कर्तुं शक्यते। 
नाऽस्ति तादृशी क्षमताऽन्यासु भाषासु। 


एवं हि संस्कृते सर्जनात्मकस्य लेखनस्य, पत्रकारताया 
नृतनविधानामन्येषामभिव्यक्ति प्रकाराणां च संस्कृतेऽवतारणस्यैकमुदेश्य- 
मिदभूदेषां दुष्टौ यदनेन संस्कृतभाषा विश्वस्य भारतस्य चाऽन्यान्याऽधु- 
निकभाषाणां समष्टौ जीविताया आधुनिक्याश्च भाषाया रूपे प्रतिष्ठितं 
स्थानं लभेतेति। 


संपादनं टीकालेखनं च~ पत्रसम्पादनेन साहित्यिक -पत्रकारताक्षेत्र 
भटर्टमहोदयेर्नवीन-युगावतारणा यथा विहिता, तथेव प्राचीनग्रन्थपरिष्कारे 
संपादने, भुमिकालेखने, रिपणादिलेखने चापि सुमहत्परिश्रान्तम्‌। पूर्वमुल्लिखितं 
कादम्बर्याः संपादनं ` चषक '-रिप्पणीलेखनं, रसगगाधरस्य पाठपरिष्कार ः, 
“ सरला "-टीकालेखनं, तदतिरिक्तं गीतगोविन्दस्य संपादनं पादरिप्पणी- 
लेखनञ्चानेन निर्णयसागरमुद्रणालयानुरोधेन विहितम्‌ ग्रन्थत्रयमिद्‌ तस्मादेव 
मुद्रणालयात्‌ प्रकाशितं संस्कृतविद्रत्सु बहूनि वर्षाणि लोकप्रियं सुप्रसृतं 
चाभूत्‌। सेवानिवृत्यनन्तरमनेन, स्वपूर्वजेन श्रीकृष्णभट्टेन लिखितस्यैति- 
हासिकमहाकान्यस्य “ ईश्वरविलास “-नामकस्य दुर्लभा पाण्डुलिपिः 
पुणेस्थभाण्डारकर शोध-प्रतिष्ठानादधिगत्य संपादिता, विस्तृतभूमिकया, 
एेतिहासिक-रिप्पणीभिः, स्वनिर्मिताया “विलासिनी टीकया च सह 
 राजस्थानप्राच्यविद्याप्रतिष्ठानात्‌ (जोधपुरात्‌) प्रकाशिता। श्रीकृष्णभट्ट- 

लिखितायाः पद्यमुक्तावल्याः (मुक्तकसंग्रहस्य) टीका “ गुणगुम्फनिका "ऽनेन 
लिखिता, ग्रन्थस्य सपादन भूमिकया सह कृतं, ग्रन्थश्चायमपि 
राजस्थान प्राच्यविद्याप्रतिष्ठानात्‌ प्रकाशितः। श्रीकृष्णभट्रस्य छन्द :शास्त्रग्रन्थो 
वृत्तमुक्तावल्याख्योऽपि पुणेस्थ-भाण्डारकरशोधसंस्थानादानाय्य सभूमिकोऽनेन 
राजस्थानप्राच्यविद्याप्रतिष्ठानात्‌ प्राकाशि। शिलालेखरूपेण यानि काव्यानि 
देशस्य विविधेषु प्रान्तेषु सुरक्षितानि सन्ति, ताम्रपत्रादिरूपेण च यानि 
दानपत्राणि प्राचीनैनरेशैः सुललित- संस्कृतभाषायां विलेखितानि, तेषामध्ययनं 
संस्कृतपाद्यक्रमे समावेशितमभूद्िभिननै राज्यैः। एवंविधस्याध्ययनस्य कृते 
पाद्‌यपुस्तकरूपेण कतिपय-शिलालेखादीनां संकलनं, संपादनं रिप्पणीलेखनं 
च विधाय 'शिलालेखललन्तिका' नाम्नाऽयं ग्रन्थो निर्णयसागरात्प्राकाशि 
भट्टमहोदयैरिति पूर्वं सूचितमेव। 


नाटयकृतयः- काव्यलेखनेऽस्य नैपुण्यं तु विश्रुतमेव, अनेन 
महाराजसंस्कृतकालेजे साहित्य-विभागाध्यक्षपदमधितिष्ठता ' उत्तर-रामचरित' 
नाटकस्य मचोपयोगि रूपान्तरणं विधाय तस्य नाटकस्य कालेजीयनाट्यसंघद्वारा 
रामप्रकाशाख्ये प्रेक्षागृहे मज्चावतारणे सुमहद्‌ योगदानमनुष्ठितम्‌, मध्ये 
मध्ये स्वनिर्मिताः संस्कृतगीतयोऽन्तर्वेशिताश्च [ १९३१ ई. वर्षे ]। ततश्च 
महाभारत-कथामाधारीकृत्य ' पाण्डव-विजया'-ख्य-नाटकस्य मञ्चोपयुक्ता 
पटकथा विविधप्राचीन-नाटकानामाधारेण रचिता, १९४० ई. वर्षं च तस्मिन्नेव 
नाट्यगृहे मचिता च। जयपुरे आकाशवाणी-कन्द्रस्य प्रारम्भादनन्तर 
तदधिकारिभिरनुरुद्धोऽसौ “ मंजुला “ख्यं ध्वनिनाट्यं लिलेख । प्रसारितमिदं 
जयपुरीयाऽऽकाशवाणीकेन्द्रात्‌ १६।१।५.७ दिनाडं ८।८।५८ दिनाड च। 


गद्य-रचनाः-संस्कृतगद्येप्यस्य लेखनं विपुलमस्ति। शताधिकाः 
संस्कृत- लघुकथाः, दशाधिका उपन्यासाः, बहवो ललित-निबन्धाः, 
काल्पनिक-कथाः (फन्तासी), व्यङ््यलेखाः, यात्रावृत्तानि, रूपककथाः 
प्रतीक-कथाः, विनोदाः, अन्यासु च विधासु लिखिताः सर्जनात्मकरचना 
गणनातीता एव। शोधलेखाः, समालोचनात्मक-लेखाः, साहित्यालोचनरिप्पण्यः, 
सामयिक-रिप्पणानि, समाचार-सारादयश्चापि भूरिशो व्यलेख्यन्तानेन ! 

वाराणसी-जयपुर-दिल्ली-प्रभृति-केन्द्रेभ्यः प्रकाशितेषु सर्वेष्वपि 
पत्रष्वस्यैवंविधा रचनाः प्राकाश्यन्त यासां सूची सुदष्करा साङ्गोपाङ्गत्वेन 
निर्मातुम्‌। तथापि बहुभिः शोधार्थिभिरेवं -विधरचनासु बहीनां सूचीकरणस्य 
प्रयत्नाः सन्त्यनुष्ठिताः। तत एवैवविधा सूची शक्येत द्रष्टुम्‌। 


हिन्दी-रचनाः-हिन्दीभाषायामप्यनेन बहवो ग्रन्थाः, लेखाः 
लघुकथाः, कविताश्चालिख्यन्त। वाल्मीकौये रामायणे विभीषण- 
शरणागति-प्रसङ्गमवलम्ब्य सुरुचिरं विवेचनात्मक नूत्मेव पन्थानमनुसरत्‌ 
पुस्तकः ' शरणागति-रहस्य' नाम्नाऽऽनेन लिखितं यद्‌ गीताप्रेसात्‌ (गोरखपुर ) 
प्रकाशितं लोकप्रियमभूत्‌। ' सरस्वती '-' माधुरी '-' कल्याण'-जयभूमि-राष्ट्भाषा- 
प्रभृति-पत्र- पत्रिकासु लिखिता अस्य लेखा लघुकथाश्च हिन्दीजगत्यप्येनं 
सुविदितमकाषुंः। विविधेष्वभिनंदन-ग्रन्थेषु तत्‌सम्पादका एनमुपसृप्य 
विविधविषयकान्‌ लेखानस्य गृहीत्वा प्रकाशितवन्तः। 


समाजे संमानः-इदमभूत्स्वाभाविकं यदस्य सुदीघयि संस्कृतसेवाये 
परितुष्यद्धिर्विहदधिः संस्थाभिः सर्वकारेश्च विविध- संमानोपाधिप्रदानद्वारा, 
सदस्यताप्रदानद्वारा चास्य संमाननं क्रियेत। अतः सेवाकाले एवायं 
वाराणस्यादि-विविधविद्या-केन्द्राणां परीक्षकः, प्रमुख-वक्ता, समारोहाणामध्यक्षो, 
मुख्यातिथिर्वा निर्धार्य समामाच्तरितः सादरम्‌। वाराणस्यां संपूर्णानन्द-सस्कृत- 
विश्वविद्यालयस्य स्थापनानन्तरं तस्य दीक्षान्तसमारोहावसरे समायोजित- 
स्याखिलभारतीय-कवि-सम्मेलनस्याध्यक्षपदे, अखिलभारतीयसंस्कृत- 
साहित्य-समेलनेन समायोज्यमानानां कविसंमेलनानामध्यक्षपदे, राजस्थान- 
संस्कृत-साहित्य-समेलनस्य बीकानेरनगरेऽधिविष्टस्य द्वितीयाधिवेशन- 
स्याध्यक्षपदे (१९५० ई. ) , विविधानामन्येषां समारोहाणां चाध्यक्षपदेऽसकृदयं 
सानुरोधं प्रतिष्ठापितोऽ भूत्‌। राजस्थान-सर्वकारेण स्थापितायाः (सन्‌ १९५७ 
ई.) साहित्य-अकादम्याः संस्थापकसदस्योऽयमभूत्‌। राजस्थान-राज्येन 
संस्कृत-शिक्षाया नीतिनिर्धारणाय नियुक्ताया विशेषस्षसमितेः संस्कृत-मण्डलस्य 
च सदस्योऽयमभूत्‌ (१९५२-१९६२)। बडौदाविश्वविद्यालयेन रससिद्धान्तानां 
काव्य-सिद्धान्तानां च विषये व्याख्यानानि विधातुमयमामन्त्रितोऽ भूत्‌ (१९५६ 

ई.) । उज्जयिन्यां कालिदाससमारोहस्य परम्परां प्रारब्धवती कालिदाख-समितिरेनं 
सदस्यं निर्माय समारोहावसरे समायोज्यमानानां कविसमेलनानामध्यक्षं च 
विधाय स्वगौरवमेधितवती। तस्याः प्रमुखः श्रीसूर्यनारायण-व्यासस्त्वेनम्‌ 
“ अभिनवकालिदास " पदेनैव संबोधयति स्म। 


सन्‌. १९३६ ई वत्सरे जयपुरेऽधिविष्टेन (पंचविंशाधिवेशने) 

अखिलभारतीय संस्कृतसाहित्य- संमेलनेनास्मै कविशिरोमणिः इत्युपाधिः, 
वाराणसीस्थ-भारतधर्ममहामण्डलेन साहित्यवारिधिरित्युपाधिः, 
बम्बरईस्थ- वेल्लनारीय-तैलङ्गसभया “ कवि-सार्वभौम ” इत्युपाधिश्चास्मे 
 स्वर्णपदक- संमानोत्तरीयादिभिः सह साद्रमुपायनीकृतः। १९६१ वत्सरे यदा 
राजस्थान- सर्वकारेण संस्कृतविदुषां कृते पुरस्कार-योजना प्रारभ्यत, तदा 
सर्वप्रथममस्मै त्रिसहस््मुद्रात्मक पुरस्कारं प्रदाय योजनाया अस्याः शुभारंभो 
विहितः। बह्लीभिः संस्थाभिर्मरणोत्तरमस्मै संमानाः प्रत्ताः। 


निःस्पृहताः- पूर्वमुल्लिखितमेव यद्‌ भट्टमहोदयो जयपुर -राज्येन 
प्रदत्तायाः प्रभूतसंपत्तेः स्वामी आसीदिति नानेनार्थकष्टमनुभूतं योवने। बाल्ये 
तु सुमहतीमार्थिकों विपत्तिं सोदवा, स्वमतिबलेन विविधान्‌ संकटानुत्तीर्य 
स्वकौयं राजसंमानितं संस्थानमनेन कथं संकटादुद्धुतमित्यस्य वर्णनमनेन 
* साहित्यवैभव' काव्ये कृतमस्ति। द्वारकानाथ- भट्टस्य सुतोऽयं यदा 
सुंदरलालभट्टस्य दत्तकोऽभूत्तदानेन ज्ञातं यत्‌ समग्राऽपि भूसंपत्तिः पूर्वजैः 
बन्धकतया उत्तमर्णानामधिकारे निक्षिप्ताऽस्ति; न कोऽप्यायः, ऋणं वर्धति 
यतस्तस्य कुसीदमनुदिनं  प्रवर्धते। निःसन्तानं दिवङ्गतेन श्रीसुंदरलालेन, 
अन्यैश्च स्वेच्छचरणानुरागिभिरनवधानिभिः पूर्वजैः स्वकौयकार्यार्थं विभिन्नेभ्यो 
जनेभ्यः ऋणानि गृहीतान्यभूवन्‌, तस्यायं परिणामोऽभूत्‌। प्रबन्धका 
भ्रष्टाचंरण-परवशा मध्ये सुबहु वित्तं भुञ्जते स्म। अनेन सर्वापि व्यवस्था 
कंशोयदिव सावधानं परीक्षिता, प्रबन्धो निजसात्‌ कृतः, भूसंपत्ति- 
्बन्धकत्वान्मोचिता, ऋणं परिशोधितम्‌, आयः संवर्धितः। एवं प्रायस्त्रंश- 
द्वर्षात्मकं वयस्ययं स्व-निर्भर ऋणमुक्तश्चाजायत। तदनन्तरमधिकनोत्साहेन 
साहित्यसेवापरः समजायत। 

एव च साहित्यसेवातः पुस्तकलेखनादिकार्यभ्यश्च नायं कदापि 
किचन लिप्सुरभृत्‌। एतस्य परिणामोऽपि तथाविध एवाभूत्‌। विपुलग्रन्थ- 
लेखकेनाप्यनेन नैकमपि रूप्यक कस्मादपि प्रकाशकाद्‌ 'रोयाल्टी' 
( स्वामिस्व) रूपेणाधिगतम्‌। निर्णयसागर-मुद्रणालयः संपादनस्य नाममात्रं 
किचन पारिश्रमिक प्रारभ एव ददाति स्म, न रायल्टीं निर्धारयति स्म। 
राजकौयपाद्पुस्तक-मंडलेन यत्‌ संस्कृत-पाद्ययुस्तकमनेन लेखितम्‌, तस्य 
पारिश्रमिक-रूपेण सकृदेकशः कश्चन राशिरवश्यमस्मै प्रत्तोऽ भृत्‌ 
' संकृतसुधा'ख्य- पाठ्यपुस्तकस्य लाभस्तु यः कोऽप्यभूत्‌, मध्यस्थव्यक्तिभिः 
सानन्द भुक्तः। 

परिवेशः परिसरश्च- यस्मिन्‌ युगे भट्‌्टमहाभागैराजन्म 
संस्कृतसे वाव्रतं निरूढ, तद्‌ युगमेवविधानां निःस्वार्थ-सरस्वती- 
सेवकानामेवाऽभूत्‌। अनवरतसाहित्य- सर्जनासत्रमेतदेभिर्न कस्मेचिल्लाभलोभाय, 
न वा, यशोलिप्सया, न च कस्यचन बन्धनेन प्रेरणया वा परिचालितम्‌, 
आसीत्सा काचनान्तःप्ररणैव यया खल्वेभिर्निश्चितमासीत्‌ यत्‌ प्रतिदिनं 
संस्कृते किंचन लेखनं विना भोजनं नैव करणीयम्‌। वाराणस्यां जयपुरेऽन्येषु 
च संस्कृतविद्याकेन्द्रष्वभूरवेस्तदानीमेवविधा एव निःस्वार्थ-संस्कृतसेवका 
मनीषिणौ येषां पुण्यान्यद्यास्माभिरुपभुज्यन्ते। भट्‌टमहाभागाना 
ज्येष्ठतनूजत्वसोभाग्येन ममाऽप्यभूदवसरस्तदानीन्तनानामेवविधानां मनीषिणां 
दर्शनस्य, तेषां वेदुष्य-सुरभितासु चर्चागोष्टीषु प्रवेशस्य, यासु न राजनीतिर्न 
व्यवसायो न वाऽन्यविधं किचन वस्तुजातमभूच्चर्चाविषयः, संस्कृत- 
संबन्धिन्यश्चर्चाः, शास्त्र-सन्दर्भ- संवलिता एव विनोदाः, काव्यालापसन्दानिताः 
परिहासा-एवविधा एव व्यासङ्गास्तेषां समवाये, सग्धिषु, जलविहारो- 
पवनविहारादिषु सर्वविधेषूत्सवावसरेषु चाभूवन्तित्यधुना स्मरामि] कथं 
युगमेवेदानीं विपरिवृत्तम्‌। अस्तां तावत्‌। 


भट्टमहोदयानां सुहत्परिकरे जयपुरीयाः स्वामिलक्ष्मीराम-महाभागा 
आयुर्वदमार्तण्डाः, मम. प. गिरिधरशर्माणः, प. चद्रधरगुलेरिणोऽनुजाः प. 
सोमदेवगुलेरिणः, राजगुरु-चनद्रदत्तमेथिलाः, पं. सूर्यनारायणशर्माणः, प्रशासका: 

श्री श्यामसुन्दरपुरोहिताः, वेदविनज्ञाः पं. मोतीलालशर्माणः, पं, गिरिजाप्रसाद- 
द्विवेदाः, कलिकातास्थाः (शेखावाट्यभिजनाः) श्रीञ्चाबरमल्लशर्माणः, पुणेस्थाः 
डा.पी.कं. गोडेमहोदयाः, बम्बईस्था गोस्वामिगोकुलनाथाः, पं. पुरुषोत्त- 
मचतुर्वेदाश्च, वाराणसेया नारायणशास्त्रिखिस्तेमहोदयाः, रायकृष्णदासमहोद- 
याश्च, वाङ्गा असितकुमारहालदाराः (प्रसिद्धाश्चित्रकारा ये जयपुरीयचित्रकला- 
कालेजस्याध्यक्षा अप्यभूवन्‌), दाक्षिणात्याः पं.पट्टाभिरामशास्त्रिणः, 
्ालरापाटनस्था नवरत्नगिरिधरशर्माणः अन्ये च विभिन्नेषु प्रान्तेषु स्थिता 
विद्वांसः परिगणयितुं शक्यन्ते । 


एतेषां शिष्येषु, स्व.गणेशरामशर्माणः, स्व.प. वृद्धिचनद्रशास्त्रिणः, 
स्व वैद्यमुकुन्ददेवाः स्व. पं. गोपालनारायणबरहुरा, स्व. दीनानाथत्रिवेदी 
(मधुपः), उद्योगपतिः, स्व श्रीकन्दैयालालतिवाडी, प्रणासकाः स्व. 
श्रीशेरसिंहद्रारकानाथपुरोहितप्रभ॒तयः, शिक्षकाः स्व, श्रीराधागोविन्द- शर्मप्रभृतयः, 
विद्वांसः प्रो. स्व. प्रवीणचन्द्रजैन, स्व. डो. कन्दैयालालसहल, डँ 
नागरमलसहल, प प्रभुनारायणसहदय-राष्टरपति सम्मानित पं जगदीशर्ममेहतावचनद्र- 
शर्मप्रभृतयः, जननेतारः श्रीसिद्धराजढडढा-पूर्णचन्द्रजैन-जवाहरलालजेन- 
युगलकिशोरचतुर्वदी-हीरालालशास्तिप्रमृतयो बहवोऽभूवन ये महाराजा- कालेजाख्ये 
पाश्चात्य-पद्धत्यनुसारिणि महाविद्यालयेऽ थवा महाराजा- संस्कृतकालेजाख्ये 
प्राच्यपद्धत्यनुसारिणि महाविद्यालये वा गृहे वा भट्टमहोदयात्संस्कृतं 
साहित्यशास्त्रं वाऽधीतवन्तः। हन्त! प्रबलस्य कालस्य दुर्दम्यः प्रभावोऽद्यत्वे 
सर्वानिमाल्लोकान्तरं प्रापयामास। 


आसां पंक्तीनां लेखकोऽपि तत्सुतत्वेन तेभ्यो न केवलं 
काव्यशास्त्रकाव्यरचनान्यायवैशेषिक- सांख्य-पुराणेतिहासादिविषयान्‌ अपि तु 
ब्रजभाषाकाव्य-हिन्दी-कवितादि- विषयानपि तदाशीर्वचोभिः स्तेह-सम्भारेण 
च सहाऽध्यगीष्ट, स एव चाऽ ऽशीः-पुण्यराशिरद्य तस्य समग्रो निधिः। 


देवर्षिं कलानाथजास्ं 


भट्‌टश्रीमथुरानाथजास्तिणां कृतयः 


प्रकाशिता ग्रन्थाः- 


सस्करेते :- मौलिक ( स्वोपन्ञ ) रचनाः 


(६ 


(२) 
(३) 
(८) 
(५) 
(६) 
(७) 


(८) 


सादहित्यवै भवम्‌ (सरसानां विविधविषयकमुक्तकानां 
विभित्नच्छन्दो-बद्धानां संकलनम्‌) प्रकाशकः, लेखकः स्वयम्‌। 
९९३० ई. 

जयपुरवेभवम्‌ (संस्कृते जयपुरवर्णनात्मकं काव्यम्‌) प्रकाशकः, 
लेखकः स्वयम्‌, (१९४७) 

गोविन्दवैभवम्‌ (भक्ति-काव्यम्‌) प्रकाशकः गीताप्रेस, 
गोरखपुरम्‌, १९५७ 

संस्कृतसुबोधिनी (संस्कृत-स्वयंशिक्षकं प्राथमिकपाद्यपुस्तकम्‌) 
भागद्वये, प्रकाशको लेखकः स्वयम्‌ १९३९ 

संकृतसुधा (संस्कृत-पाद्यपुस्तकम्‌) प्रकाशकः राजस्थान 
पल्लिसिटी सिंडीकट जयपुर १९५७ 

सुलभसंस्कृतम्‌ (संस्कृतस्य पाट्‌ यपुस्तकम्‌) प्रकाशक 
राजस्थानराज्य- पाटदयपुस्तकमंडलम्‌ जयपुर १९५८ 
गीतिवीधी (गेय-संस्कृतगीतीनां संकलनम्‌) लेखकेन प्रकाशिता 
१९३० 

आदर्शरमणी (संस्कृते उपन्यासः) लेखकेन प्रकाशितः १९०६ 


२२ 
(९) 


(१०, 


भट्टश्रीमथुरानाथस्य काव्यशास्त्रीयनिबन्धाः 
प्रबन्धपारिजातः (निबन्धाः) केन्द्रीयसंस्कृतविद्यापीठ, जयपुरम्‌ 
१९८८ 


गीर्वाणगिरागौरवम्‌ (संस्कृतस्य भाषाशासत्रीय मह््ं सूचयन्‌ 
प्रबन्धः) केन्द्रीय संस्कृत विद्यापीठ, जयपुरम्‌ १९८८ 


अनुवादः, सम्पादनं टीका च- 


(११) 


संस्कृतगाथा-सप्तशती (गाथासप्तशत्याः समच्छन्दोऽनुवादः 
संस्कृते, व्यङ्गन्यसर्वङ्षा टीका, भूमिका, संपादनं च) प्रकाशकः 
निर्णयसागरप्रेस बंबई १९३२ 


(१२) गाथारत्न-समुच्चयः (शताधिकानां प्राकृत-गाधानां, तासां 


संस्कृताऽनुवादस्य च समुच्चयः) लेखकन प्रकाशितः १९३५. 


संपादिता व्याख्याताञ्च ग्रन्थाः 


(९) 


(२) 
(२) 


(४) 
(५, 


(६) 


रसगंगाधरः (सरला टीका) त्रका. निर्णयसागर प्रेस बंबई 
(१९३९-१९४६) | 

कादम्बरी (चषकटीका) १९३९-१९४१ नि.सा. प्रेस बंबई 
शिलालेख-ललन्तिका (संस्कृते शिलालेखानां संकलनम्‌, व्याख्या 
भूमिका च) १९४१ बंबई 

गीतगोविन्दम्‌ (संपादनं, पादरिप्पणी च) १९३५ 
ईश्वरविलासः श्रीकृष्णभर्र-कृतः (संपादनम्‌ विलासिनी टीका, 
भूमिका, रिप्पण्यश्च) प्रका. राजस्थानप्राच्यविद्याप्रतिष्ठानम्‌, 
जोधपुर १९५८ 

पद्यमुक्तावली : श्रीकृष्णभर्टकृता, (संपादनं, गुणगुंफनिका 
टीका, भूमिका च) 

प्रका. राजस्थानप्राच्यविद्याप्रतिष्ठानम्‌ जोधपुर १९५९ 


भट्रश्रीमथुरानाथशास्त्रिणां कृतयः प्रकाशिता ग्रन्थाः- 


(७) 


(८, 


(९) 


(१०) 


8), 


२२ 


वृत्तमुक्तावली-श्रीकृष्णभरट्ट-कृता (संपादनं भूमिका च) 


१९६२ 

संस्कृत-रत्नाकर मासिकस्य शिक्षाङः विशेषांकः) 
१९४० 

+ + आयु्वेदाङकः 

१९३४ 

+ ॥ वेदाङ्ः 

१९३६ 

५ + दर्शनाः 

१९४८ 


प्रकाशिता ग्रन्थाः हिन्दीभाषायाम्‌ 


(१९) 
(२) 
(२) 
(४) 


अप्रकाशितो ग्रन्थः ( हिन्दीभाषायाम्‌, अनुवादः ) 


शरणागतिरहस्य, गीताप्रेस गोरखपुर 
व्रज-कवितावीथी, लेखकः स्वयम्‌ 
चतुथीस्तवः "” + 


(१९३७) 
(१९४७) 
(१९३५) 


पं. चन्द्रदत्तमैथिलः जीवनपरिचय, अभिनंदन समिति 


जयपुर (१९४०) 


संस्कृते अप्रकाशिता ग्रन्थाः 


(१) 
(२) 


स्तुति-कुसुमांजलिः-जगद्धरविरचिताः हिन्दी अनुवाद 


भारतवेभवम्‌ ( भारतस्येतिहासिकमन्यच्च महत्त्वम्‌) 


महाकविर्बिल्हणः (बिल्दणस्य जीवनं, कृतिपरिचयश्च) 
^“ स्वरमंगला " पत्रिकायां, शोधप्रभापत्रिकायाम्‌, अस्मिन्‌ 
संग्रहे च प्रका, 


(1 


(२) 
(४) 


(५) 
(६) 
(७) 


भट्टश्रीमथुरानाथस्य काव्यशास्त्रीयनिबन्धाः 
निबन्धविद्या (निबन्ध-लेखनकला) 


समस्या-सन्दोहः (अंशतः “ संस्कृतप्रतिभा "ख्य-संस्कृतपत्रि- 
कार्यां साहित्य अकादमी नई दिल्लीतः प्रकाशितः) समस्यापूर्तयः 


कथा-निकुञ्जः 
रसगगाधर-टीका (विस्तृता) 


मंजुला (ध्वनिनाट्यम्‌) (मञ्जुनाथगद्यगौरवम्‌ इत्याख्ये 
ग्रन्थे प्रका.) 


भटटश्रीमथुरानाथशास्त्रिणां कृतित्वमधि- 
कृत्य प्रकाशिता ग्रन्थाः 


१. संस्कृत के युगपुरुष मंजुनाथ (जीवनं कृतित्वं च, सानुवादा 
काव्यकृतिः, निदर्शनानि च) ले. देवर्षिं कलानाथ शास्त्री, प्रका, 
मंजुनाथ स्मृति सस्थान जयपुर २००४ 

२. मञ्जुनाथ-वागवैजयन्ती (निबन्धसंग्रहः) संपा. देवर्षिं कलानाथ 
शास्त्री, ज. रा. राजस्थान संस्कृत विश्वविद्यालयः, जयपुर 


३. आधुनिक संस्कृत साहित्य ओर भट्टमथुरानाथ शास्त्री लेखक 
डो. सुनीता शर्मा प्रका. रचना प्रकाशन जयपुर 


४. मंजुनाथ-वागूवैभवम्‌ (विदुषां निबन्धानां संग्रहः) संपा. ड. गङ्गाधर 
भट्ट प्रकाशक : राजस्थान संस्कृत अकादमी, जयपुर (पृ. क-ज्, 
१-२१६) सन्‌ १९९० 


५. श्रीमथुरानाथश्ञास्िणः कृतित्व-समीक्षणम्‌ (निबन्ध संकलन) 
संपा. डो. प्रभाकरशास्त्री प्रका. राजस्थान संस्कृत अकादमी, जयपुर 
(पृ. ८+१=१-९०) खन्‌ १९९५ 


६. मंजुनाथगद्यगोरवम्‌- संस्कृत विभाग, सागर विश्वविद्यालयस्य प्रख्या 
ग्रनथमालायाः षष्ठो ग्रन्थः. (स्पन्दः) ग्रन्थमाला सम्पा. डो. राधावल्लभ 
त्रिपाठी, स्पन्द संपादकः डो. रमाकान्त पाण्डेयः, प्रका. प्रतिभा 
प्रकाशन, दिल्ली, सन्‌ २००४ 


३६ भट्‌्टश्रीमभुरानाथस्य काव्यशस्त्रीयनिबन्धाः 
विषटोषाङ्ः 


४. भटट-स्मृति-विशषाद्कः भारती संस्कृतमासिकौ वर्ष ९४ अंक १ 
संपा. श्रीहरि शास्त्री, भारती भवन, जयपुर सितम्बर, १९६ 


५. भट्टजन्मताब्दी विेषाद्कः-स्वरमंगला सस्कृतत्रेमासिकी संपा. 
डा. गङ्गाधर भट्ट प्रका. राजस्थान संस्कृत अकादमी, जयपुर । सन्‌ 
१९९० 


ज्ोधप्रबन्धाः 


६. भट्ट श्रीमथुरानाथशास्त्री व्यक्तित्व एवं कृतित्व (पी-एच. डी 
कृते शोधप्रबन्धः) शोधकर्त्रीः डो. उषा भार्गव, राजस्थान 
विश्वविद्यालय, शोधनिर्दशक डो. प्रभाकर शर्मा शास्त्री, सन्‌ १९७५. 


७. भट्टमथुरानाथशास्त्रिकृत समस्यासन्दोह : एमफिल कृते 
 शोधप्रबन्धः, डो. दीपा पन्त, शोधनिदेशक : डो. गंगाधरभट्‌ट, 
राजस्थान विश्वविद्यालय, १९८०-८१ 


८. संस्कृतमुक्तकपरम्परा को भट्टजी का योगदान : पी-एच. डी 
कृतेः शोधकर्त्रीं कमलेश कौशिक जोशी, शोधनिर्देशकः डो. गंगाधर 
भट्ट (राजस्थान विश्वविद्यालय सन्‌ १९८१) 


९. संस्कृतनिबन्ध साहित्य मे भट्टजी का अवदान-(पी-एच.डी. 
कृते) शोधकत्रीं डो. सुनीता शर्मा, शोधनिर्देशक ई. शिवसागर 
त्रिपाठी, (राजस्थान विश्वविद्यालय सन्‌ १९९३) 


१०. भट्टजी का जयपुरवैभवम्‌ : शोधक््री - डो. पुष्पा जैन 
( गुप्ता) राजस्थान विश्वविद्यालय 
११. गोविन्दवेभवम्‌-समीक्षात्मक राजस्थान विश्वविद्यालयः विवरणः 


डो. कमलेश जोशी (कौशिक) एम. फिल. कृते, शोधनिर्देशक : 
डो. गंगाधर भट्ट सन्‌ १९७८ 


भट्टश्रीमथुरानाथशास्त्रिणां कृतित्वमधिकृत्य प्रकाशिता ग्रन्थाः २७ 


१२. भट्टजी की पत्रकारिता कोदेन : एम. फिल. कृते, डं 
राजेन्द्रसिह आर्य शोधनिर्देशक डँ. गंगाधर भट्ट, राजस्थान 
विश्वविद्यालय, सन्‌ १९९३ 

९३. गीतिकाव्यपरम्परायां गोविन्दवैभवकाव्यस्य समीक्षणम्‌ : शोधारथीं 


गिरिराज शर्मा, निदेशक ड. रमाकान्त पाण्डेय, रष्टय संस्कृत 
संस्थान, जयपुर परिसर, त्रिवेणीनगर, जयपुर । 


लेखा :- 


भटटमथुरानाथशास्त्रिणः साहित्यसाधना (डो. गंगाधर भट्ट) 
(राजस्थानीयम्‌ अभिनवसंस्कृत साहित्यम्‌, प्रथम खण्ड, पृ. ६६) , राजस्थान 
संस्कृत अकादमी, जयपुर सन्‌ १९९० 


संस्कृते भट्टमथुरानाथश्ञास्तरिणां नवाः शल्यो नवाः प्रयोगाश्च 
देवर्षिं कलानाथ शास्त्री, 


संस्कृतसाहित्ये देवर्षिभट्‌टपथुरानाथशास्त्रिणां योगः 
डी. ब्रह्मानन्द शर्मा 


संस्कृतपत्रकारितायां भट्टमथुरानाथश्रास्िणो योगदानम्‌ 
डो. गंगाधर भट्ट 
भट्‌्टमथुरानाथश्ास्िविरयितं गोविन्दवैभवम्‌ 
डो. राजेश्वरी भट्ट 


देवर्षिमथुरानाथशास्तरिणां लघुकथासाहित्यम्‌ 
डो. प्रभाकरशास्त्री 


दो लेखकों के नवसर्जनात्मक प्रयोग (णोधलेख) : कलानाथशास्त्री 
( सर्वे ' नवोन्मेषः' शीर्षके णोधग्रन्थे प्रकाशिताः, प्रकाशक : राजस्थान 
संस्कृत अकादमी, जयपुर, संपादक डो. रामचन्द्र द्विवेदी सन्‌ १९९०) 


आधुनिक संस्कृत साहित्य मे भट्ट मथुरानाथ शास्त्री के 


२८ भटूटश्रीमथुरानाधस्य काव्यशास्त्रीयनिबन्धाः 


नवसर्जनात्मक प्रयोग (णोधलेखः देवर्षिं कलानाथशास्त्री) राजस्थान 
कौ सारस्वत साधना शोधग्रनथे प्रकाशितः, प्रकाशक राजस्थान संस्कृत 

वर्षं ३५ अक ३-४ सन्‌ २००० प्रकाशितः तथा प्रो. रामजी उपाध्याय 
अभिनन्दन ग्र॑थे संकलितः सम्पादक-प्रो. राधावल्लभ त्रिपादी, ई. रमाकान्त 
पाण्डेय। 

मञ्जुनाथग्रन्थावलिः (पञ्चसु भागेषु) सम्पादको : देवर्षिकलानाथ- 
शास्त्री, डो. रमाकान्तपाण्डेयश्च, प्रकाशन राष्ट्रियसंस्कृ तसस्थान, नई दिल्ली 

प्रिये मधुरवाणि! 

मार्गदर्णको निबन्धः 
सर्जनकोशले शब्दगुम्फनविधावैविध्यम्‌ 


छन्दोनिबन्धकानां कवीनां रचनाशैली निबन्धनीयविषयानुसारं नाना- 
विधान्मार्गानादायाऽग्रेसरी भवति। कूत्रचित्‌ स्वल्पमप्यर्थं विपुलं विस्तृतं स 
वर्णयति, क्रचित्तु भूयांसमःप्यर्थ प्रतिभाचातुरयेण भृशतरं लद्यूकृत्य समुपस्थापयति। 
एतावध्ल्लाद्यवमाश्रयति यद्‌ विस्तृतवाक्येन बोधनीयमर्थं कवलमेकमात्रेण 
पदेनोपनिबध्नाति। पुरातनैः कविभिर्निजरचनासु बहुतरं भूयः परिशीलितोऽयं 
प्रकारः (वामनादिभिर्विस्तारप्रकायोऽयं ' व्यास ' नाम्ना, सक्षेपप्रकाख्च ' समास! 
नाम्ना सूचितः।) प्राञ्चः कवयः प्रकरिरेभिर्भुूयांसं लाभं प्रापुः किन्तु 
मध्ययुगस्य साहित्यशास्त्रात्‌ (अलंकारशास्त्रात्‌, रीतिग्रन्थेभ्यः) एवंविधा 
विषयास्तिरोहिता बभूवुः तत्स्थानम्‌ अन्यान्यशस्त्रैः सह विवादमया विषया 
अवतरुरुघुः। 


उपरिसूचितसाहित्यरचनार्थमुपयुक्ता भाषा अपेक्ष्यते) भाषायाः संपत्तिस्तु 
(अर्थात्‌ तादृशसंपत््यर्थं साधकानि) यथेष्टमर्थदातारः शब्दा धातव्ध्ैति को 
वा न जानाति? संस्कृतभाषाया नामानि (प्रातिपदिकानि) धातवश्च तथा 
कामधेनवो यथा एभिर्निबद्धा रचना अद्भुतं प्रभावमुत्पादयामास सहदयाना 
हदये। अपेक्ष्यते तु तत्र साहित्यनिबन्धकस्य कवेः प्रतिभाचातुर्य नूनम्‌। 
'कल' कामधेनुरिति प्रसिद्धो वैयाकरण-व्गे। अर्थात्‌ *कलयति' इति 
क्रियां करण-रचन-स्थापन-विचारणादि-नानार्थषु प्रयुयुजुः प्राञ्चः कवयः, 
एवं किल यथेच्छ- विस्ताराय सुखं स्वातन्त्यं लब्ध्वाऽपि यथामनोरथमर्थसंपत्तये 
पुनरग्रे प्रासरन्‌ प्राचीनाः प्रतिभासंपत्नाः। ते हि एकस्य धातोः प्रयोजनमन्येनाऽपि 
धातुना यथेष्टं संपादयामासुः एतदर्थमेव दार्शनिकगोष्ट्यां - प्रपञ्चिता 
लक्षणा-व्यञ्जनादीनां मार्गाः साहित्यसीमायामपि प्रविविशुः, यैहिं 
नानाविधविचित्रार्थसंपत्तिः कविभिरधिगता। एतस्या अर्थसंपत्तेरधिगमाय साहित्य 

रीतिग्रन्थेषु लक्षणा- व्यञ्जनादीनां भूयांसो भेदाः प्रकारश्च प्रचलिता येस्तावद- 
लंकारम्रन्थानां भूयान्‌ भागोऽवरुद्धः। किन्तु तेषामुपयोगं यथावदजानतां सां- 
प्रतिक-साहित्याध्यायिनां कृते रीतिग्रन्थानां सोयं भागः केवलं घोषणाय 
कण्टशोषणायैव। | 


विवादमात्राय फक्किकाग्रन्थान्‌ संचिन्वन्तो नवीन-वैयाकरणा अपि 
मार्गमिमं विस्मृतवन्तः। किन्तु यथार्थतो व्युत्पन्नः प्राचीन-वेयाकरणेर्निजनिनन्धेषु 
पद्धतेरेतस्या दिग्दर्शनं यथावद्‌ विहितम्‌। समर्थः कविभिश्च सोयं मार्गः 
संस्कृतभाषाया व्यवहार- प्रवाहे प्रचारित्धच पूर्वम्‌। वर्णिका ('बानगी') 
प्रदर्शनार्थमेवंविधा धातवः कचिदधो निर्दिश्यन्ते। नानाविधानां छन्दसां गतेरनुसारं 
नानाभद्गीनि वाक्यानि विरचयितुं विवशा; अत एव हि रचनासमये स्वोपयुक्तान्‌ 
शब्दान्‌ धातुश्च गवेषयन्तो रचनानिबन्धकाः कवय एतेषामुपयोगमवसरे 
परिज्ञास्यन्ति प्रयोक्तृणां सौकर्याय नानावाक्यानि स्वयं विरचय्य धातूनाममीषां 
प्रयोगप्रक्रियां स्वयमह सूचयामि। दिगृूदश्निनाऽनेन व्युत्पन्ना: कल्पयेरनन- 
न्यान्येषामपि धातूनां प्रयोगम्‌ 


“पश्यति “ इत्यभिव्यञ्जयितु 


1. नेत्रपययिः शब्दैः सह अतिथि-गोचर-प्राघुणिक-विषय-प्रभृतीन्‌ 
उपयुक्त-शब्दान्‌ संयोज्य ते यदि @कर्म' कारकाणि निर्मीयन्ते तर्हिं 
करणार्थां अपि धातवो दर्छनार्थकानां धातूनां कार्यं कूर्वन्ति। 


2. नेत्रपर्यायाः शरव्याः “करण ' कारकाणि भूत्वा पानार्थकेर्धतुभिः 
संबध्यन्ते तर्हिं पानार्थका अपि धातवो दरशनार्थकानां धातूनां कार्य 
क्ूर्वन्ति। 


यथा-नेत्रयोरतिथिं करोति। लोचनगोचरं विदधाति। लम्भयति लोचना- 
तिथिताम्‌। प्रापयति प्रेक्षणप्राघुणिकताम्‌। उपनयति नयन-विषयताम्‌। नयति 
नयनयोरतिथिताम्‌। नि्मति नेत्रविषयम्‌। नयति नयनसीमनि। विदधाति 
नयनयोरतिथिम्‌। आतनुते प्राघुणकः नेत्रयोः। लोचनयोगौचरमुपानयति। विदधाति 
विलोचनविषयम्‌। उपनयति नयनपथम्‌। प्रापयति प्ेक्षण-पथम्‌। चक्षुषोः 
प्राघुणकमातनुते। गमयति गोचरं चक्षुषोः। नेत्रातिथिमुपकल्पयति। नयनयोरवता- 
रयति। दृशोरुपनयति। दशोरानयति गोचरम्‌। निर्माति नेत्रयोरतिधिम्‌। आनयति 

नयनयोर्गोचरम्‌। रचयति लोचनयोरतिधिम्‌। दयया दृशोरुपहरति। दष्टिमुपनयति। 
वितनोति नेत्रयोरतिथिम्‌। दुशोर्गोचरमुपगमयति। नेत्रातिथिमारचयति। लम्भयति 
लोचनान्तिकम्‌। आनयति नयनयोरभिमुखम्‌। दुशोर्गोचरीकरोति। दयया तनुते। 
विरचयति नेत्रयोरतिथिम्‌। विदधाति वीक्षणविषयम्‌। आचरति गोचरं चक्षुषो ः। 
निर्माति नयनयोर्विषयम्‌। गमयति गोचरमक्ष्णोः। अवतारयति दुशोः। उपहरति 
चक्षुषो :। नयति नयन-विषयम्‌। अधिनयति नयनाङ्कणम्‌। अतिथिमातनोति 
नयनयो :। प्राघुणकमारचयति चक्षुषो :। आपातयत्यन्तिक चक्षुषो :। 
वीक्षणाङ्कणमुपस्थापयति। संगमयति नयनाभ्याम्‌। उररीकरोति चक्षर्भ्याम्‌। 
अधिगमयति प्रक्षणपुटपरिसरम्‌। लम्भयति नेत्रप्राधुणिकताम्‌। प्रापयति 
लोचनविषयताम्‌। ढौकयति नेत्रयोः। प्रणयति प्राधुणिकः प्ेक्षणयोः। 


दुगभ्यामापिबति। लेढि लोचनाभ्याम्‌) रसयति नयनाभ्याम्‌। आचामति 
लोचनचषकेण। रसयति दुग्भ्याम्‌। आरसयति नयनपुटकन। आचामति 
लोचनाभ्याम्‌। प्रेमतः प्रपिबति प्रेक्षणपुटकन। 


3. उपरिसूचितप्रकारेण नेत्रपर्यायाणां शब्दानां स्थाने श्रोत्रपर्यायाः 
शब्दा यदि निवेश्यन्ते तर्हिं करणार्थाः, तथा अन्यान्ये च धातवः 
श्रवणार्थकधातोः कार्य साधयन्ति एवं श्रोत्रपर्यायाणां करणत्वे पानार्थका 
अपि श्रवणार्थका भवन्ति। श्रोत्रयोरतिथीकरोति। कर्णगोचरमुपकल्पयति। 
आनयति श्रवसोरन्ति- कम्‌। करोति क्णतिथिम्‌। अआन्तिकमानयति श्रवसोः। 
श्रवणपथातिथीकरोति। श्रवसोरवतारयति। कलयति कर्णयोरुपकण्ठम्‌। 
श्रवणसमीपमुपनयति। प्रणयति प्राघुणिकं श्रवसो :। आपिबति कर्णपुरकन। 
श्रुतिमुपनयति। श्रवसोर्गोचरी- करोति। प्रापयति श्रवणप्राधुणिकताम्‌। विदधाति 
श्रवणविषयम्‌। श्रवणातिधथिमनुतिष्ठति। गमयति गोचरं श्रवसोः। आचमति 
श्रवणचषकेण। तनोत्यतिथिं श्रवसो) विरचयति विषयं श्रवसो ः। प्रापयति 
श्रवणपथम्‌। अवतारयति श्रवसोः। दौकयति कर्णयो ः। अभिमुखमानयति 
श्रवसो :। कलयति कर्णगोचरम्‌। श्रुत्यामत्यादरेण संनयति। प्रापयति 
कर्णाभ्याशम्‌। विदधाति विषयं श्रवणयो :। प्रापयति श्रवणपरिसरम्‌। श्रवसी; 
संनयति गोचरम्‌। उपनयति श्रवणाङ्कणम्‌। रसयति श्रवणपुरकन। कलयति 
श्रोत्रयोरतिथिम्‌। 


४२ भट्टश्रीमथुरानाथस्य काव्यशास्त्रीयनिबन्धाः 
जल्पति 


4. उपरिनिर्दिष्ट प्रकारेण नेत्रपर्यायाणां शब्दानां स्थाने वाक्पर्यायाः 
शब्दा यदि निवेश्यन्ते तर्हि ग्रहणार्था अपि क्रिया ( धातवः ) जल्पनार्थानां 
क्रियाणां प्रयोजनं साधयन्ति। 5. प्राक्तनैः कविभिः क्षुण्णे संस्कृतवाण्या 
व्यवहारमार्गे आदान-गमन-आगमन-सेवन-प्राप्ति-धारण-प्रकाशण- 
नार्थका;, तथा चुम्बन-आलिङ्गनाद्यर्थकाश्च धातवो युक्त्या प्रयुज्यमाना 
ग्रहणार्थकधातुवद्‌ व्यवहियन्ते। [ एतेषां प्रयोगस्योदाहरणान्यधस्ताद्विलोक्येरन्‌ ] 
गिरमादत्ते। वाक्यं विन्दति। गृह्णाति गिरम्‌। वचः प्रतिपद्यते। वाणीमुपादन्ते। 
भारतीं प्रकाशयति। गिरमूरीकरोति। विसृजति वाणीम्‌। वाचमुत्सृजति। वितरति 
वाणीम्‌। विसृजति सरस्वतीम्‌। भारतीमुपादत्ते। वचनमूरीकरोति। वागृभद्खीमङ्ी- 
करोति। वाचमादत्ते। वाचं प्रतिपद्यते! विन्दति सरस्वतीम्‌। वचनमुरीकरोति। 
विश्राणयति वाणीम्‌। प्रकटीकरोति वाचम्‌। प्रकट्यति वाणीम्‌। प्रकटीकरोति। 
भिरमुररीकुरुते। रचयति वचनानि। गिरं परिगृह्णाति। वितनोति भारतीम्‌ 


हष्यति 


6. उपरिनिर्दिष्ट प्रकारेण हर्षवाचकाः शब्दाः आदान- गमन-आग- 
मनाद्यर्थकानां धातूनां चेत्‌ कर्मतां प्रतिपद्यन्ते तर्हिं प्रमोदनार्थकानां 
धातूनामर्थः स्पष्ट प्रतीयते। मुदमधिरोहति। मुदमालिद्घगति। मुदमाचुम्बति। 
मुदमुपयाति। प्रमोदमधिगच्छति। बिभर्ति परितोषम्‌। परिशीलयति परितोषम्‌ 
संमदमालिङ्धति। आमोदमधिगच्छति। प्रमदमुपयाति। प्रमोदमुपारोहति। 
संमदमुपैति। याति परितोषम्‌। संमदमधिगच्छति। हर्षमुपयाति। प्रमोदमुपैति। 
चुम्बति निर्वृतिम्‌। हर्षमधिश्रयति। मुदमूरीकरेति। प्रमदमालम्बते। प्रीतिमादत्ते। 
विन्दति संतोषम्‌। मुदमासेवते। मुदमधिविन्दति। भजति मुदम्‌। धरति 
परितोषम्‌। बिभर्ति संमोदम्‌। परिचुम्बति परितोषम्‌। मोदमायाति। प्रीतिमधि- 
गच्छति। प्रयाति परितोषम्‌। हर्षमश्नुते। आनन्दमधियाति। वहति हर्षम्‌। 
संमदमाविन्दति। प्रीतिमुररीकरोति। संमदमासादयति। प्रमोदमालिङ्खति। 
प्रीतिमुपवहति। प्रमदमधिगच्छति। मुदमवाप्नोति। दधात्यानन्दम्‌। प्रयाति 
प्रमदम्‌। मुदं . दधाति। आनन्दमासादयति। दधाति संमदम्‌। प्रीतिमुपेति। 
ध्भामोदमधिवहति। वहति प्रमदम्‌। हर्षमभिचुम्बति। मोदमुपवहति। अधिविन्दति 
संमोदम्‌। मुदमयते। 

7. मुदित-हष्ट प्रभृतयः शब्दा यदि करतु्विंशोषणानि भवन्ति 
संवृत्त्यथां अपि क्रिया मोदनार्थक-क्रियाणां प्रयोजनं संपादयन्ति, 
यथा- 


भवति प्रसनः। संपद्यते संतुष्टः। जायते प्रीतः। जायते प्रमुदितः 
संपद्यते प्रसन्नः। निष्पद्यते प्रमुदितः! भवति मुदितः। भवत्यानन्दितः। संजायते 
मुदितः। प्रभवति सतुष्टः। प्रभवति प्रीतः। संपद्यते प्रमदभाक्‌। जायते 
परितुष्टः। 


विभेति 


8. उपरिसूचितप्रकारेण भयवाचकाः शब्दा आदान-गमन-आगम- 
नाद्र्थकानां धातूनां चेत्कर्मतां लभन्ते तर्हिं भयार्थकानां धातूनामर्थं 
प्रत्याययन्ति। भयमधिगच्छति। भयमधिरोहति। भयमालिङ्गति। भयमाचुम्बति। 
भयमुपयाति। त्रासमुपेति। बिभर्ति भयम्‌। त्रासमासादयति। भीतिमश्नुते। 
भयमुपेति। चुम्बति संत्रासम्‌। साध्वसमासादयति। भीतिमुपैति। उपयाति 
साध्वसम्‌। परिचुम्बति साध्वसम्‌। भीतिमाचुम्बति। भीतिमधिगच्छति। 
साध्वसमालम्बते। साध्वसमाप्नोति। भीतिमासादयति। त्रासमुपयाति। 
भीतिमूरीकरोति। दधाति भीतिम्‌। संत्रासमालिङ्गति। भीतिमासेवते। 
भयमवाप्नोति। धरति दरम्‌। बिभर्ति भियम्‌। भियमभियाति। विन्दति 
सत्रासम्‌। भजति भियम्‌। भियम्नुते। दधाति संत्रासम्‌। भियमालम्बते। 
भजति सत्रासम्‌। अधिगच्छति भीतिम्‌। भियमभिचुम्बति। त्रासमभिपद्यते। 
द्रमाबिभर्ति। वहति भीतिम्‌। उपयाति भियम्‌। बिभर्ति भीतिम्‌ 
साध्वसमभिचुम्बति। भयमभिपद्यते। भयमयति। भयमनुभवति। अधिरोहति 
सत्रासम्‌। प्रतिपद्यते भीतिम्‌। 


9. एवमेव भीतादयः शब्दा यदि कर्तुर्विोषणानि भवन्ति तर्हि 
संपत्त्यर्था अपि क्रिया भयार्थकानां धातूनामर्थं प्रत्याययन्ति- 


भवति भीतः। सपद्यते संत्रस्तः। भीतः संपद्यते। जायते त्रस्तः। भवति 
भयभाक्‌। भवति भीरुः। भवति भयभुग्नः, त्रस्तो भवति। संपद्यते भीतिभाक्‌। 
भीलुको भवति। संजायते भीरुकः, 


४4; भर्टश्रीमथुरानाथस्य काव्यशास्त्रीयनिबन्धाः 
जिहेति 


10. पूर्वोक्त प्रकारेण ही -लज्जादयः शब्दा यदि आदान-गमन- 
आगमनाद्यर्थकानां धातूनां कर्मकारकतां प्रतिपद्यन्ते तर्हिं लज्जार्थकानां 
धातूनामर्थं साधयन्ति) लज्जामुपयाति। हियमधिगच्छति। आलिङ्गति लज्जाम्‌। 
हियमाचुम्बति। हियमुपयाति। त्रीडामुपैति। बिभर्ति लज्जाम्‌। हियमुररीकरोति। 
लज्जामासादयति। दधाति ब्रीडाम्‌। चुम्बति मन्दाक्षम्‌। हियमाप्नोति। अधिरोहति 
व्रीडाम्‌। उपयात्ययत्रपाम्‌। वहति लज्जाम्‌। दधाति हीणताम्‌। धत्ते ब्रीडाम्‌। 
मन्दाक्षमासादयति। व्रीडामधिपद्यते। भजति लज्जाम्‌। उपैति हियम्‌। अ्नुते 
लज्जाम्‌। त्रपामुपागच्छति। हियमायाति। त्रीडामूरीकरोति। हियमानिभर्ति। 
अध्नुते हियम्‌। त्रीडामालम्बते। हियमेति। त्रपां बिभर्ति। हियमयते। 
हियमासादयति। प्राप्नोति त्रपाम्‌। धत्ते हीणताम्‌। अयते व्रीडाम्‌। अभिपद्यते 
लज्जाम्‌। प्रपद्यते त्रीडाम्‌। प्रयाति लज्जाम्‌) आलम्बते लज्जाम्‌। व्रजति 
व्रीडाम्‌। लज्जामयते। विन्दति ब्रीडाम्‌। हियमभिपद्यते। त्रपासुपारोहति। 
हियमादत्ते। प्रतिपद्यतेऽपत्रपाम्‌। प्रयाति त्रीडाम्‌। धरति त्रपाम्‌। श्रयति 
लज्जाम्‌। भजति त्रीडाम्‌। लभते लज्जाम्‌। धत्ते क्र॑याम्‌। उपैत्यपत्रपाम्‌। 


11. एवमेव हीण-लन्जितादयः शब्दा यदि करतुर्विशेषणानि 
भवन्ति तर्हिं सत्तार्थका अपि धातवो लज्जार्थकानां धातूनां कार्य 
सपादयन्ति। यथा- 


` जायद्रे लज्जितः। भवति व्रीडितः। संपद्यते हीणः। भवति लज्जालु 1 
निष्पद्यते ब्रीडितः। संजायते व्रीडाभाक्‌। भवति लज्जितः। जायते त्रपावनतः। 
लज्जितः संपद्यते। 


विस्मयते 


12. उपरिनिर्दिष्टप्रकारेण विस्मयार्थकाः शब्दा यदि-आदान- 
` गमन-आगमनाद्यर्थकानां धातूनां कर्मतां लभन्ते तर्हिं विस्मयाव- 
बोधकानां धातूनामर्थः प्रतिपन्नो भवति। विस्मयमायाति। आश्चर्यमुपैति। 
लभते विस्मयम्‌। प्रयात्याश्चर्यम्‌। विस्मयमुपेति। बिभर्ति विस्मयम्‌। आश्चर्य 
मधिगच्छति। विस्मयमवाप्नोति। चुम्बति विस्मयम्‌। आश्चर्यमश्नुते। विस्म- 
यमूरीकरेति। चित्रमुपेति। दधाति विस्मयम्‌) विस्मयमालम्बते। आश्चर्यमा- 

सादयति। अयते चित्रम्‌। विस्मयमुपारोहति। चित्रमाबिभर्ति। भजति विस्मयम्‌। 
विस्मयामासादयति। अधिरोहति चित्रम्‌। विस्मयमश्नुते। दधाति चित्रम्‌। 
विन्दति विस्मयम्‌। भजत्याश्चर्यम्‌। उपयात्यद्धुतम्‌। चित्रं बिभर्ति! अधिगच्छति 
विस्मयम्‌। आश्चर्यमालिङ्कति। शीलति विस्मयम्‌। प्रपद्यते चित्रम्‌। धरत्या- 
श्चर्यम्‌। एति विस्मयम्‌। एवमेव कतुर्विशेषणीभूतैर्विस्पितादिशब्दैः 
जायते विस्मितः। भवत्याश्चर्यिंतः। संपद्यते विस्मयभाक्‌। भवति विस्मयभाक्‌। 
विस्मितो निष्पद्यते। संपद्यते चित्रितः। आश्चर्यभाग्‌ भवति। संजायते 
विस्मययुक्‌। 


व्यथते 


13. पूर्वोक्तप्रकारेण व्यथा-पीडादयः शब्दा आदान-प्रदानगमन- 
आगमनाद्यर्थकानां धातूनां चेत्कर्मतां प्रतिपद्यन्ते तहिं व्यथार्थकानां 
धातूनां प्रयोजनं संपादयन्ति। 


व्यथामुपेति। पीडामुपयाति। दुःखमधिगच्छति। आलिङ्गति बाधाम्‌। 
वेदनामुपयाति। दुःखमधिरोहति। व्यथामवाप्नोति। दुःखमश्नुते। दधाति बाधाम्‌। 
व्यधामायाति। अधिगच्छति वेदनाम्‌) कृच्छमधिगच्छति। अभिपद्यते कष्टम्‌। 
पीडामयते। अभियाति दुःखम्‌। उपैति कृच्छरम्‌। अश्नुते कणष्टम्‌। भजति 
बाधाम्‌। धत्ते पीडाम्‌। क्लेशमालम्बते। दुःखमभिपद्यते। व्यथामुपारोहति, 
कष्टमेति। पीडामालम्बते। विन्दति वेदनाम्‌। ब्रजति व्यथाम्‌। वहति व्यथाम्‌। 
क्लेशमासादयति। प्रपद्यते व्यथाम्‌। बाधामभिचुम्बति। क्लेशं लभते। 
कष्टमाप्नोति, प्रयाति पीडाम्‌। बिभर्ति बाधाम्‌। क्लेशमयते। लभते व्यथाम्‌। 
कष्टमुपयाति। धरति बाधाम्‌। श्रयति व्यथाम्‌। प्रपद्यते पीडाम्‌। क्लेशमश्नुते, 
धत्ते व्यथाम्‌। दुःखमेति। पीडामुपैति। कष्टं विन्दति। व्यथां लभते। 
क्लेशमभिपद्यते। व्यथामासादयति। बिभर्ति संक्लेशम्‌। कृच्छमुपयाति। एवमेव 
व्यथितादिश्ब्देषु कर्तर्विशेषणी भूतेषु संपत्तयर्थकेर्धातुथिः- संपद्यते दुःखी] 
जायते क्लिष्टः। भवति दुःखितः। संपद्यते क्लेशभाक्‌। पीडितो भवति। 
संजायते क्लेशभुक्‌। भवति व्यथितः। जायते बाधायुक्‌। निष्पद्यते पीडितः, 


14. हर्षवाचकाः शब्दा यदि दान-उत्पादनार्थकानां धातूनां 
कर्मकारकतां भजन्ते तिं ते धातवः प्रीणनार्थकानां घातूनामर्थं बोधयन्ति। 

मुदमुत्पादयति। हर्षं जनयति। प्रमदं विदधाति। मोदमादधाति। प्रसौति ` 
प्रमदम्‌। आमोदमुद्गमयति। प्रमदं प्रवर्तयति। प्रीतिमाविर्भावयति। निर्माति 
संमदम्‌। आनन्दमुद्‌भावयति। प्रसौति संमदम्‌। प्रकटयति प्रमदम्‌। प्रोदभावयति 
प्रीतिम्‌। सृते सुखम्‌। शर्म निर्माति। 


प्रमदं ददाति। सुखं दिशति। प्रमोदमर्पयति। आनन्दं वितरति। अर्पयति 
प्रीतिम्‌। श्रुदं ददते। दिशति हर्षम्‌। प्रयच्छति प्रीतिम्‌। दधाति मोदम्‌। 
वितरति संमदम्‌। आनन्दमर्पयति। संमद प्रयच्छति। ददाति भोदम्‌। प्रमदमर्पयति। 
दिशत्यानन्दम्‌। यच्छति मुदम्‌। दिशति प्रीतिम्‌। वितरति सुखम्‌। हर्ष- 
यर्पयति। सुखं प्रयच्छति। वितरति प्रमदम्‌। ददात्यानन्दम्‌। धत्तेमुदम्‌। 
जनयति प्रीतिम्‌। संमदमर्पयाति। 


लज्जयति 


15. लज्ञार्थवाचकाः शब्दा यवि कर्मकारकतामुपयन्ति तर्हि 
दान-उत्पादनार्थका अपि धातवो हपणार्थकानां धातूनामर्थं संपादयम्ति। 


लज्जां जनयति। हियतुत्पादयति। प्रसौत्यपत्रपाम्‌। व्रीडाभाविर्मावयति। 
प्रकटयति त्रपाम्‌। आदधाति ब्रीडाम्‌। प्रोदभावयति हियम्‌ जनयत्यपत्रपाम्‌। 
निर्माति मन्दाक्षम्‌। उत्पादयति त्रपाम्‌। ब्रीडामुद्गमयति। लज्जां प्रकटयति। 
प्रवर्तयति त्रपाम्‌। निर्माति हीणताम्‌। सूते हियम्‌। त्रपामुपारोयति। निष्पादयति 
ब्रीडाम्‌। दधाति लज्जाम्‌ वितरति ब्रीडाम्‌। हियमर्पयति। दिशति ब्रीडाम्‌। 
प्रयच्छत्यपत्रपाम्‌। ददाति लज्जाम्‌। त्पामुपार्पयति। हियं दिशति। वितरति 
लज्जाम्‌। ददतेऽपत्रपाम्‌। प्रदिशति हियम्‌। यडामर्पयति। प्रयच्छति हियम्‌। 
प्रददाति ब्रीडाम्‌। उद्धावयति त्पाम्‌। जनयति हियम्‌। 


विस्मापयति 


16. एवमेव विस्मयवायकाः शब्दा यदि कर्मतां भजन्ते तर्हिं 
दान-उत्पादनार्थका अपि धातवो विस्मापनार्थानां धातूनामर्थं प्रत्याययन्ति। 


विस्मयमुत्पादयति। जनयत्याश्चार्यम्‌। प्रस्तौति विस्मयम्‌। आश्चर्यमु- 
पारोहयति। प्रकस्टयत्याश्चर्यम्‌। निर्माति विस्मयम्‌। संजनयति चित्रम्‌। 

विस्मयमुद्गमयति। विस्मयमाविर्भावयति। सूते विस्मयम्‌। ददात्याश्चर्यम्‌। 
वितरति विस्मयम्‌। दिशत्याश्चर्यम्‌। प्रयच्छति विस्मयम्‌। विस्मयमर्पयति। 
प्रददाति चित्रताम्‌। प्रदिशति विस्मयम्‌। अद्धुतमुद्धावयति। वितनोति विस्मयम्‌ 
वितरति चित्रताम्‌। वर्तयति विस्मयम्‌। संददाति विस्मयम्‌। आश्चर्यमर्पयति। 
सृजति विस्मयम्‌। प्रयच्छति चित्रम्‌। आश्चर्यमुद्गमयति। सृजत्याश्चर्यम्‌। 
दधाति विस्मयम्‌। संजनयति चित्रम्‌। विश्राणयति विस्मयम्‌। प्रसोत्याश्चर्यम्‌। 


व्यथयति 


17. एवमेव वेदनावायि शब्देषु कर्मतां गतेषु दानोत्पादनार्थका 
धातवः पीडनार्थकानां धातूनां प्रयोजनं साधयन्ति- 


संजनयति व्यथाम्‌। उत्पादयति पीडाम्‌। प्रसूते व्यथाम्‌। सृजति 
वेदनाम्‌। दधाति व्यथाम्‌। जनयति वेदनाम्‌। व्यथामुद्गमयति। निमि 
पीडाम्‌। वितनोति वेदनाम्‌। प्रवर्तयति पीडाम्‌। दःखमुद्धावयति। 
व्यथामाविर्भावयति। सौति दुःखम्‌ उत्पादयति वेदनाम्‌। क्लेशमाविर्भावयति। 
संजनयति बाधाम्‌। प्रसौति संक्लेशम्‌ बाधामुत्पादयति। उद्भावयति क्लेशम्‌। 
निर्माति वेदनाम्‌। सृजति व्यथाम्‌। प्रणयति पीडाम्‌। प्रवर्तयति दुःखम्‌ 
व्यथामादधाति। प्रकरोति संक्लेशम्‌। ददाति दुःखम्‌। दिशति क्लेशम्‌। 
प्रयच्छति कृच्छम्‌। सृजति कष्टम्‌। जनयति दुःखम्‌{ वितरति वेदनाम्‌। 
प्रयच्छति पीडाम्‌) प्रसृते यातनाम्‌। विश्राणयति वेदनाम्‌। धत्ते कष्टम्‌। 
दधति वेदनाम्‌। कृच्छमर्पयति। उत्सृजति यातनाम्‌। वितरति कृष्टम्‌। 
दधाति यातनाम्‌। प्रसोति पीडाम्‌। वितरति व्यथाम्‌। प्रददाति पीडाम्‌ 
जनयति कृच्छरम्‌। दिशति दुःखम्‌। कष्टमुद्धावयति। 


तुलयति 
18. ओपम्य-उपमिति-तुला-तुलना-साम्य-उपमानादिशब्दसमूहे 
कर्मकारकतां गते सति पूर्वनिर्दिंष्टैः आदान-गमन-आगमन-सेवा- 
प्राप्ति-धारणाद्यर्थकेरपि धातुधिः तुलनार्थकानां धातूनामर्थः सम्यक्तया 
प्रतीयते- 

साम्यं दधाति। सादुश्यमासादयति। उपमामुपयाति। तुलनां विन्दति। 
सादृश्यमधियोहति। साम्यमायाति। तुलनां लभते। प्रतिमां प्रपद्यते। तुलां 
गच्छति। उपमामुपेति। तुलां धत्ते। दधाति सादृश्यम्‌। भजति साम्यम्‌। धरति 
तुलाम्‌। समेति समताम्‌। व्रजति सादृश्यम्‌। गच्छति साम्यम्‌। दधात्युपमाम्‌। 
श्रयति साम्यम्‌। प्रपद्यते तुलनाम्‌। बिभर्ति तुलाम्‌। चुम्बति समताम्‌ 
दधात्यौपम्यम्‌। अधिगच्छति समानताम्‌। वहति सादृश्यम्‌। उपमामश्नुते। 
विन्दति तुलाम्‌। कलयति तुलनाम्‌। तुलामादत्ते। बिभर्ति सद्‌ शताम्‌। 
तुलनामूरीकरोति। साम्यमवाप्नोति। तुलामालिङ्खति। उपमामभिपद्यते। 
तुलामालम्बते। उपमितिमुपारोहति। उपमामुपगच्छति। भजते तुलाम्‌। साम्यमेति। 
प्रयाति प्रातिनिध्यम्‌। दधाति सदृशताम्‌। भजति समभावम्‌। तुलामवाप्नोति। 
प्रतिपद्यते तुलनाम्‌। अयति तुलनाम्‌। यथा-वाणी सुधासाम्यं दधाति। वाक्‌ 
सुधासादुश्यमासादयति। वाणी पीयूषोपमामुपयाति। सुभाषितं सुधया तुलनां 
विन्दति। सूक्तिः सुधासादुश्यमधिरोहति। सतामुपदेशः सुधासाम्यमायाति। 
इत्यादिकमुदाहरणं कोविदैरजञ्जसा संपादयितुं शक्यम्‌। 


19. कवयो मेत्री-सौहदादिशब्दैरपि तमिममर्थ निबध्नीयुः- 


सौहार्दं दधाति! मैत्रीं कलयति। सौहदं संपादयति। स्नेहमासादयति। ` 
सोहदमाधत्ते। स्नेहमधिरोहति। प्रीतिमुपयाति। प्रणयं प्रतियाति। सख्यमाबध्नाति। 


स्नेह घटयति। मैत्रीं निर्माति। सख्यमुपकल्पयति। प्रीतिं प्रयाति। सोहदमूरी- 
करोति। प्रतिपद्यते प्रणयम्‌। दधाति सख्यम्‌। सौहार्दमधिगच्छति। मत्रीमुपारोहति। 
विन्दति वयस्यताम्‌। दधाति सौहदम्‌। व्रजति सख्यम्‌। समधिगच्छति 
सब्रह्मचारिताम्‌। समेति सौहार्दम्‌। उपेति प्रणयम्‌। बिभर्ति मेत्रीम्‌। दधाति 
सतीर्थ्यताम्‌। वयस्यतां व्रजति। स्नेहमश्नुते। प्रेम प्रतिपद्यते। वहति 
वयस्यभावम्‌। शीलयति सौहार्दम्‌। भजति प्रणयम्‌। प्रणयमयति। कलयति 
सोहदम्‌। प्रणयमुपयाति। मेत्रीमधियाति। प्रेम संपादयति! स्नेहमयते। मैत्रीमश्नुते। 
विभर्ति सब्रह्मचारिताम्‌। संयाति सौहार्दम्‌। प्रीतिमुपैति! प्रणयमादत्ते। 
प्रणयमुपारोहति। धरति वयस्यभावम्‌। सख्यमधिगच्छति। संयाति सतीर्थ्यताम्‌। 
स्नेहमाबिभर्ति। मेत्रीमङ्गौकरोति। सौहार्दं कलयति। आचुम्बति सब्रह्मचारिताम्‌। 
सौहदं धत्ते। प्रणयमाबध्नाति। 


् ॥ ५ 

यथा-दधाति सुधया सौहार्दं वाणी। कलयति सुधया मैत्रीं भारती। 
सूक्तिः सुधायाः सौहार्दं संपादयति। वचनं पीयूषेण प्रणयं प्रतिपद्यते। भारती 
अमृतेन सख्यमाबध्नाति। भारती बिभर्ति सुधासतब्रह्मचारिताम्‌। सूक्तिरमृतेन 
सौहदमाकलयति। सतामुपदेशः सुधया स्नेहमानध्नाति। सुभाषितानि 
समधिवहन्ति सुधायाः सतीर्थ्यताम्‌। कविसूक्तिः पीयूषेण प्रणयंप्रति पद्यते। 
सूक्तिरमृतेन विन्दति बन्धुभावम्‌। कविवचो मधुना मेत्रीमाघरयति। वनमालिनो 
वदनं वहति विधुना वयस्यभावम्‌। 


20. प्रतिमल्लादिपदैरपि सोऽयमर्थः समभिधीयते सहदयः- 


सुधया प्रतिमल्लतामाबध्नाति कविसुभाषितम्‌। प्रवहति पीयूषेण प्रतिट्न्ितां 
सुभाषितमिदं साधूनाम्‌। दधाति शशलक्ष्मणः प्रतिपक्षतामिदमाननं ते। वदनमिदं ` 
प्रतिपद्यते पटकुरुहस्य प्रतिपक्षताम्‌। परिचुम्बति पार्वणसुधाकरस्य प्रतिपन्थिता- 
माननः मानतनयनायाः। प्रार्थनां कामपूरणे पारिजातप्रतिमल्लतां प्रयाति ते 
करः। प्रत्यर्थिपरिमर्दने पुरन्दरप्रतिभटतामुपेति भूपालोऽयम्‌। कांस्यपात्रे पारद- 
प्रतियोगितामुपयान्ति समराङ्गणे ते तुरङ्कमाः। भुवो भारधारणे भगवतः ` 
प्रतिबन्ध्नाति प्रतिद्रन्ितां बाहुदण्डोयम्‌। 


21. विभ्रम-विलासादिश्लव्दैरपि तुलनार्थमाबध्नन्ति कवयः- 


विभ्रमं बिभर्ति) श्रियमधिगच्छति। शोभामालिङ्खति। श्रियमाचुम्बति। 
कान्तिमुपयाति। लक्ष्मीमालिङ्गति। श्रियमयते। कान्तिमुपैति। विलासमालिङ्कति। 
लक्ष्मीमालम्बते। रुचिमूकरोति। लावण्यमालिङ्गति। सुषमामासादयति। 
द्युतिमधिरोहति। शोभामभियाति। लावण्यमश्नुते। विलासमुपयाति। वहति 
विभ्रमम्‌। रुचिमभिपद्यते। शोभां लभते। विभ्रमं विन्दति। द्युतिमादत्त। 
लावण्यं लभते। श्रियमभिपद्यते। बिभर्ति शोभाम्‌। विन्दति विलासम्‌। 
व्रजति विध्रमम्‌। छविमभियाति। लभते लक्ष्मीम्‌। कछविमभिपद्यते। 
लक्ष्मीमाकलयति। विभ्रममेति। श्रियमुपरोहति। आलिङ्घति शोभाम्‌। व्रजति 
विभ्रमम्‌। श्रियमेति। कान्तिमाविन्दति। विलासमश्नुते। द्युतिमाप्नोति। प्रपद्यते 
सुषमाम्‌। भजति शोभाम्‌। दधाति कान्तिम्‌। प्रयाति लक्ष्मीम्‌। श्रियमद्धी- 
करोति। विलासमालम्बते। शीलयति शोभाम्‌। द्युतिं दधाति। विभ्रममङ्गीकुरुते। 

श्रियमश्नुते। भजति विलासम्‌। रुचिमालिङ्कति। बिभर्ति श्रियम्‌। द्युति 
धरति। रुचिमयते। श्रियमधिरोहति। द्युतिमयते। लक्ष्मीमेति। विलासमभिपद्यते। 
सुषमामापूरयति। विच्छित्तिमभ्येति। कान्तिमाश्रयति। 


यथा-कोर्तिर्विधुविभ्रमं बिभर्ति। यशश्चन्द्रश्रियमधिगच्छति। क्तिः 
शशिशोभामालिङ्कति। कोर्तिश्चन्द्रश्रियमाचुम्बति। कविकीर्तिः कलानिधिकान्ति- 
मुपयाति। यशस्ते शशाद्धःलक्ष्मीमालिङ्गति। कीर्तीं राकापतिकान्तिमुपेति। 
यशश्चन्द्रलक्ष्मीमालम्बते। 


22. गुण-सोभाग्य-महिमादिशब्दसाहाय्येनापि तुलनार्थमभिव्यञ्ज- 
यन्तः कवयो दृश्यन्ते। 


यथा-सौभाग्यमभियाति। गुणमनुगच्छति। महिमानमुपारोहति। सौभाग्यं 
विभर्ति। माहात्म्यमुपयाति। पदवीमुपैति। गुणं शीलयति। भजति सौभाग्यम्‌ 
दधाति माहात्म्यम्‌। गुणमालम्बते। सौभाग्यमाश्रयति। वहति महिमानम्‌। 
गुणमलिङ्कति। पदमाधत्ते। सौभाग्यं लभते। व्रजति महिमानम्‌। शीलयति 
सो भाग्यम्‌। महिमानमभिपद्यते। माहात्म्यमधिविन्दति। गुणमाकलयति। 
महिमानमश्न॒ते। माहात्म्यमाप्नोति। गुणमाचुम्बति। लीलामालिङ्खति। गुणमयते। 
पदमालम्बते। गुणमधिरोहति। माहात्म्यमङ्गीकरोति। सोभाग्यमभिपद्यते। गुणं 
लभते। महिमानमालम्बते। गुणं गृह्णाति। सोभाग्यमेति। महिमानमासादयति। 
सोभाग्यमभिभजते। गुणान्‌ धरति। माहात्म्यमनुरुन्धे। शीलयति लीलाम्‌। 
महिमानमनुगच्छति। वैभवमभ्येति। 


यथा- सूक्तिः सुधासोभाग्यमभियाति। वाणी पीयुषगुणमनुयाति। सुभाषित- 
ममृतमहिमानमुपारोहति। सतामुपदेशः सुधासोभधगं बिभर्ति। अवसरे 
सुभाषितममृतमाहात्म्यमुपयाति। कविसूक्तिः सुधापदवीमुपेति। सुदृढमभ्यस्ता 
विमला कला रत्नरामणीयकमनुशीलयति। साधुवाणी सुधागुणं वहति। 
नीतिभाषितं भजति रसायनसौभाग्यम्‌। कविसूक्तिर्दधाति सुधासारस्यम्‌। 
साधुसंगतिः कलयति पारिजातमहिमानम्‌। | 

23. न केवलं तुलनार्थमेव, निर्जयार्थमपि छकेदन-विध्वंस- 
स्तय-अपनया-र्थकेर्धातुभिरभिव्यञ्जयन्ति कवयः। अर्थगुप्फनलालित्याय 
अत्रापि विभ्रमविलासादिश्ब्दाः कर्मकारकताम्‌, निर्जतव्यः प्रतिद्रन्द्री 
च संबन्धितां धारयति। यथा- 


विभ्रममपनयति। विलासमज्जासयति। शोभामवमृद्नाति। श्रियमाचूर्णयति। 
कान्तिमाहन्ति। लक्ष्मीं लुम्पति। शोभां शकलयति। सुषमां समापयति। 
छविमाच्छिनत्ति। द्युतिमवदारयति। रुचिमवचूर्णयति। विभ्रमं भिनत्ति। लावण्यं 
लुनाति। कान्ति कृणत्ति। द्युति दमयति। लक्ष्मी लुनाति। रुचिमाचामति। 
कृन्तति कान्तिम्‌। श्रियं मुष्णाति। लावण्यं लुण्ठति। द्युतिं दलयति। क्षुन्ति 
लक्षमीम्‌। कान्तिमिपनयति। निर्दलयति श्रियम्‌। विलासमुन्मृलयति। मथ्नाति 
लक्ष्मीम्‌। विध्वंसते विलासम्‌। रुचिं चोरयति। द्रह्यति द्युतिम्‌। सुषमामवमृद्नाति। 
अपहरति कान्तिम्‌। मुकुलयति लक्ष्मीम्‌। प्लोषयति लावण्यम्‌। विलासमुद्ा- 
सयति। मर्दयति विभ्रमम्‌। शमयति शोभाम्‌। निर्मूलयति लावण्यम्‌। हिनस्ति 
मनोरमताम्‌। शृणाति शोभाम्‌। विहन्ति विलासम्‌। रुचिमपनयति। संहरति 
कान्तिम्‌। विभ्रममवचूर्णयति। खण्डयति लावण्यम्‌। विध्वंसते कान्तिम्‌ 
निवर्तयति शोभाम्‌। विलासमुन्मर्दयति। धुनोति कान्तिम्‌। दलयति लक्ष्मीम्‌ 
अपनयति लावण्यम्‌। मुष्णाति रुचिम्‌। विहन्ति विभ्रमम्‌। अपकर्षति 
शोभाम्‌। विदारयति द्युतिम्‌। विडम्बयति सुन्दरताम्‌। धिक्करोति रुचिम्‌। 
भिनन्ति शोभाम्‌। 


यथा-सुधाविभ्रममपनयति ते वाणी। सुधाविलासमुज्जासयति ते सुभाषितम्‌ 
कविसूक्तिः सुधाश्रियमाचूर्णयति। चरणस्ते लुण्ठति लक्ष्मीं कमलानाम्‌। 
सतामुपदेशः शमयति शोभां सुधायाः। हस्तस्ते शकलयति शोभां किसलयस्य। 
मुखं ते शमयति शोभां शशाद्धस्य। साधुसुभाषितं सुधाविभ्रमं भिनत्ति। 
मुखलक्ष्मीस्ते कमलविलासमुन्मूलयति। मुखमाधुर्यं ते शकलयति शशाद्भशोभाम्‌। 


24. कर्मीभूतानां-गुण-सोभाग्य-महिमादिशव्वानां साहाय्येनापि 
तमिम- मर्थमाबध्नन्ि सत्कवयः .......-.- सुधागुणानवमृद्नाति सुभाषितं 
कवीनाम्‌। सतां सूक्तिः समापयति सुषमां सुधायाः। समये समीरिता 

सूक्तिः संहरति सौभाग्यं सुधायाः। सुरभारतीयममृतमहिमानमामर्दयति। धीरता 
ते जलधिमाहात्म्यमुद्रासयति। मुखं ते मुष्णाति महिमानं मृगाद्धस्य। सुकविसूक्तिः 
संमथ्नाति गुणानमृतस्य। हस्तस्ते लङघयति लीलां कल्पतरोः। वाणी ते 
पिनष्टि पीयूषगुणान्‌। सुभाषितं ते शमयति सौभाग्यममृतस्य। मुखं ते 
शकलयति सौभगं शशाद्धस्य। पाणिस्ते व्यपोहति लीलां पल्लवस्य। दमयति 
महिमानम्बुराशेस्तवाऽगाधगाम्भीर्यम्‌। मुद्रयति महिमानमम्बुनिधेस्ते गुरु गाम्भीर्यम्‌ 
लुण्ठति लीलां नीलाम्बुजयोस्ते नयनयुगलम्‌। तिरोदधाति सुधामाहात्म्यमिदं 
साधुजनसुभाषितम्‌। व्यपनयति वदान्यस्ते बाहूर्वेभवं देवतयेः। 


24. कर्मीभूतैः कीर्तिवाचकेर्दर्पपययिश्चापि शब्दैस्तमेनमर्थमभिव्य- 
उ्जयन्ति कविता-कोविदाः- 


दर्पमपहन्ति। गर्वं खर्वयति। अभिमानमपनयति। अहकारमुन्मूलयति। 
मानमवमर्दयति। मदमुपमृद्नाति। ग्व॑मुच्छिनत्ति। दर्पं ध्वसयति। मानं मुष्णाति। 
मदमपहरति। दर्पमाहन्ति। मदमवचूर्णयति। गर्वमवदारयति। हिनस्त्यहद्कारम्‌। 
दलयति दर्पम्‌। कृणत्ति मानम्‌। संहरति दर्पम्‌। चूर्णयति चित्तोद्रेकम्‌। 
मर्दयति मदम्‌। मानमुत्सारयति। मदमपोहति। अवलेपं लुम्पति। मानमवदारयति। 
गर्वमपनयति। दर्पमपसारयति। लुनात्यवलेपम्‌। हरत्यहकारम्‌। शकलयत्य- 
वलेपम्‌। अभिमानमपहरति। खण्डयति चिततोद्रेकम्‌। दूरयति दर्पम्‌। अहंकारमु- 
पमर्दयति। निवर्हयति गर्वम्‌। सूदयति दर्पम्‌। उन्मूलयत्यवलेपम्‌। भिनत्त्य- 
भिमानम्‌। आहरत्यहकारम्‌। शकलयति मानम्‌। अवमध्नाति दर्पम्‌ भदमव- 
सूदयति। गर्वमवलुण्ठति। अहकारमुत्सारयति। कर्ति कृणत्ति। यशो लुम्पति। 
कौर्तिमुत्सारयति। यशः शमयति। कौर्तिं कृन्तति। यशो हिनस्ति। कीर्तिं 
मुष्णाति। यणः क्षिणोति। कोर्तिमपहरति। यशः संहरति। कर्तिमाच्छिनत्ति। 
यशो लुम्पति। अवलेपमपनयति। 


यथा--उदन्वतो दर्पमपहन्ति ते गाम्भीर्यम्‌। सुधागं्व खर्वयति ते 
वचोमाधुर्यम्‌। वदान्यताभिमानमपनयसि कल्पतरौ ः। रतिपतेरहद्भुारमुन्मूलयसि 
सोन्दर्येण। मानमवमर्दयसि मृगाङ्कस्य मुखशोभया। सुधामदमुपमृद्‌नाति ते 
वचोमधुरिमा। गिरेरपि गर्वमुच्छिनत्ति ते गाम्भीर्यम्‌। सुधादर्पं॑ध्वंसयति 
सुभाषितम्‌) म्रगाङ्कमानं मुष्णाति ते मुखमाधुर्यम्‌। मदन-मदमपोहति ते 

सौन्दर्यम्‌! अवलेपं लुम्पसि जलधेरधीरतया। सूदयति दर्पं सुधायाः साधुभाषितम्‌। 
सुरपतेरहकारमुत्सारयसि निजानुभावेन। 


26. अतिक्रमण-प्रतिषेध-निमीलन-निन्दाद्यर्थकेरपि धातुभिर्निर्ज- 
यार्थ निबध्नन्ति कवि-कोविदाः कर्तिरतिक्रामति कूमुदकान्तिम्‌। 
कोर्तिरतिशेते शणशाद्धशोभाम्‌। कौर्तिराक्षिपति शशाङ्क सुषमाम्‌। वाणी ते विलङ्घते 
पीयूषम्‌। कविसूक्तिराक्षिपति द्राक्षामाधुर्यम्‌। वाक्‌ प्रवाहस्ते अत्येति 
सुरसरिद्धाराम्‌। यशस्ते विलड्‌घयति कलानिधिम्‌। उपदेशः सतामतिशेते 
पीयूषम्‌। सुरभारतीयमत्येति सुधाधाराम्‌। यशस्ते शशधरशोभामतिशेते। 
कौर्तिरतियाति राकापतिम्‌। सुकविसूक्तिरत्येति सुधाम्‌। यशस्तव लङ्घयति 
कलानिधिम्‌। सुरसरस्वतीयमतिक्रामति पीयूषम्‌। सतां संगतिरत्येति कल्पलताम्‌। 
संपदियमुल्लङःघयति कबेरविभवम्‌। सतामुपदेशः प्रत्यादिशति पीयूषम्‌। 
कोर्तिस्ते निरुणद्धि सुधाकरम्‌। वाणीयमपाकरोति पीयृषम्‌। यशस्ते निराकरोति 
निशानाथम्‌। सूक्तिस्ते प्रत्याख्याति पीयूषम्‌। कोर्तिरियं नियन्त्रयति निशाकरम्‌। 
साधुभाषितमपाकरोति क्षपाकरम्‌। कीर्तिस्ते निमीलयति निशाकरम्‌। दानकरः 
करस्ते संकोचयति कल्पपादपम्‌। मुखं ते मुद्रयति मृणालम्‌। मधुरमिदमाननं 
ते मुकुलयति कमलम्‌। मुखं ते निन्दति निशानाथम्‌। सुकविसुभाषितमपवदति 
पीयूषम्‌! साधूसूक्तिर्जुगुप्सते सुधाम्‌। कौर्तिरियमाक्षिपति चन्द्रमसम्‌। मुखमिद- 
मपवदति सुधाकरम्‌। 


27. कविमार्गे वर्जन-तर्जन-व्यर्थीकरण-हसन-लन्जितीकरणा- 
दीन्यपि विजयार्थेऽन्तर्भवन्ति। अतो वर्जनाद्यर्थकैर्धातुभिरपि निर्जयार्थं 
प्रकटयन्तः कवयः प्रक्ष्यन्ते। एतत्प्रयोगस्य दिगृदर्छनं यथा- 


वर्जयसि सुधां निजवचोमाधुर्यण। हसति ते करः कल्पपादपम्‌। व्यर्थयसि 
पीयूषं निजसुभाषितेन। लज्जयति ते कोर्तीं राकासुधानिधिम्‌। तर्जयति 
पूर्णिमाशशाङ्ः ते कीर्तिः। कीर्तिविभा ते तिरोदधाति शारदसुधाकरम्‌। लज्जयति 
कल्पपादपं भूपते ते करः। हससि पयोनिधिं निजगाम्भीर्येण। व्यर्थयति सुधां 
साधुभाषितम्‌। तर्जयति दन्तद्युतिस्ते कूमुदकान्तिम्‌। भर्त्सयति भानुमन्तं 
ज्ञानविद्योतः। लघयति कलाधरं ते यशः। लज्जयति सुधामिमां कविसुभाषितम्‌। 
गलहस्तयति द्राक्षां ते वचोमाधुर्यम्‌। नमयसि निशाकरं निजयशःशणोभया। 
अधरयति सुधामिद ते साधुभाषितम्‌। हेपयसि कर्णमपि निजवदान्यतया। 


८५४ भट्टश्रीमथुरानाथस्य काव्यशास्त्रीयनिबन्धाः 


` भर्त्सयसि भीममपि पराक्रमेण। विफलयति दानशौण्डस्ते करः कल्पपादपम्‌। 
वर्जयसि वीरतया विक्रमादित्यमपि। निम्नयसि निजचारिव्येण नलभूपतिमपि। 
तृणीकरोषि कर्णमपि दातृतया। अवहेलयसि हिमालयमपि धीरतया। कदर्थयति 
कर्णमपि दानकरस्ते करः। अवधीरयति धीरता ते हेमाचलमपि। निराकरोति 
करोयं ते कल्पपादपमपि। वदान्यतया नीचैः करोषि कर्णादीनपि। त्रपयसि 
वाचस्पतिमपि मतिवैभवेन। हसति हिमांशुमपि यशस्ते। न्यञ्चयति काञ्चनाऽच- 
लमपि धैर्य ते। तर्जयति वीरसिंहनादस्ते जलधरध्वानमपि। 


28. कविवर्णनायां शामनार्थः पानार्थकैः स्तेयार्थकेश्चापि धातुभिर- 
भिद्योत्यमानः साहित्यसीमनि समवाप्यते। एतस्य दिग्दरछनं यथा- 


तरद्ध मारुतोऽयमाचामति मुखकमले ते स्वेदलदं सुन्दरि। प्रपिषति 
पवनः प्रस्वेदलवं लोलाक्षि। कालिन्दीमन्दमारुतोऽयमाचामति श्रमसलिलमिन्दी- 
वरनयने!। मुष्णाति मधुमासोऽयमधुना धीरतां मम। मुष्णाति शत्रूणां 
शोर्योष्माणमियं ते क्रूरा कृपाणलता। लुण्ठति शत्रूणां धेर्यमयं चपलघ्न्दरहासः। 
द्विषामुत्साहमापिबति पारस्वधोऽयं मे। मुष्णाति मलयपवनः पथिकानां धेर्यमत्र 
मधो। चोरयति चपलनयने चन्द्रमसो मनोरमतामिदमाननं ते। बलाल्लुण्ठति 
कद्भुःल्लि-पल्लवानां लालित्यमयं ते मनोहरः करः।॥' 


29. लोकसंकेतप्रवाहमेवाऽनुवर्तमानानां वैयाकरणादिप्रमुखाना- 
मन्यान्यभाषावेक्ञानिकानामपेक्षया कवीनां भाषा काञ्चिदलंकार-द्माङ्का- 
रिणीमेव सरणीमनुवर्तमाना निसर्गतः समवाप्यते। ते हि निवासार्थ- 
कधातूनां स्थलेऽपि अवसरमाहात्प्यात्‌ नृत्य-विश्राम- क्रीडनाद्यर्थकेरपि 
धातुभिरुपनिबध्नन्ति निजवक्तव्यम्‌। 


यथा- नृत्यति भगवती लक्ष्मीरङ्णेषु चरित्रवताम्‌। विश्राम्यति कल्पलता 
दानरसवर्षिणि भवत्करे। क्रीडति कमलालया कवीनामावासेषु भवत्प्रभावात्‌। 
विलसति रसनाग्रे सरस्वती साम्प्रतम्‌। नृत्यति निकेतने कमलालया 
भवद्वरदानात्‌। सुखं विश्राम्यति लक्ष्मीर्भवनेऽस्मिन्‌ भवतः इन्दिराऽसौ 
नृत्यति मन्दिराऽन्तर्व्यवसायिनाम्‌। विश्राम्यति भगवती भारती भवद्रदनान्तः। 


1. कद्धल्लिरशोकः। 


सर्जनकौशले शब्दगुम्फनविधावैविध्यम्‌ ५५ 


विहरति वणिजामावासे सेयमिन्दिरा संप्रति। सुखेन खेलसि वणिजामद्गणेषु 
मातः कमलालये। त्वदुरसि रसाद्विश्राम्यति भगवती सेयं सरस्वती। नृत्यति 
निलयेषु लक्ष्मीरियं पश्चिमदिगूदेशे। नृत्यति भगवतो भकव्तिर्भवतो हदयाङ्कणे! 
सुखं विश्राम्यति राष्ट तव भगवान्धर्मः। क्रौडति कलिर्वाक्कौलानां वागूविलासे। 


30. गुम्फनीयस्य निजविषयस्य परिष्कारार्थ, महनीयस्य कस्यचि- 
द्र्णनीयस्यादरदर्शनाय च अन्यार्थकधातूनां स्थाने अन्यार्थधातूनां प्रयोगः 
प्रायः प्रसिध्यति कविगोष्ट्याम्‌। 


यथा-आगमनविषये प्रायः प्रोच्यते प्रतिभावद्धिः “ भाव! विभूषय मे 
भवनं क्षणं चरणार्पणेन। कृतार्थय कुटीरं मे कियतेचित्‌ कालाय। सनाथीकुरु 
मे सदनं सम्प्रति। पवित्रय मे प्रकोष्ठकः पादार्पणेन। पुनीहि दीनगृहं देव 
ममाऽऽवासमपि साम्प्रतं कृतार्थीकुरु।! दासनिवासमिमं पावय प्रभो। नाथ! 
सनाथय निवासमिमं दासस्य। मण्डय ममाऽऽवासं सम्प्रति सुरपते! अलङःकुरु 
कूटीरमिम दासस्य। देव}! दीननिवासं संभूषय साम्प्रतम्‌।” इत्यादि 
दिङ्मात्रमिदं प्रदर्शयेदन्यानपि पथः, 


शास््रीया निबन्धाः 
रसस्वरूपं विभिन्ना रससिद्धान्ताञ्च 


अयं मनुष्यो यदाऽस्मिन्‌ संसारे उत्पद्यते तदा शरीरेण साकम्‌ अस्य 
अन्तःकरणमपि समुत्पद्यते! ततश्च हदयसहितः सोऽयं मनुष्यो 
नानाभावाननुभवति। कदाचित्‌ कनचित्सह प्रीतिं करोति, कदाचित्‌ कस्यचन 
वस्तुनो नाशे शोकमनुभवति, कदाचिच्च कस्यचन वस्तुनो लाभाय वीरतां 
प्रदर्शयन्‌ उद्यमेऽस्मिन्‌ उत्साहमनुभवति। एतेषां रति-शोक-उत्साहादीनां 
भावानां संस्कारास्तस्य मनुष्यस्य हदये वासनारूपेण अङ्किता भवन्ति। एते 
हि चित्तवृत्तिरूपा मनोभावाः साहित्ये स्थूलगणनया ' त्रयसिशत्‌' परिगणिताः। 
यद्यपि-' मात्सर्य-उद्रेग-ईर्ष्या-विवेक-विनयादयः अन्येऽपि भावाः सन्ति, 
ये तत्तस्थलेषु प्रायः सर्वैरेव जनैरनुभूयन्ते। किन्तु अन्ये ते सर्वे भावा 
भरतमुनिपरिगणितेषु एष्वेव भावेषु अन्तर्भवन्ति। यथा- मात्सर्यम्‌ असूयायाम्‌, 
उद्वेगः त्रासे, ईर्ष्या अमर्ष, विवेकः मतौ, विनयो लज्जायामन्तर्भवितु 
शक्नोति। ततश्च मुनिवचनानुरोधात्‌ प्रमुख-प्रमुखा इमे त्रयस्त्रिशदेव भावाः 
साहित्ये परिगण्यन्ते। 


एतेषु त्रयस्तरिशद्भावेषु रति-हास-शोकादयः अष्टौ भावाः प्रमुखाः 
सन्ति, ये हि तथा प्रबलाः, सन्ति, यत्‌ विरुद्धैः अविरुद्धेश्चापि 
अन्यान्यैभविरभिभूता न भवन्ति। एतेषां प्रभावो हदयात्सहसा नाऽपगच्छति। 
अतएव एते अष्टौ भावाः स्थायिभावा इत्युच्यन्ते। केषांचिन्मते नाट्ये 
अनभिनीयमानोऽपि नवमः एको निर्बेदोऽप्यस्ति स्थायिभावः। एते रति-हासाद्या 
नवभावा मनुष्यस्य हदयपटले वासनारूपेण सुस्थिरतया स्थिता भवन्ति। 
स्वानुकूलां स्थितिं प्राप्य एते समये-समये जागृता भवन्ति। यथा मार्गे 
गच्छतामस्माकः यदि कश्चिद्‌ वृथैव आक्रोशम्‌ आघातादिकं वा करोति, 
तर्हिं वासनारूपेण स्थितः स क्रोधो जागरूको भवति। एते वासनारूपेण 


रसस्वरूपं विभिन्ना रससिद्धान्ताश्च ८५७. 


स्थिता रत्यादयः स्थायिभावा यदा स्वतः प्रकाशमानेन आत्मनः स्वरूपेण 
आत्मानन्देन सह अनुभूयमानाः [अर्थात्‌ स्थायिभावोऽपि आस्वादगोचरो 
भवति, तथा आत्मानन्दोऽपि] भवन्ति तदा साहित्ये परिभाषितस्य रसस्य 
रूपे परिणमन्ति। 


` सत्‌-चित्‌- आनन्देति" आत्मनः स्वरूपं सर्वतः प्रख्यातम्‌। एषु आत्मनः 
प्रधानं रूपम्‌ आनन्दः अज्ञानकृतेन आवरणेन आच्छादितस्तिष्ठति। यावत्कालं 
च आत्मनः स्वरूपस्य आनन्दस्य, रति-हासादिभिः स्थायिभावः सह 
एककाले अनुभवगोचरता न भवति तावद्‌ वासनारूपाणां रत्यादीनामनुभवो 
न भवति। ततश्च साहित्यशास्त्रे स्वीकृतेन विभाव-अनुभाव-संचारिणां 
संयोगेन (अभिव्यज्ञनाख्येन व्यापारेण) तत्‌ अज्ञानकृतमावरणं दूरे भवति। 
तत्प्रभावेण आत्मानन्दाऽनुभवकर्तुः ' परिमितप्रमातृभावः' (अल्पज्ञता) 
विनश्यति। सासारिको भेदभावश्च विलुप्यते। ततश्च तन्मयीभूतः सः 
अनुभवकर्ता आत्मानन्दसहितस्य रति-हासादिरूपस्य स्थायिभावस्य अनुभवं 
करोति। आत्मानन्देन सह अनुभूयमानः स स्थायिभाव एव साहित्यशास्त्र 
“रसः” इत्याख्यायते 


विभाव-अनुभावादयः 


रति-हास-शोकादेः स्थायिभावस्य कारणानि साहित्येऽस्मिन्‌ * विभाव ' 
पदेन उच्यन्ते। कारणं द्विविधम्‌, आलम्बनम्‌ उदीपनं च। यथा शृङ्गाररसे-रति- 
रूपस्य स्थायिभावस्य उत्पादिका शकुन्तला आलम्बनकारणम्‌, चन्द्रोदय- 
वसन्त-उद्यानादीनि उद्दीपनकारणम्‌। रतेः अनुभवकर्तुः दुष्यन्तस्य 
विरहचेष्टादीनि कार्याणि अनुभावाः। तथा रतिरूपेण स्थायिभावेन सह 
स्वप्रेमपात्रस्य (शकून्तलादेः) प्राप्त्यर्थ क्रियमाणाः (अनुभूयामानाः नाट्ये 
प्रस्तूयमाना वा) चिन्ता-त्रीडा-विषादादयः सहकारिणः व्यभिचारि (संचारि) 
शब्देनोच्यन्ते। 


कोऽसौ रस इति प्राकृतिकगवेषणा 


इदमत्र तत्त्वं यत्‌-"रसो' यथा श्रव्यकाव्ये अनुभूयते तथेव दुश्य- 
काव्येऽपीति वास्तवी परिस्थितिः। किन्तु दृश्यकाव्ये (नाटकादिरूपकेषु) 


५८ भर्टश्रीमथुरानाथस्य काव्यशास्त्रीयनिबन्धाः ` 


नायक-नायिका-विदूषकादीनां पात्राणां द्वारा कथानकस्य स्वसमक्षम्‌ 
अभिनीयमानतया, काव्यस्य समग्रं चरित्रं चक्षुषोरग्रे स्पष्टमुपस्थितं भवति 
ततश्च तदिद प्रत्यक्षीकूर्वतः साधारणस्यापि जनस्य रसानुभवः स्पष्टतया 
प्रतीतिगम्यो भवति। श्रव्यकाव्ये तु नायक-नायिकादीनां सर्वापि चरित्रसामग्री 
कवलं मानसी (आन्तरिकौ) भवति, न चक्षर्गम्या। तत्र हि निर्मलान्तःकरणा 
बुद्धिमन्त एव तत्त्वग्रहणे समर्था भवन्ति। ततश्च सर्वबोध्यरूपेण रसस्य 
स्वरूपं हदङ्गमं कारयितुं दुश्यकाव्यमवलम्ब्यैव रसविषयकविवेचनमत्र 
कृतम्‌। ततश्च नाटके (दृश्यकाव्ये) येन वस्तुना आनन्दः प्राप्यते सः 
“रस्यते आस्वाद्यते असौ रसः" इति व्युत्पत्त्या दृश्यकाव्यस्य आत्मभूतः 
जीवानुभूतः रसः, 


१- तत्र "कोऽसौ रसः" इति प्राकृतिकरूपेण प्रथमगवेषणायाम्‌-यदा ` 
वयं नाटक पश्यामस्तदा अभिनयं कूर्वन्तं नर दृष्टवा, अस्माक प्रेमालम्बनस्य 
[तत्‌ सखी वा स्यात्पुरुषो वा] स्मरणं भवति। वारं वारं च नाटके नटेन 
कृतात्‌ अभिनयात्‌ तस्यैव अस्मत्प्रेमालम्बनस्य अनुसंधान, स्मरणं भवति। 
तादृशेन स्मरणेन चेतसि आनन्दस्याविर्भावो भवति। अतएव रति-हासदेः 
[ अमर्षस्य, उत्साहादर्वा] आलम्बनरूपः स विभाव एव आनन्दरूपत्वाद्‌ 
'रसः' इति प्राधमिकदशायां “ भाव्यमानो चिभाव एव रसः” इति 
रससप्रदायस्याविर्भावः। 


२-यदि आलम्बनविभाव एव आनन्ददायकः स्यात्तर्हि अभिनयरहित- 
दशायाम्‌ [अर्थात्‌ यदा स नटः दुष्यन्तादेरभिनयं न करोति, किन्तु 
गृहकार्यलग्नः, पठने वा व्यापृतः] तदा तं दुष्ट्वा अस्माकं न तादृश 
आनन्दोद्रमः। किन्तु यदा स दुष्यन्तादर्वेष-भूषा-चेष्टादिकं करोति, 
तदेवाऽऽनन्दाऽवाप्तिः। ततश्च विचारपरम्पररया लोकैः स्थिरीकृतं यत्‌-“ वारं 
वारं भाव्यमानाः आलम्बनस्य चेष्टाः [अनुभावाः], अर्थात्‌ अङ्गानां विक्षेपणम्‌, 
मुखादेर्नानापरिस्थितयः एव आनन्दजनकत्वात्‌ रसरूपाः। 


३- पूर्वम्‌ उक्तवानस्मि यत्‌- साहित्ये यथा यथा गम्भीरमालोचनं क्रियते 
तथा तथा तादुशगभीराऽलोचनेन आनन्दाऽ वाप्तिर्भवति। 


रसस्वरूप विभिन्ना रससिद्धान्ताश्च ५ ९ 


एतदनुसारं विभावस्य-अनुभावस्य विचारोत्तरमपि निगृद्े विचारे कृते 
आनन्दाऽवाप्तेर्मूलं न वास्तवतया प्राप्तम्‌। यतो हि कौदृशोऽपि चतुरो नटः 
पर्याप्ताः (पूर्णाः) शरीरचेष्टाः, नानाविधान्‌ मुखविकारांश्च दर्शयेत्‌ किन्तु 
येषां दुष्यन्तादीनां अभिनयं नटः करोति, तेषामन्तःकरणस्य चित्रं यदि 
दर्शकाना समक्षे न स चित्रयितुं प्रभवेत्‌ तर्हिं अनुभाव [चेष्टा] सहस्रेणापि 
दर्शकानां न आनन्दोद्‌भवः। किन्तु यदि यत्किञ्चिचेष्टयाऽपि प्रकृतस्य 
दुष्यन्तादेश्चित्तवृत्ति चित्रयितुं स समर्थो भवेत्‌ [ अर्थात्‌ लोकानां समक्षं 
स्पष्टमिदं प्रतीतं भवेद्‌ यत्‌ शक्ुन्तलाविरहे दुष्यन्तः एवं विकलः, 
एवमुत्कण्ठितः, एवं संतप्तश्चाऽभवत्‌] तदेव दर्शकानामानन्दः। ततश्च-“ पुनः 
पुनरनुसंधीयमानः (भाव्यमानः) सच्ारी एव रसः” इति समभूततत्वाऽऽविर्भावः। 


एतदनन्तरं पुनस्तत्त्वालोचनं सीहत्येऽस्मिन्‌ प्रवृत्तम्‌। तथा कृते सति 
दृष्टं यत्‌- कस्मिश्चित्‌ अभिनये विभाव-अनुभाव-संचारिषु सर्वेषु यथावत्‌ 
वर्तमानेष्वपि आनन्दाविर्भावो न भवति। किन्तु कूत्रचिद्‌ विभावेनैव, 
कत्रचित्‌ अनुभावेन, क्वचित्तु संचारिणेव आनन्दोदरमो भवति। एतदुपरि 
गूढविचारे कृते निर्धारितं यत्‌ याणां मध्ये विभावः, अनुभावः, सञ्चारी वा 
य: कश्चित्‌ . चमत्कारकारी, लोकानामानन्दजनको भवति, स एव 
आनन्दोत्पादकत्वाद्‌ 'रस' रूपो भवति। यदि तु एकोऽपि चमत्कारकारी न 
स्यात्तं कोऽपि रसरूपतया न परिणमते। 


एतदनन्तरं भाव-संचारिभावानामपि शनैः शनैरगवेषणमारब्धम्‌। उदेग- 
विवेक-मात्सर्यादयोऽन्येऽपि बहवो भावा अभूवन्‌, किन्तु तेषु ८ अथवा ९ 
भावा रत्यादयः प्रमुखाः सन्ति, येषां सपूर्णेऽपि नाट्ये सर्वतः प्रतीतिर्भवति, 
इमे भावा अन्यैभविः अभिभूता न भवन्ति। प्रत्युत अन्ये भावाः, सेवका 
इव इमान्‌ भावान्‌ भूषयन्ति। ततश्च नाट्यमात्रे स्थिरत्वात्‌ ' स्थायिभावाः' 
इति प्रसिद्धा अभूवन्‌। अन्ये तु हर्ष-स्मृति-लज्जाद्याः कुत्रचित्‌ प्रतीयन्ते, 
कूत्रचिन्न, इति ते सामान्यतः सञ्चारिभावास्त्रयस्तरिशत्‌ परिगणिता अभूवन्‌। 
उद्वेग-विवेक-मात्स्यदयः एष्वेव अन्तर्गता अभूवन्निति नाट्याचार्यस्य ¦ 
मुनेर्भरतस्य त्रयसिशदिति भावगणना सुस्थिराभवत्‌। 


इतः पर॒ स्थायिभावानां गवेषणानन्तरं, बहूनामभिनयानां दर्शनोत्तर 
विचारशीलैर्मीमांसितं यत्‌ पूर्ववर्णिता विभाव-अनुभाव-व्यभिचारिभावाः 


६० भट्टश्रीमथुरानाथस्य काव्यशास्त्रीयनिबन्धाः 


पृथक्‌-पृथक्‌, अथवा सम्मिलिताः सन्तोऽपि रसरूपेण न परिणमन्ति। यतो 
हि सर्वस्मिन्‌ अपि अभिनये यः आनन्दः अस्माभिरनुभूयते, सः केबलं 
विभावा-नुभाव-सञ्चारिभिः न प्रतीयते। किन्तु तस्याऽऽनन्दस्य कारणमस्ति 
सा. चित्तवृत्तिः, यस्य नाम रति-हास-शोकादि-स्थायिभावः। किन्तु 
रति-हासादयस्तदेव आनन्दरूपे परिणमन्ति यदा विभावः (शकून्तलादिः) 
रत्यादिरूपां चित्तवृत्तिम्‌ उत्पादयति, अनुभावाः (चेष्टादयः) रतिरूपस्थायिनः 
सकाशात्‌ उत्पद्यन्ते (अर्थात्‌ स्थायिनः कार्याणि) , चिन्तादयः स्ारिणश्च 
तं रत्यादि- स्थायिभाव परिपुष्ट कूर्वन्ति। ततश्च स्थायिभावः सर्वेष्वेषु 
प्रमुखः, अन्ये उपकरणभूताः। किन्तु विभावादीनामेषां संयोगे सति सः 
रत्यादिः स्थायिभावः रसरूपः सन्‌ अस्मान्‌ आनन्दयति। 


सोऽयं परम्परातः प्रचलितो रसगवेषणात्मको विमर्शो, नाट्यशास्त्रस्य 
परमाचार्यण भरतमुनिना ' नाट्यशास्त्र ' सूत्ररूपेण स्थिरीकृतः-“ विभावानुभाव- 
व्यभिचारिसयोगाद्‌ रसनिष्पत्तिः" इति। एतदनन्तरं मीमांसक-नैयायिकादयोऽनेके 
आचार्याः सूत्रस्यास्योपरि निजनिजान्‌ विचारान्‌ प्रकटय्य, अनेकेषां सम्प्रदायानां 
सृष्टिमकार्षुः। पठनपाठनादिषु सर्वतः प्रख्याते काव्यप्रकाशे सर्वतः प्रथमसम्प्रदायो 
मीमांसकस्य भटूलोल्लरस्य नाम्ना निर्दिष्टः। तेन हि सूत्रस्यास्य व्याख्या 
कृता-“ कामिन्यादिभिः आलम्बनविभावः रत्यादिः स्थायिभावः उत्पाद्यते, 
उद्यान-वसन्तादिभिः उद्ीपनविभावेः स उदीप्यते। कटाक्षादिभिः अनुभावैः 
सः प्रतीतियोग्यः क्रियते [यतो हि आश्रयस्य दुष्यन्तादेः चेष्टं दष्ट्वा 
स्वैरपि प्रतीयते यत्‌ अस्य दुष्यन्तस्य शकन्तलायां रतिः अस्ति] । उत्कण्ठादयः 
सञ्चारिणश्च तं रतिभावं परिपुष्ट कूर्वन्ति। तथा च क्रमेण-जन्यजनक भावात्‌, 
गम्य-गमकभावात्‌, पोष्यपोषकभावरूपात्‌ च संयोगात्‌ विभावानुभावसंचारिणां 
संबन्धात्‌ स्थायिभावरूपस्य श्वुगारादिरसस्य क्रमेण उत्पत्तिः, प्रतीतिः, पुष्टिश्च 
भवतीति तस्य तात्पर्यम्‌। 


अस्मिन्‌ मते-रसस्योत्पत्तिः दुष्यन्तादौ एव भवेद्‌ यतः विभावादयः 
(शक्‌ुन्तलादयः) दुष्यन्तसंबन्धिन एव । ततश्च अतत्संबन्धिभिः विभावादिभिः 
सामाजिकानां कथं रसोद्भवः? इति शङ्कां मनसिकृत्य श्रीशङ्ककस्य नाम्ना 
नैयायिकानां मतम्‌। तेषामनुसारम्‌-' स्थायिनो रत्यादेः विभावादिभिः सह 
अनुमाप्य-अनुमापकभावरूपसंबन्धात्‌ रसस्य निष्पत्तिः अनुमितिर्भवति' इति। 


रसस्वरूपं विथित्ना रससि द्धान्ताश्च ६१ 


यथा कुज्छरिकाव्याप्ते प्रदेशे धूमस्याऽ भावेऽपि धूमसहचरितस्य वहेरनुमानं 
भवति। तथा नाट्यनिपुणस्य नटस्य चातुर्येण ' ममेवेते विभावादयः" इतिरूपेण 
प्रदर्शितः ,( वास्तवतया नरे असदिभरपि) विभावादिभिस्तन्नियता रतिः 
अनुमीयते। यद्यपि लोके अनुमानेन न आनन्दो भवति, अपि तु प्रत्यक्षेणेव। 
किन्तु नार्यप्रदशितानां रति-तद्विभावादिपदाथनिामीदृशं सामर्थ्यं यत्‌ 
अन्यानुमानस्थलाद्विलक्षणतया, अनुमीयमानाऽपि सा रतिः सामाजिकान्‌ 
आनन्दयति, इति तेषां मतस्य निष्कर्षः 


श्रीशंकुकादीनां नैयायिकानां मते रसस्याऽनुमानं क्रियते तदिदं 
लोकप्रतीतितो विरुद्धम्‌। अनुमानेन न आनन्दोद्भवः, अपि तु प्रत्यक्षेण। 
अत एव साख्यशास्त्रानुसारेण भटूनायकादीनां तदिदं मतम्‌- 


शब्दस्य तिस्रो वृत्तयः (व्यापाराः) अभिधा, भावना, भोगश्च, इति। 
काव्ये नाट्ये वा अभिधया शकून्तलादिशब्दानां मुनिकन्यादिरर्थः; ततो 
भावकत्वव्यापारेण अनुसन्धाने कृते काव्यवर्णितानां नायक-नायिकादीनां 
दुष्यन्त-शकुन्तलादित्वं निवृत्तं भवति। ते सामान्यतया पुरुष-रमणीत्वेन 
उपतिष्टन्ति। ततश्च शकून्तलादिषु परनारीत्वेन अगम्यात्वस्य या प्रतिबन्धिका 
प्रतीतिरासीत्तस्य निवृत्तिर्जायते। तृतीयेन भोजकत्वव्यापारेण रजस्तमसोः 
अभिभवो भवति। सत्त्वस्य च उद्रेको भवति। ततश्च सत्वजनितः चैतन्यरूपः 
आनन्दः [दुःखेभ्यो विश्रान्तिः, निवृत्तिः] जायते। तादृशेन साक्षात्कारेण 
[ अनुभवेन ] विषयीकृतो रत्यादिः स्थायी भावो रसरूपो भवति। अस्मिन्‌ 
मते भावकत्वव्यापार एव नवीनः स्वीक्रियते। भोगस्तु व्यञ्जनया अज्ञानावरणम्‌ 
अपसार्य, भग्नावरणाचिद्विशिष्टो रत्यादिः, रत्यवच्छिन्ना भग्नावरणा चिदेव 
वा रसत्वेन अनुभूयते, तथा भोजकत्वव्यापारेण सत्त्वोद्रेको सति निजचित्स्वभाव- 
निर्वृत्तिरूपेण अनुभवेन विषयीकृतो रत्यादिः रसत्वेन स्वीक्रियते। 


एतदनन्तरं "नव्यास्तु" इति शीर्षकण अन्येषां विदुषां मतमुपतिष्ठति। 
एते कथयन्ति यत्‌ कान्ये अथवा नाटके, शकुन्तलादि विभावानामभिधया 
साने सति, व्य्जनावृत्त्या शक्न्तलादिषु विभावेषु दुष्यन्तादेः रतिः अस्माभिः 
प्रतीयते। तदनन्तरं नाटकद्रष्णां सहदयतारूपेण पुनः पुनरनुसंधानरूपेण ` 
भावनाख्यदोषेण अस्माकमन्तः-करणमज्ञानाच्छादितं भवति। तेन वयमात्मानं 
दुष्यन्तं भावयामः। ततश्च कल्पितदुष्यन्तत्वाच्छादिते आत्मनि सद्विलक्षणः 


६२ भट्टश्रीमथुरानाथस्य काव्यशास्त्रीयनिबन्धाः 


शकून्तलादिरतिरूपः स्थायी उत्पद्यते (प्रतीयते) | प्रतीयमानः स रत्यादिः 
स्थायी एव रसो भवति! यथा अज्ञानावृते अन्तःकरणे सति शुक्तौ रज- 
तस्य प्रतीतिः, तथा अज्ञानावृते अन्तःकरणे स्थायिनो रत्यादेः प्रतीतिरिति 
नव्यानां मतम्‌। 


एतदनन्तरं स्वल्पं स्वल्पं भेदमादाय परे तु इत्यादीनि अन्यान्यपि 
मतानि रसगङ्गाधरे प्रतिपादितानि, येषां संख्या एकादश परिगण्यते। किन्तु 
प्रधानतया अभिनवगुप्त-मम्मरभटादीनां मतानि प्रतिपादितानि। सर्वेषां च 
मतानुसारं *विभावानुभावव्यभिचारिसंयोगाद्‌ रसनिष्पत्तिः' इति भरतसूत्रस्य 
व्याख्यानं दर्शितं पण्डितराजेन। 


पण्डितराजस्वीकृतं रसस्वरूपं, तद्व्याख्या च सक्षिप्येत्थं प्रस्तोतुं 
शक्यते। समुचितललित- सन्निवेशचारुणा अर्थात्‌ रस- वर्णनोचितसुन्दरवर्णमयेन 
काव्येन उपस्थापितैः, रसानुभवकर्तुः सहदयस्य सहदयतावशात्‌ प्रादुर्भूतस्य 
भावनाविशेषस्य माहात्म्येन ! इयं शकुन्तला दुष्यन्तस्य रमणी ' इत्यादौ 
परिमितिप्रमातृभावे दूरीभूते सति, मनसि आविर्भूतिः, अतएव लोकतो 
भित्रतया अलोकिकैः साहित्ये विभावशब्दव्यपदेश्येः शकुन्तलादिभिः 
सहकारिभिः (साहित्ये व्यभिचार. संचारिपदव्यपदेश्यैः) च। एतैः 
विभावानुभावसंचारिभिः त्रिभिरपि संभूय (अर्थात्‌ रसन्यञ्जनाख्यस्य 
अलौकिकव्यापारस्य उत्पादनकार्ये संगत्य) सः अलौकिकः व्यञ्जनाख्यो 
व्यापारः उद्भाव्यते प्रकटीक्रियते तेन व्यञ्जनाख्यव्यापारेण आत्मनः 
स्वस्वरूपस्य आनन्दांशस्य आवरणम्‌ अञ्ानं निवर्त्यते! ततश्च निवृत्तम्‌ 
अज्ञानं यस्य ईदृशेन, अत एव परिमितप्रमातृभावं परित्यज्य अपरिमित- 
` प्रमातुभावविशिष्टेन प्रमात्रा अर्थात्‌ रसानुभवकर््ा सामाजिकन, कर्तृभूतेन 
स्वस्वरूपम्‌ [रसानुभवकर्तुः आत्मनः कास्तवं स्वं रूपम्‌] यः आनन्दः, 
[यतोहि आत्मा सत्‌-चित्‌-आनन्दस्वरूपः] तेन आनन्देन सह 
गोचरीक्रियमाणः, पूर्वतो वासनारूपेण स्थितः रत्यादिः स्थायी रसः। अर्थात्‌ 
यस्मिन्‌ समये रत्यादिस्थायिभावःअनुभूयते तस्मिन्‌ समये, व्यञ्जनाख्येन 
अलोकिकव्यापारेण अन्ञानरूपस्य आवरणस्य निवृत्त्या आत्म- स्वरूपः 
आनन्दोऽपि गोचरीक्रियते। ततश्च आत्मानन्देन सह गोचरीक्रियमाणो रत्यादिः 
स्थायिभाव एव रसः। इति पण्डितराजकृतलक्षणस्य आशयः, 


रसस्वरूपं विभिन्ना रससिद्धान्ताश्च ६३ ` 
पण्डितराजकृतलक्षणस्य विशेषः 


पण्डितराजकृतस्यास्य लक्षणस्य विशेषस्त्वयमस्ति यदिदप्रथमतया स 
मानवीयां मानसीं वृत्ति विश्लिष्यन्‌ रसास्वादस्वरूपं विशदीकरोति। 
तस्याशयोऽयमेव यद्रसचर्वणायां य आनन्दः स किस्वरूप इति जिक्तास्यमाने 
तदिदमभ्युपगन्तव्यं सत्‌ सहदयहदये या भावप्रवणता विराजते संस्काररूपेण, 
तेन विभावादि- चर्वणा गहनतयाऽन्तःकरणे समुत्पद्यते, तदनु रत्यादयः 
स्थायिभावाश्चत्स्वरूपे आनन्दे संप्रविशन्ति, तमुपगृूहन्ति, ततश्च तत्तत्‌- 
स्थाय्युपहिताकाराऽऽनन्दानुभूतिरूपतिष्ठते। सा च किमाकारा? समाधाविव 
योगिनः। सर्वमिमं दार्शनिक शब्दजालं लौकिकेनैकेन सुबोधेन वाक्यांशेन 
स्पष्टीकूर्वन्‌ पण्डितराजो यद्‌ वक्ति तत्‌ कियत्सरलं सर्वजनबोध्यं चेति 
द्रक्ष्यन्ति भवन्तः सवेऽपि। “ तन्मयीभवनमिति यावत्‌।” इयमेव हि 
रसानुभूतिर्यत्‌ विभावादिचर्वणावशाचचित्तवृत्तिस्तन्मयी भवति। चित्तवृत्तिरियमन्तः- 
करणवृत्तिरेव भवति, मनसश्चित्तस्य, बुद्धेश्चान्तःकरणत्वेनाभ्युपगमात्‌, किन्तु 
स्थाय्युपहितस्वस्वरूपो य आनन्दः स नान्तःकरणवृत्तिरूपः, अलौकिकत्वात्‌ 
तस्य इत्थं च ताद्शी तन्मयता यादशी योगिनो भवति, रसस्य वास्तविक 
मूर्तिरिति स्पष्टीकरणं पण्डितराजस्य प्रातिभं कौशलं प्रकटयति। 


सेयं तन्मयता सर्वविधं रसास्वाद प्रतिनिदधाति, सर्वविधं काव्यास्वाद्‌ 
प्रतिनिदधाति, सर्वविधं कलास्वादमपि प्रतिनिदधातीति नापरोक्षं परक्षावताम्‌। 
भग्नावरणा चिदेव रस इति विवृण्वन्‌ पण्डितराजो रसस्य मूलं यत्‌ स्वरूपं 
व्याख्याति तस्य त्रिकालाबाधितत्वं, सर्वदेश-संगतत्वं च स्फुटमेव । चित्तवृत्ते- 
स्तन्मयीभवनमेवाद्वेतादिवेदान्तविधानां शब्देषु चिदंशादिभिरावरणभंगादिभिश्च 
विविधे: पदैरभिव्यज्यते तेन। तन्मयीभवनमिदं सर्वविधसोन्दर्यास्वादसाधारणम्‌। 
तदिदं पण्डितराजस्य सुचिरमननमन्थनोद्गतनवनीतरूपम्‌। अत एव स 
मननतरितीर्णविदयार्णवः। 


अयं हि रसोऽलक्ष्यक्रमव्यङ्ग्यः। पानकरसन्यायेनाऽस्य संश्लिष्ट, 
समन्विता च चर्वणा भवति किन्तु तत्तत्स्थाय्युपहितत्वादुपाधिभेदेन 
शुङ्गारादयोऽस्य भेदा उदाहृताः प्राग्भिः! अष्टावेव रसा नाय्येषु इति केचित्‌। 
अपरे नवरसानामनन्ति। नव्यास्तु भक्ति-वात्सल्यादीनन्यानपि रसानूचुः। 


६४ | भट्टश्रीमथुरानाथस्य काव्यशास्त्रीयनिबन्धाः ` 


सोऽयं विषयस्तत्तेषु पाद्यग्रन्थेषु सुशको द्रष्टम्‌। रसानामेषां काव्येषूपनिबन्धनं 
सुगृहीतनामधेयैर्बहुभिः कविभिः कृतमस्ति। पण्डितराजेनापि स्वनिर्मितैरेव 
पदयैरुदाहताः सर्वे रसभेदाः। अत्र निदर्शनविधया रसप्रभेदाऽऽधृतानि कतिपयानि 
मामकौनानि पद्यानि प्रस्तुवनरुपसंहरामि प्रबन्धमिमम्‌। 


श्यङ्कारो यथा 


याता निजजनकनिकेतमुपयाता, पति- 
रुषसि विदेशान्‌ प्रति याता शयितोऽधुना। 
श्वश्रूरियमन्धा निर्जि शय्यायां निमग्ना भवेत्‌, 
देवरोऽपि कार्यप्रतिबन्धादयितोधुना। 

मञ्जुनाथ मेघमण्डलेन मेचकाभं नभो 
भवनेऽहमेका न भोः सुस्था भयतोऽधुना। 
क्षम्यतां दिनान्तसमयागतचतुरपान्थ 

विवशा नितान्तमहमावासे यतोधुना) 


अत्र स्वयंदतिका नायिका सायंकालोपगतं कच्चित्पान्थं प्राप्य स्वाभिलाषं 
युक्त्या सूचयति। विभावानुभावाः, उत्कण्ठा-चिन्तादयः संचारिणश्च सर्वंऽपि 
संभूय, स्वयंदूतिकायाः पान्थालम्बनां रतिं व्यञ्जयन्तीति स्पष्टः शूङ्गारः। 


किन्तु यत्र विभावः, कवलाऽनुभावः कवलः संचारिभावस्तत्र इतरद्यस्य 
आक्षेपेण, विभावानुभावसंचारिणां त्रयाणां सहभावं संपाद्य शृङ्गाररसस्य 
अभिव्यज्जनं स्वीकार्यम्‌। इति साहित्यकाराणां समयः। 


केवलोऽनुभावो यथा 


नयनविलोक एव हदयनिलीनं प्रियं 
जानती न मौग्ध्याद्‌ हृदयं च कुचबन्धुरम्‌। 
ताम्यति नवीनरोमरेखयां सहैव जात- 
मेषा विदती न मानसस्य महदन्तरम्‌।। 


सपदि सुसज्जसुखसदनेऽपि मञ्चगता 
मानसिकभावैः श्रिता पञ्चजरपञ्जरम्‌। 


रसस्वरूपं विभिन्ना रससिद्धान्ताश्च ६५ 


अधुनाऽनधीननवनायके निलीनमना 
दुयते नवीनमीननयना निरन्तरम्‌।। 


अत्र हि अज्ञातयौवनायाः मुग्धायाः प्रियानुरागे चेष्टादिकमेव प्रधानतया 
वर्ण्यते। नायकरूपस्यालम्बनस्य संचारिणां च सुस्पष्टो न निर्देशः इति 
प्रकरणवशात्तेषामाक्षेपः स्वतो भवति 


यथा वा विरहिणी 


कृशकरकञ्जशायिकोमलकपोलतला 
मुक्रमनज्जनदृडः मन्थरमवेक्षते। 
सदयसखीभिरुपनीतं वेषभूषादिकमुष्ण- 
मुच्छूवसन्ती विपरीतं पर्यवेक्षते।। 


मञ्जुनाथ काञ्चनपिशङ्गद्‌नदेहलता- 
मनुजगतागतेषु तमिवे प्रतीक्षते। 

निविडनिबद्दधामेकवेणीमियमन्यमना 
वारं वारमेणीचलनयना निरीक्षते।। 


अत्र विरहिण्या विषादेन स्थितिः, उष्णोच्छ्वासाः प्रियतमस्य 
मार्गनिरीक्षणम्‌, जरटीभूतकशानां वारं-वारमालोकनं चेत्यादयः अनुभावा एव 
प्रधानतया वर्णिताः। आलम्बनविभाव-सच्चारिणौ च प्रकरणात्‌ आश्षेप्यौ। 


केवलो विभावो यथा 


कज्जलमलिनजलवाहेकनिबिडघटा 
गाहते गगनतटान्तमतिगहना। 
पुष्पितकदम्बवनवीथीगन्धवाहिनीयं 
वाति वायुलहरी समिद्धकामदहना।। 


श्यामलजलदगतचञ्चला चमत्च्ुरुते 
निकषनिरितहेमरेखारुचिवहना 
नायक-विरहपञ्चसायकविकलमना 
नेक्षते नवीनवधूरम्बरमसहना।। 


अत्र विरहिण्या कृते मेघाडम्बरादिरुदीपनविभाव एव प्रधानतया वर्ण्यते। 


काव्यलक्षणं तद्विषये विभथित्न-पतानि च 


संसारेऽस्मिन्‌ मानवसभ्यताप्रवर्तकानामार्याणां वेद-उपनिषत्‌- 
स्मृत्यादिभिर्गरन्थर्यथा सर्वतो महत्त्वं स्थापितमभूत्‌, तथा भारतीयैः काव्यैरपि 
आर्याणां गौरवं भूमण्डले सर्वतो विख्यातमभूत्‌! न केवलं भारतवासिन 
एव, अपि तु परेसमुद्रवासिनः पाश्चात्यपण्डिता अपि महाकविकालिदासादीनां 
काव्यैः प्रभाविताः सन्ति। एतेषां काव्यानां विवेचनार्थ, काव्यानामेषां निर्माणार्थं 
च साहित्यशास्त्रस्याऽऽविभविोऽभवत्‌। पूर्वकाले साहित्यशास्त्रमिदम्‌ 
अलंकारशास्त्रनाम्ना प्रसिद्धमभूत्‌। यतस्तस्मिन्‌ समये संहदयानामाकर्षकतया 
अलंकारा एव काव्येषु प्रधानतामलभन्त। किन्तु काव्यानां मीमांसापरेऽस्मिन्‌ 
साहित्यशास्तरे प्रारम्भतः प्रभृति अद्यपर्यन्तं काल्यानां विषये अतीव 
गम्भीरमालोचनमभूत्‌। यथा यथा च मार्मिकमालोचनमभूत्‌ तथा तथैव 
साहित्यशास्त्रस्याऽस्य उत्तरोत्तरं वृद्धिरभूत्‌। साहित्यशास्त्रस्य तत्वसमृद्धया 
च काव्येऽपि उत्तरोत्तरं चमत्कारवृद्धिरमूत्‌। यतो हि साहित्यशास्त्र 
गभीरमालोचनमेव जीवितस्थानीयमुक्तं कोविदैः। यथा हि सुप्रसिद्धमिदम्‌- 


“सगीतमथ साहित्यं सरस्वत्याः स्तनद्रयम्‌। 
एकमापातमधुरमन्यदालोचनाऽमृतम्‌।। ” इति। 


अनेन साहित्यशास्त्रेण काव्यस्वरूपस्य जिज्ञासा, तत्परिभाषानिर्माणाय 
लक्ष्यग्रन्थानाम्‌ आलोचनां च कृत्वा काव्येषु कौदृशं साररूपममृतं निःसारितसिति 
भवतां पुरस्तातन्निवेद्ते- 


काव्यस्य स्वरूपम्‌ 


सर्वतः पूर्वं काव्यसंबन्धी विचारः अग्निपुराणे प्राप्यते! तत्र हि 
काव्यस्वरूपमुक्तं “ संक्षेपात्‌ वाक्यमिष्टार्थव्यवच्छिन्ना पदावली । काव्यम्‌।" 


काव्यलक्षणं तद्विषये विभित्न-मतानि च ६७ 


अर्थात्‌ यः किलाऽस्माकं विवक्षितोऽर्थो भवति, तस्य ईदुशैः पदैः प्रकाशनं 
भवेद्‌ येषु पदेषु आवश्यकतातोऽधिको विस्तारो न भवेत्‌। न च अर्थबोधविषये 
काचिन््यूनतैव भवेत्‌। तथा च अभीटर्थबोधकः पदसमूह एव काव्यमिति 
अग्निपुराणसम्मतं काव्यलक्षणम्‌। 


एतदनन्तरम्‌ अलंकाराचार्येषु सर्वतः पुरातनेन दण्डिना काव्यादर्शे 
काव्यस्वरूपं विचारितम्‌। किन्तु सोऽपि अग्निपुराणसंमतमेव काव्यलक्षणं 
स्वीचकार, तस्य मते काव्यस्य शरीरमस्ति-' इष्टर्थव्यवच्छिन्ना पदावली ।' 
अर्थात्‌ अभीष्टर्थबोधकः पदसमूह एव काव्यम्‌। अत्र इदं दृढतया सर्वैरवधेयं 
स्यात्‌ यत्‌ सर्वतः प्रथमम्‌ आरम्भे स्वरूपमासीत्‌ “ पदावली काव्यम्‌" 
इति। अर्थात्‌ अभीष्टार्थबौधकः शब्दसमूह एव काव्यनाम्ना व्यवहियते स्म। 


एतदनन्तरम्‌ आलंकारिकमूर्धन्यस्य रुद्ररस्य काव्यसंबंधी विचारोऽस्माकं 
संमुखमायाति। तेन हि विस्तृत्य काव्यस्वरूपं प्रकटीकृतं यत्‌ “ गद्यस्य 
पद्यस्य वा स्वरूपे पदसंघरनारूपं यत्काव्यं कविरुपस्थापयति, तेनाऽस्माकः 
हदये कविवर्णितः अर्थोऽपि हि चमत्कारजनकेन रूपेण उपतिष्ठति। अर्थात्‌ 
अभीष्टार्थबोधिका पदावली यथाऽस्माकं हदये उपतिष्ठति, तथा चमत्कारकरूपेण 
संघरितः अर्थोपि अस्माकं हदये समागच्छति। यतो हि चमत्कारकरूपेण 
पदसमूहो यथा कविना संघरितः तथा तेषां पदानामर्थोपि च तेन कविनैव 
संघटितः।” ततश्च “ शब्दश्च अर्थश्चेति शब्दार्थो काव्यम्‌” इति रुद्रटः 
काव्यस्वरूपमाह [इत आरभ्यैव शब्देन सह अर्थस्यापि काव्यकोरि- भुक्तत्वं 
प्राचलत्‌, इति न विस्मर्तव्यं प्राज्ञः] 


एतदुत्तरं साहित्यशास्त्रे सुप्रथितस्य वामनस्य काव्यसंबन्धी विचारः 
समुपगच्छति। अयमपि कविना संघरितौ शब्दार्थो एव काव्यतया स्वीकरोति। 
किन्तु एतयोः शब्दार्थयोर्मध्ये चमत्कारकता अपेक्षिता। यावत्कालं शब्दार्थयोमध्ये 
कापि आकर्षकता न भवेत्‌ तावत्कालं कोपि सहदयः काव्यं श्रोतुमभिमुखो 
न भवेत्‌। ततश्च शब्दार्थयोर्मध्ये चमत्कारोत्पादनार्थं गुणालंकारौ संयोजनीयो। 
शब्दार्थयोरदषाश्च दूरीकरणीयाः। वामनेन प्रोक्तं निजसूत्रेषु-“ सोन्दर्यमलंकारः। 
स हि दोषगुणालकारहानादानाभ्याम्‌।” अर्थात्‌ दोषाणां हानेन (त्यागेन), 
गुणालंकाराणां च आदानेन सः अलंकारः अर्थात्‌ सौन्दर्य भवति। ततश्च 


६८ भट्टश्रीमथुरानाथस्य काव्यशास्त्रीयनिबन्धाः 


“ दोषहीनो गुणालंकारसंस्कृतौ शब्दाथौ काव्यम्‌" इति वामनसंमतं काव्यलक्षणं 
सिद्धयति। 


एतदनन्तरं साहित्यशास्तरेऽस्मिन्‌ युगान्तरं प्रवर्तते। एतद्युगप्रवृत्तेः पूर्व 
काव्ये चमत्कारजनकः तत्त्वं गुणालंकारौ आस्ताम्‌! किन्तु आनन्दवर्दधनाचार्येण 
मार्मिकीमालोचनां कृत्वा एतत्तत्वम॑न्विष्टं यत्‌ केवलं सुन्दरशब्दार्थसंघटनेनैव 
काव्ये चमत्कारोत्पत्ति्न भवति। किन्तु अन्येषां शास्राणामपेक्षया कविसंघटितयोः 
शब्दार्थयोर्मध्ये एको महान्‌ विशेषोऽस्ति, स हि व्यङ्ग्यार्थरूपः। यावत्कालं 
ध्वनिपर्यायो व्यङ्ग्यार्थो न भवति तावत्‌ काव्ये वास्तवश्चमत्कारो नाविर्भवति। 
आनन्दवर्धनाचार्यस्य ग्रन्थे ध्वन्यालोके ध्वनर्निरूपणमेव प्रधानो विषयः 
किन्तु प्रसङ्गाऽ ऽपतितैस्तेषामक्षरैः प्रतीयते यत्‌ तेऽपि-“ शब्दार्थशरीरं तावत्‌ 
काव्यम्‌" इति स्वीकूर्वन्ति। 


एतदत्तरं साहित्ये सुप्रथितस्य भोजराजस्य काव्यविचारः संमुखमुपैति। 
तेनापि सरस्वतीकण्ठाभरणे- 


निर्दोषं गुणवत्काव्यमलंकारैरलंकृम्‌। 
रसान्वितं कविः कूर्वन्‌ कीति प्रीतिं च विन्दति।। 


इति ब्रुवाणेन यत्‌ काव्य-स्वरूपं सूचितं तेन लक्षणेन स्पष्टं प्रतीयते 
यद्‌ भोजराजोऽपि शब्दार्थयोरेव काव्यत्वमङ्गीकरोति यतः स हि “ रसान्वितम्‌! 
इति काव्यस्य विशेषणमाह । रसस्य च संबधः साक्षात्‌ अर्थनैवाऽस्ति। 
एवमेव अलंकारा काव्यत्वं अपि शब्दे अर्थे चेत्युभयत्र तिष्ठन्ति! ततश्च 
भोजोऽपि शब्दार्थयोरेव काव्यत्वं स्वीकरोतीति निश्चेतव्यं भवति। 


एतदुत्तरं सर्वजगत्प्रसिद्धस्य आलंकारिकशिरोमणेर्मम्मटाचार्यस्य सुप्रसिद्धं 
काव्यलक्षणं संमुखमागच्छति। एष हि वामनसंमतं “ दोषहीनौ गुणालंकारसंस्कृतो 
शब्दार्थ काव्यम्‌ " इत्येव काव्यस्वरूपं स्वीकरोति! किन्तु एतन्मते अलंकाराणां 
नित्यं वर्तमानता नाऽऽवश्यकौ । यदि कुत्रचित्‌ अलंकाराः स्पष्ट न प्रतीयेरन्‌, 
तत्रापि काव्यत्वस्य हानिर्न भवति। अतएव “तददोषौ शब्दाथौ 
 सगुणावनलंकृती पुनः क्वापि ” इति मम्मटसंमतं काव्यलक्षणम्‌। अथात्‌ 
दोषरहितो गुणसहितौ, प्रायः सालंकारौ, कूत्रचित्तु अस्पष्टालंकारौ अपि 
शब्दार्थो काव्यं भवतः। ` मम्मटस्येदं तात्पर्य यत्‌ सहदयानामाकर्षणार्थं 

शब्दार्थयोर्मध्ये कशचिच्चमत्कार आवश्यक ः। ततश्च यत्र अलंकारः स्पष् 
न प्रतीयते-यथा “यः कौमारहरः स एव हि वरः” अत्र स्पष्टो न 
कश्चिदलंकारः) किन्तु विप्रलम्भशशुङ्गारस्य स्फुरत्वात्‌ रसकृतश्चमत्कारः 
सहदयानाकर्षतीति अस्य काव्यत्वे न काचिद्‌ बाधा। 


एतदग्रे पीयुषवर्षत्युपाधिधारिणः चन्द्रालोक कारस्य जयदेवस्य काव्यलक्षणं 
समागच्छति। जयदेवात्ूर्ववर्तिभिरालंकारिकेः शब्दार्थयोः शोभाकारका ये 
ये धर्माः प्रकाशितास्ते ते सर्वेऽपि महाभागेनानेन निजकाव्यलक्षणे निर्दिष्टाः 
अत एव विविधविशेषणविशिष्टं सुदीर्घमेततिर्मितं लक्षणमस्ति। यथा- “निर्दोषा 
लक्षणवती सरीतिर्गुणभूषणा। सालंकाररसाऽनेकवृत्तिर्वाक्‌ काव्य- 
नामभाक्‌।। ” अर्थात्‌ निर्दोषत्वादिविशेषणविशिष्ट वाक्‌ अर्थात्‌ शब्दार्थो 
काव्यम्‌, इति। 


एतस्मात्परम्‌ साहित्यदर्पणकारस्य विश्वनाथस्य काव्यलक्षणमस्माक 
विचारार्थमुपतिष्ठति। मया हि प्रारम्भे अलंकाराऽ परपर्यायस्य साहित्यशास्त्रस्य 
सोयं विशेषः सूचितोऽस्ति यत्‌ साहित्ये यावत्किल मार्मिकमालोचनं भवति 
तावदेव साहित्ये उत्तरोत्तरममृतस्याऽऽविर्भावो भवति, एतदनुसारं साहित्येस्मिन्‌ 
आनन्दवर्धनाचार्येण वस्तु-अलंकार-रसेति त्रिविधो ध्वनिः काव्यस्यात्मा 
स्वीकृतः। मम्मरभटादिभिश्चालंकारिकेः काव्यप्रकाशादिषु स्वीयेषु ग्रन्थेषु 
एतेषां त्रिविधानामपि व्यङ्ग्यानां चमत्कारकतया जीवितस्थानीयत्वं स्थापितम्‌। 
किन्तु उत्तरोत्तरं मार्मिकाऽऽलोचनप्रक्रियया शनैः शनैर्गभीरगवेषणायां जातायां 
त्रिविधानामपि व्यङ्ग्यानां मध्ये चरमव्यङःग्यस्य रसस्यैव काव्ये 
चमत्काराधायकत्वं सिद्धमभूत्‌। अतएव विश्वनाथेन काव्यलक्षणं निर्धारितं 
यत्‌ “वाक्यं रसात्मकं काव्यमिति। “ अर्थात्‌ सर्वेषु व्यङ्ग्येषु प्रधानभूतो 
रसो यस्मिन्‌ चमत्कारकतया जीवनाधायको भवति तादृशं वाक्यं काव्यमित्युच्यते 
काव्ये रसस्य आत्मत्वं (जीवनाधायकत्वम्‌) साहित्यदर्पणेनैव प्रथमतया 
साधितमिति सर्वतः प्रसिद्धिः किन्तु एतस्मात्‌ पूर्वं कशवमिश्रेण 
“ अलंकारशेखरे ” तदिदमुद्धृतं यत्‌-“ अलंकारसूत्रकारो भगवान्‌ शोद्धोदनिः 
काव्यस्वरूपमेवमाह- “काव्यं रसादिमद्वाक्यं श्रुतं सुखविशेषकृत्‌ “¦ 
अर्थात्‌ यस्मिन्‌ वाक्ये रसः, आदिपदग्राह्याः अलंकाराश्च भवन्ति, तत्काव्यम्‌। 
अलंकारसूत्रकारस्य मतेन यस्मिन्‌ काव्ये चमत्कारजननाय रसो भवेत्‌, 


७० भट्रश्रीमथुरानाथस्य काव्यशास्त्रीयनिबन्धाः 


तदभावे अलंकारो वा भवेत्‌, तद्‌ द्विविधमपि “ काव्य ” पद्‌ बोध्यं भवति। 
साहित्यदर्पणकारेण तु कंवलस्य अलंकारस्य सत्तायां काव्यत्वं न स्वीकृतम्‌। 
अत एव “रसादिमद्वाक्यं ” एतद्रतेन आदिशब्देन “भाव-रसाभासादयो 
गृहीताः।' ततश्च रस-भाव-रसाभासादयो यस्मिन्‌ वाक्ये चमत्कारकारका 
भवन्ति तादशं वाक्यं काव्यमिति विश्वनाथेन काव्यलक्षणं प्रसेधितम्‌। 


काव्यलक्षणस्य विमर्शः 


अग्निपुराणमारभ्य साहित्यदर्पणपर्यन्तं स्वैरेव आलंकारिकैः काव्यस्वरूपं 
विचारितम्‌। प्रारम्भे-येन शब्दसमूहेन अभीष्टर्थस्य अर्थात्‌ लोकानामाहादकस्य 
मनोरमस्याऽर्थस्य प्रतीतिर्भवति तादृशः पदसमूहः कान्यम्‌, इत्यासीत्‌ 
काव्यलक्षणम्‌। ततः क्रमेण विचारक्ेत्रस्य विस्तारः अभूत्‌ यत्‌-काव्यत्वेन 
स्वीकृतः स पदसमूहः कवलं मनोरमस्य अर्थस्य प्रतिपादक एवं न भवेत्‌, 
अपि तु तस्मिन्‌ पदसमृहेऽपि मनोरमता अपेक्ष्यते। ततश्च रमणीयस्य 
अर्थस्य प्रतिपादको मनोरमः शब्दसमूहः काव्यम्‌, इति विस्तारः प्रारब्धः। 
शब्दसमूहस्य मनोरमता च सुन्द्ररूपेण शब्दानां सग्रथनम्‌ अर्थात्‌ कूत्रचित्‌ 
एकरूपाणाम्‌, एकस्थानिकानामक्षराणां विन्यासेन श्रवणयोः सुखोत्पादनम्‌, 
कूत्रचित्स्वरव्यञ्जनयोरेकाकारतया चमत्कारोत्पादनम्‌, क्वचित्‌ आपाततः 
पदमेकमिव दृश्येत, किन्तु विचारे कृते अर्थभेदो भवेदिति विस्मयोत्पादनम्‌। 
क्वचिद्‌ दीर्घसमासता, क्वचित्‌ असमस्तानि पदानि पृथक्‌ पृथक्‌ संघरितानि 
भवेयुरित्यादि रूपेण पदानां गुम्फनस्य प्रकारोऽपि यत्र चमत्कारोत्पादकः 
स्यात्‌, इति पद्रचनापि यत्र मनोरमा स्यात्‌। तथा च सौन्दर्यपूर्णस्य अर्थस्य 
सौन्दर्यपूर्णं वर्णनमेव लोकानामाकर्षकतया काव्यत्वेन स्वीकृतमभूत्‌। तथा 
च सारः सिध्यति यत्‌ प्रारम्भे कवलं शब्दसमृहस्य काव्यता आसीत्‌। 
किन्तु अग्रे गत्वा-मनोरमस्य अर्थस्य मनोरमं वर्णनं काव्यमिति रूपेण 
-शब्दार्थयोरुभयोरेव काव्यत्वं प्राचलत्‌। 


रसगङ्ाधरस्य काव्यलक्षणम्‌ 


एतावति समये काव्यग्रन्थानां लोकप्रियता सर्वत्र व्याप्ताऽभवत्‌। * यस्य 
पदुगुम्फनस्य श्रवणे कृते हदये आनन्दोद्बोधो भवेत्‌ तादृशी शब्दसंघटना 
काव्यम्‌" इति सर्वतः प्रसिद्धिरभूत्‌। तथा च-चमत्कार-आह्ाद-आनन्द-हर्ष- 

 प्रमोदाद्यनेकपर्यायः प्रसत्रताविशेषः काव्यस्य जीवितस्थानीयः सर्वतः 
स्वीकृतोऽभवत्‌। अतएव प्राकृतभाषायामपि “उक्ति-विसेसो कव्वो भासा 
जा होड सा होड" इति प्रसिद्धमभूत्‌। तत एव च सर्वैरेव एेकमत्येन 
निर्धारितम्‌-' काव्ये सारर्चमत्कारः' इति। 


एवं काव्यस्य, तदूतगुणानां च सर्वतः परिचयस्य प्रख्यातेश्चानन्तरं 
सर्वंशास्त्रविषयकपाण्डित्यसंपन्नतया वस्तुतः " पण्डितराज' पदार्हस्य जगन्नाथस्य 
समयः सपुपतिष्ठति। पण्डितराजो जगन्नाथो मार्मिकस्तार्किंकः, सुदृढो वैयाकरणः, 
तत्वविचारशाली दार्शनिकश्चासीत्‌। एतस्य समयात्पूर्वं साहित्यशाखे ये ये 
काव्यविषयविचारका अभवंस्ते ते, तस्मिन्‌ समये प्रचलितया सरल-सुबोधया 
शैल्या काव्यलक्षणं कृतवन्तः। अपरतः- साहित्यविषये पण्डितानां या या 
आलोचनाः क्रमक्रमेण प्रवृत्ता आसन्‌ ताः पण्डितराजस्य समये अतितमां 
मर्मस्पशिन्यः समभवन्‌। यतोहि यथा यथाऽस्मिन्‌ विषये नानापण्डितानां 
नानाविधा मतयः प्रावर्तन्त तथा तथा अन्तस्तलस्यशिनी विचारणा प्रवत्ताऽभूत्‌। 
पण्डितराजस्य च समयः सोऽभूद्‌ यस्मिन्‌ भारतीयपण्डितसमाजमध्ये 
नव्यन्यायस्य विजयः पूर्णतया समभवत्‌। समये तस्मिन्‌ एकैकमप्यक्षरं 


तकस्य सुदृढतमां विचारणासनुभूय क्मिश्चिल्लक्षणे प्रविशति स्म! अत 


एव काव्यस्य लक्षणानि यानि पुरातनैरालंकारिकैः कृतानि, तेषु अतितमां 
मार्मिंकविचारणायाः सोयमासीत्समयः। 


किञ्च-पण्डितराजस्य योयं ग्रन्थः साहित्यविषयकविचाराय प्रवृत्तस्तस्य 


नाम पण्डितराजेन निर्दिष्टं "काव्यमीमांसा" इति। अस्यां हि काव्यसंबन्धिनां ` 


विषयाणामतिगभीरतमा आलोचना ग्रन्थकर्त्रा प्रतिज्ञाता! स हि भूमिकायां 
वदति यत्‌_मनन- समुद्रस्य गभीरतमे अन्तस्तले प्रविश्य अतित्मां क्लेशेन 
दुर्लभमणिसवृशोऽयं ग्रन्थो मया लोकं आविर्भावितः। ततश्चास्मिन्‌ ग्रन्थे 
काव्यविषयिणी प्रकामं मार्मिकी आलोचना कृताऽस्तीति सुस्पष्टम्‌। 
सेयमालोचनां तक॑शास्त्रस्य प्रगाढं पाण्डित्यं पुरस्कृत्य प्रवृत्ता, इत्यपि 
स्पष्टमेव, विशिष्य न वक्तव्यं पण्डितपुरन्दराणां पुरतः! यतो हि स समयो 
नव्यन्यायस्य पूर्णप्रचारमयोऽभूद्‌ भारतवर्षे! 


अन्यशास्तीयाः पण्डिताः साहित्यशासखरं सरलतमम्‌, नव्यन्यायस्य सुद्ढ- 
विचारेण रहितमिति कृत्वा उपेक्षया तदेतदालोचयन्ति स्म! किन्तु 


७२ भर्‌टश्रीमथुरानाथस्य काव्यशास्त्रीयनिबन्धाः 


अलंकारशासखस्य महत्त्वस्थापकः सोयं पण्डितराजो नैतामवहेलां सहते स्म, 
अत एवाऽनेन पण्डितराजेन तत्समये प्रगाढतया प्रसृतस्य नव्यन्यायस्य 
सरणिमवलम्ब्य काव्यमीमांसापरनामा सोयं ग्रनथस्तादुशेन सत्राहेन प्रणीतो 
यथा नाऽत्र साधारणपण्डितानाम्‌ आलोचनाचसखो : प्रवेशस्याऽवकाशः। प्रोक्तं 
हि मया सरलारीकायाः परिसमाप्तौ- 


पुरा प्रविश्याऽत्र निजप्रसङ्कादन्ये व्यजुम्भन्त बुधाः 
कदाचित्‌) 

अद्याऽनया पण्डितराजशक्त्या त्वसाधि 
सादित्यमभद्यदुर्गम्‌।। 


अतएव काव्यलक्षणेऽपि स्वसमये प्रगाढतया प्रसृतस्य नव्यन्यायस्य 
शैली परिगृहीता। तार्किका यथा एकैक पदमतितमां विचारपूर्वक विन्यस्यन्ति, 
तथा अत्र प्रत्येक पदमतिमीमांसापूर्वक स्थापितम्‌। यावती अत्र आकाङ्घाऽस्ति 
तदपेक्षया न न्यूनम्‌, नापि चाऽधिकं किञ्चित्पदं विन्यस्तम्‌। यावदेव संक्षेपो 
भवेत्तावदेव पाण्डित्यमपि महद्‌ भवेत्‌, इत्यभूत्तस्मिन्‌ समये स्परद्धा। नव्यन्यायेन 
प्रगुणितमतयो वैयाकरणा यथा-“ अर्द्धमात्रालाघवेन पुत्रोत्सवं मन्यन्ते " 
इत्याहुस्तथा तामेव प्रत्येकाक्षरसंक्षेपवाहिनीं ग्रन्थनिर्माणशैलीमादाय प्रवृत्तः 
पण्डितराजः। अत एव अग्निपुराणमारभ्य पण्डितराजस्य समयं यावत्‌ ये 
ये आलंकारिकाः काव्यलक्षणं प्रणीतवन्तः तानि सर्वाणि आलोचनाचक्र 
संस्थाप्य पूर्णेन विवेकन, अतीव मार्मिकतया च स्वं काव्यलक्षणं प्रणीतवान्‌, 
काव्यस्य कालिदासादिवत्‌ कोर्तिः, अलोकिकः आनन्दः, स्वगुरोः, स्वाश्रयस्य 
राजादेः, स्वसेव्यस्य देवतादेः प्रसादनादीनि अनेकानि प्रयोजनानि सन्ति 
ईदृशस्य काव्यस्य ततत्वबोधनं काव्यनिर्मातुः कवेः, तथा तदिद्‌ काव्यं बुध्वा 
आनन्दप्राप्तेरिच्छरुकस्य सहदयस्य च आवश्यकमस्तीति तस्य लक्षणमाह 
पण्डितराजः “पूर्वेषां रीत्या तदिदं काव्यं गुणालंकारादिभिर्विशिष्टं भवति। 
ततश्च गुणालंकारादिकानां विशेषणानां विशेष्यं तत्‌ काव्यं किस्वरूपमस्तीति 
बोधनाय पण्डितराजः काव्यलक्षणं निर्दिशति-^मणीयार्थप्रतिपादकः शब्दः 
काव्यम्‌" इति। 


काव्यलक्षणं तद्विषये विभिन्न-मतानि च ७३ 
पूर्वाचार्यकृतलक्षणानाम्‌ आलोचना 


दीर्घां भूमिकां विस्तृत्य मया पूर्वमिदमेव निवेदितमासीत्‌, यत्‌ तस्मिन्‌ 
समये प्रसृतां नव्यन्यायशैलीमाश्रित्य पूर्वेषामालंकारिकाणां विचारस्य 
निष्कर्षस्वरूपं स्वलक्षणं स्थापितं पण्डितराजेन। अग्निपुराणमारभ्य साहित्य- 
दर्पणकारं यावत्‌ समेषां लक्षणकाराणां तात्पर्यमिदमासीद्‌ “ सोन्दर्यपूर्णस्याऽर्थस्य 
सोन्दर्यपूर्णं वर्णनं काव्यमस्ति ” इति। तस्य सारतया पण्डितराजेन निर्दिष्टं 
यद्‌ रमणीयस्य अर्थात्‌ अलौकिकाहलादजनकतया सोन्दर्यपूर्णस्य अर्थस्य 
प्रतिपादकः यः शब्दः [शब्दसमृहः, वाक्यम्‌, पदैः संदृब्धं वर्णनम्‌] स 
एव काव्यम्‌, इति। ततश्च “ अभीषटर्थस्य बोधिका पदावली काव्यम्‌ " इति 
अग्निपुराणस्य। “ इष्टार्थव्यवच्छिन्ना पदावली काव्यम्‌” इति दण्डिनः, 
“ गुणालंकारसंस्कृतौ शब्दार्थो काव्यम्‌" इति वामनस्य। “ शब्दार्थशरीरं 
काव्यम्‌", इति आनन्दवर्धनाचार्यस्य। “ सगुणौ निर्दोषौ शब्दार्थो काव्यम्‌" ,. 
इति मम्मटभटस्य। इति सर्वेषामेव पूर्वाचार्याणां लक्षणस्य तत्वमस्मिन्‌ 
लक्षणे संनिविष्टम्‌। यतः अलौकिकानन्दजनकस्य अर्थस्य बोधको यः 
शब्दसमूहो भवेत्‌ स हि अवश्यं सोन्दर्यपूर्णो भवेत्‌। शब्दे सौन्दर्य च 
साहित्यपरिभाषितेर्गुणालंकारादिभिरेव भवति। ततश्च अलौकिकहादजनकत्वेन 
सोन्दर्यपूर्णो यः अर्थः, तादृशार्थस्य प्रतिपादकः, शब्दसमूहोपि गुणालेकारै- 
विशिष्टतया सोन्दर्यपूर्णः अवश्यं भवेदेव। एवं च “ सौन्दर्यपूर्णस्य अर्थस्य 
सोन्दर्यपूर्णवर्णनं काव्यम्‌" इति प्राचीनाचायर्यो लक्षणस्य सारः सूचितः, स 
ह्यस्मिन्‌ लक्षणे स्पष्टतया समाविष्ट इति सुस्पष्टमेव भवेत्प्रतिभावताम्‌। 


रमणीयार्थप्रतिपादकेत्यादिलक्षणस्य विशदा व्याख्या त्वेवम्‌। रमणीयो 
यः अर्थः, तस्य प्रतिपादकः (बोधकः) यः शब्दः [ अर्थात्‌ शब्दसमूहः, 
यतो ह्येकस्य शब्दस्य संज्ञा काव्यमिति न भवति] ततश्च तादृशः शब्दसमूहः 
काव्यम्‌। अर्थे रमणीयता च-लोके अननुभूयमानो य आनन्दः, तादशानन्दस्य 
जनकः यज्ञानं तादशज्ञानाविषयता। ततश्च अलौकिकाह्वादजनकः यज्ज्ञानम्‌ 
अर्थाद्‌ भावना (अर्थस्य पुनः पनरनुसंधानम्‌) तादृशभावनाया विषयीभूतो 
योऽथः तस्य प्रतिपादकः (बोधकः) शब्दसमूहः काव्यमिति फलितम्‌। 
आह्ादे अलौकिकता विशेषणादानस्य प्रयोजनमस्ति यत्‌- पुत्रस्ते जातः, 
अपारां धनसंपत्ति ते दास्यामि" 'इत्यदिभिः शब्दैरपि आनन्दो भवति। 


७४ भट्रश्रीमथुरानाथस्य काचव्यशास्त्रीयनिबन्धाः 


ततश्च इदमपि काव्यपदवाच्यं भवेत्‌। किन्तु सोयमानन्दो लौकिकः, 
अस्पदभीष्टया कविकल्पनया प्रसूतो नास्ति। एवं च लोकोत्तराह्ादजनकस्य, 
स्नस्य गोचरीभूतो योऽर्थः, तादुशार्थप्रतिपादकशब्दसमृहः काव्यमिति 
सर्वनिष्कृष्टं लक्षणम्‌! एतस्य विशदा व्याख्या-अलौकिकाहादापरनाम्नः 
चमत्कारस्य जनिका या भावना, तादशभावनाविषयीभूतो योऽर्थः, तत्प्रतिपादकः 
शब्दसमूहः काव्यम्‌। अत्र शङ्का भवति। यत्‌ एकः ईदृशः शब्दसमूहोऽस्ति 
यस्मिन्‌ धारावाहिकरूपेण अर्थात्‌ सामान्यप्रवाहरूपेण आह्वादजनिकाऽपि 
भावना अस्ति, तथा तद्विरुद्धा आह्ादस्य अजनिकाऽपि भावना अस्ति। 
ततश्च धारावाहिकरूपेण अयं शब्दसमूह: चमत्कारजनकभावनाविषयकस्य 
अर्थस्य प्रतिपादको जातः। अतः अस्यापि काव्यत्वं भवेत्‌। अतः एतस्या 
अतिव्याप्तेः निरासाय लक्षणस्य द्वितीयः प्रकारः पण्डितराजेन सूच्यते 
यत्‌-“ यत्प्रतिपादितार्थविषयक-भावनात्वं चमत्कारजनकतावच्छेदकं तत्तवं 
काव्यत्वम्‌। ” अर्थाद्‌ येन यर्वा शब्दैरुपस्थापितस्य [ अर्थात्‌ याद्शशब्दानुपूर्वी- 
प्रतिपादितस्य] अर्थस्य भावनया (पुनः पुनरनुसंधानेन ) चेतसि चमत्कारजननं 
भवति, तादशचमत्कारजनकताया अवच्छंदक ताद्शानुपूर्वीमत््वमेव काव्यत्वं 
भवति। अर्थात्‌ यादृशीं शब्दानुपू्वीं (शब्दपरम्पराम्‌) श्रुत्वा अलोकिक- 
चमत्कारजनिका भावना उद्भवति, तादुशानुपूवा-विशिष्टः शब्दसमूह एव 
काव्यं भवति। ततश्च यत्र संपूर्णतया आनुपू्व्यां चमत्कारजनिका भावना न 
भवति, किन्तु धारावाहिकरूपेण तद्भिन्ना अचमत्कारजनिका अपि भावना 
भवति ताद्‌शस्थलस्य वारणं जातम्‌। 


इदानीं नैयायिकशैल्या लघुभूतं काव्यलक्षणमाह-' स्वविशिष्टजनक- 
तावच्छेदकार्थप्रतिपादकतासंसर्गेण चमत्कारत्ववत््वमेवं काव्यत्वम्‌)' एतस्य 
साधारणभाषायामयं सारः! सर्वेषां चमत्कारणामवच्छेदकः (असाधारणधर्मः) 
यत्‌ चमत्कारत्वम्‌, तद्विशिष्टत्वेव काव्यत्वम्‌! तत्‌ चमत्कारत्ववत्वं च 
स्वविशिष्टजनकतावच्छंदकार्थप्रतिपादकतासंसर्गेण बोध्यम्‌! यतो हि स्वं 
चमत्कारत्वं, तादुशचमत्कारत्वविशिष्ट विषयतासंबन्धावच्छित्ना अर्थनिष्ठा 
या भावनानिष्ठजनकतावच्छदकता, तद्रूपेण संसर्गेण, इत्याशयः! सर्वस्य 
लक्षणस्यायं निष्कर्षं :-“ यादृशशब्दानुपूर्व्याः (शन्द्परम्परायाः) पुनः 
पुनरनुसंधानात्मकेन भावनाविशेषेण चमत्कारापरपर्यायस्य अलौकिकानन्दस्य 
जननं भवति, तादश-शब्दानुपूर्वीमत्त्वं काव्यत्वम्‌। 


काव्यलक्षणं तद्विषये विभिन्न मतानि च ७५५ 
लक्षणस्य मूलाक्षराणि- 


“रमणीयार्थप्रतिपादकः शब्दः (अर्थात्‌ शब्दसमूह ः) काव्यम्‌” इति 
न विस्मरणीयम्‌। 


इदानीं मननसमुद्रे अन्तर्निमज्ज्य काव्यविषयिणी कीदशी मीमांसा 
(अर्थात्‌ मार्भिकता) पण्डितराजेन उद्भाविता, तस्याः परिचयो गृह्यताम्‌। 
प्राचीनैराचायेर्यानि काव्यलक्षणानि दर्शितानि, तेषु बहवो दोषाः सन्ति। 
प्रथमतस्तु आलंकारिकशिरोमणिना श्रीमता मम्मटभटेन “ शब्दार्थौ काव्यम्‌ " 
इत्युक्त्वा शब्दश्च अर्थश्चेति द्योरेव काव्यत्वं लक्षणे प्रतिपादितं, तदेतन्न 
घरते। प्रमाणाभावात्‌। “ काव्यं श्रुतम्‌, काव्यमुच्चैः पट्यते, काव्यादर्थः 
अवगम्यते” इत्यादि व्यवहारः सर्वजनेषु प्रसिद्धः! सोयं व्यवहारः शब्दस्य 
काव्यत्वे एवं संगच्छते। यतोहि, श्रवणं शब्दस्य भवति। पठनमपि 
 (व्यक्तवचनमपि) शब्दस्यैव भवेन्न अर्थस्य। * काव्यात्‌ अर्थः अवगम्यते" 
.इत्युक्तो काव्यं च अर्थश्चेति द्वयमपि पृथगिति प्रतीतिर्भवति! अन्यथा 
अर्थस्यापि काव्यत्वे * अर्थात्‌ अर्थः अवगम्यते" इत्यर्थबोधे असंगतिः प्रसज्येत्‌। 
ततश्च शब्दस्यैव काव्यत्वं वक्तव्यम्‌, न शब्दार्थयोः। (लक्षणया) शब्दमात्रे 
काव्यत्वव्यवहारो निर्वाहणीय इत्यपि न संभवति। यदि पूर्वं शब्दार्थयुगले 
काव्यशब्दव्यवहारस्य किच्चित्प्रमाणं स्यात्तं युगलमध्ये, एकस्य कृते लक्षणा 
भवेत्‌। किन्तु व्यवहारः शब्दे एव काव्यत्वस्य प्रवृत्ति बोधयति, ततः कथं 
लक्षणायाः प्रस््गः? 


ननु “शब्दाथौ काव्यम्‌" इति प्रकाशकारेण स्वग्रन्थे प्रोक्तम्‌। अतएव 
मम्मरोक्तिः शब्दरूपा (सेयं) प्रमाणम्‌" इत्यपि न शक्यते वक्तुम्‌। यतो 
हि "शब्दार्थो काव्यम्‌' एतद्विचारे एव तु संशयः समापतितः। ततो विमतस्य 
आचार्यस्य वाक्येन निर्णयः कथं समुचितः स्यात्‌? एवमेव-उपरिप्रदर्शिता- 
भिरुपपत्तिभिः वेद-पुराणादीनामपि लक्षणं शब्दमात्रे एव विश्राम्यति अर्थाद्‌ 
वेद-पुराणादीनां शब्दानुपूर्वीं एव वेदः पुराणं चेति। 


कतिपये * आस्वादोद्रोधकत्वं काव्यत्वम्‌" इत्याहुः! अर्थात्‌ आस्वादस्य 
रसस्य उद्रोधकम्‌ [ आत्मानन्दस्य जागरणकारकम्‌] काव्यपदवाच्यम्‌। एतदपि 
लक्षणं न संभवति। यतोहि आस्वादस्य रसस्य उद्रौधकाः वसन्त 

हिन्दोलप्रभृतयो रागा अपि भवन्ति। स्वीकृतं चैतद्‌ ध्वनिकारादिभिरपि। 
एवमेव नाट्यस्य अङ्गानि नृत्य-गीतवाद्यानि सर्वाण्येव रसस्योद्बोधकानि। 
ततश्च तान्यपि काव्यपदवाच्यानि भविष्यन्ति। तानि चमत्काराधायकानि 
किन्तु न काव्यानि। अतः शब्दे, अथं च काव्यत्वसंग्रहार्थं यत्‌ 
' आस्वादोद्रोधकत्वं' लक्षणं कैश्चित्कृतं तदपि परास्तम्‌। किञ्च-शब्दस्य 
अर्थस्य चेत्युभयोः काव्यत्वस्वीकारे-अयमपि प्रश्नः प्रोदभवति यत्‌ ' मिलितौ 
शब्दार्थो काल्यम्‌. अथवा "शब्दः अर्थश्च पृथक्‌ पृथक्‌ काव्यम्‌ '। यदि 
मिलितयोः शब्दार्थयोः काव्यत्वं, तर्हि श्लोकस्य वाक्यं (शब्दः) काव्यपदवाच्यं 
न भवेत्‌। यतो हि एकः एकः इति मिलित्वा द्वे भवतः। ततश्च 
द्वि- पर्याप्तं काव्यत्वम्‌, एकस्मिन्‌ शब्दे अर्थे वा न संभवेत्‌। यदि तु 
प्रत्येकस्मिन्‌ शब्दे अर्थ. च प्रथक्‌ काव्यत्वं, तर्हिं एकस्मिन्‌ पद्ये शब्दस्य 
अर्थस्य पृथक्तया ' काव्यद्रयमिदम्‌' इति व्यवहारः प्रसज्येत। तस्मात्‌ 
"शब्दः काव्यम्‌'। न तु शब्दार्थो । इति 


शब्दार्थयोरुभयोरेव काव्यत्वसमर्थनाय नागेशभटरमहोदयेनात्र प्रोक्तं यत्‌ 
“यथा काल्यं श्रुतं, काव्यं पठितमिति लोके व्यवहारः, तथा * काव्यं बुद्धम्‌ ' 
इत्यपि व्यवहार ः। बोधश्च अर्थस्यैव भवति, नतु शब्दस्य। तस्मात्‌ 
 शब्दार्थयोरुभयोरेव काव्यत्वं स्वीकार्यम्‌। किञ्च वेद-पुराणादित्वमपि न 
केवलं शब्दमात्रस्य, अपि तु शब्दार्थयोर्योरेव। अतएव “ तदधीते तदेद' 
इति पाणिनि सूत्रस्य भाष्ये " यः अधीते (पठति), यश्च ' वेद" जानाति, 
सोऽपि वैदिकः वैयाकरणो वा भवति। अर्थस्यापि काव्यत्वे द्वितीया 
आपत्तिः सेयम्‌, यत्‌ द्वयोरपि काव्यत्वे, 'एको न द्रौ ' इति बोधे, प्रत्येकस्य 
काव्यत्वं न स्यात्‌ इति। अत्र लक्षणया प्रत्येकमपि काव्यत्वं भवेदिति, 
शब्दार्थयोर्दयोरपि काव्यत्वे न कोपि दोषः' इति। 


एतदपि न किञ्चित्‌। “रमणीयार्थप्रतिपादकः शब्दः काव्यम्‌ " इत्युक्तौ 
अर्थोपि शब्देन सह आगच्छति। अतस्तस्यापि बोधविषये अन्वयः संभवत्येव । 
ततश्च "तदधीते तदेद' इत्यादौ अर्थस्यापि संग्रहस्य भाष्योकितिः संगच्छत 
एव किञ्च-शब्दार्थयोर्योरेव काव्यत्वं स्वीकृत्य-' लक्षणया प्रत्येकस्य काव्यत्वं 
भविष्यति' इति समाधानमपि परास्तम्‌। यतो हि “ शब्दार्थयुगले काव्ये ` 
 शब्दशक्तेर्दृढतरप्रमाणकाभावान्न लक्षणा" इति पूर्वमुक्तमेव। ततः कथं 


काव्यलक्षणं तद्विषये विभिन्न-मतानि च ७७ 


लक्षणा? ' काव्यं बुद्धम्‌" इति व्यवहारस्तु इत्थं सङ्गच्छते यत्‌-शब्देन सह 
तत्सहकृतः अर्थोपि गौणतया समागच्छति। न किल काव्यरूपः शब्दः 
दुन्दुभिप्रभृतीनां शब्दवत्‌ अव्यक्तो नादः! ततश्च प्रधानतया काव्यत्वं 
शब्दस्येव तत्सहकृततया अर्थश्चापि संगृह्यते इति ग्रन्थाशयः। 


लक्षणे हि मुखतः शब्द-निवेशेऽपि, शब्दस्य रमणीयार्थप्रतिपादकता- ` 
विशेषणदानात्‌ स शब्दो रमणीयार्थसहितो गृह्यते। ततश्च शब्दस्य अर्थस्य 
चेति योरपि काव्यता स्वतः सिध्यति। लक्षणे शब्दस्यैव निवेशे कारणं 
तु- काव्ये निर्मितैः [ अर्थाद्‌ गुम्फनस्य] साक्षाद्‌ विषयः सुललितसंनिवेश- 
विशेषशालितया माधुर्यादिबोधको विशिष्टः शब्द एव। शब्दस्य अर्थस्तु न 
कविना निर्मीयते। स तु अनादिप्रवाहात्‌ ईश्वरेच्छारूपस्तस्य स्वाभाविक 
एव। ततश्च कालिदासेन निर्मितं रघुवशमित्यु क्तौ -' वागर्थाविव 
संपृक्तौ '-इत्याद्यारभ्य' राज्ञी राज्यं विधिवदशिषद्‌ भर्तुरव्याहतान्ञा' इति 
पर्यन्तस्य पदगुम्फनस्य निर्माणम्‌। अर्थस्तु अनादिशक्त्या स्वयमुपतिष्ठत्येवेति 
मुखतो नोच्यते कनचित्‌। एवं स्थितौ “रमणीयस्य अर्थस्य प्रतिपादकः 
शब्दः ' इति कथने अर्थस्य संग्रहः स्वत एव सिध्यति। “ शब्दार्थो काव्यम्‌ " 
इति अर्थस्य निवेशमकृत्वा लक्षणे केवलशब्दस्य स्थापनं तु तकपाण्डित्या- . 
भिमानिनां कृते-तकपद्धत्या सुद्ढ-सक्षिप्तलक्षणनिर्माणपारवमेव। एवं च 
मननजलधेरन्तस्तलं प्रविष्टस्य पण्डितराजस्य लक्षणं किञ्चिन्‌ मननं कृत्वेव 
बोधगम्य भवेत्‌, न उपरितः परामर्शमात्रेण। तथा च शब्दः काव्यमित्युक्तावपि 
अर्थसहितः शब्दः काव्यकोटौ स्वयमुपतिष्ठति पण्डितराजस्य तात्पर्यम्‌। एवं 
किल प्रधानतया शब्दमेव निर्दिशतः परममार्भिकस्य पण्डितराजस्य निगूढ 
तात्पर्यमिदमस्ति यत्काव्ये शब्दसौष्टवविषये विशेषतो यतनीयम्‌ कविना। 
अर्थस्तु मधुरशब्दसंनिवेशे स्वयमुपस्थास्यत्येव यतो हि काव्यसिद 
कान्तासंमितोपदेशः परिगण्यते। येषां विनेयानां प्रभुसंमितवेदादिषु सांमुख्यं 
न भवति, तेऽपि काव्यस्य मधुरतया आकृष्टाः सन्तो गुडजिहिकया ' रामादिवद्‌ 
वर्तितव्यं न रावणादिवत्‌" इत्यादिकमुपदेशं गृह्णीयुः इदानीं द्रष्टव्यं यत्‌ 
श्रोतृणां समाहरणार्थं कवेः काव्ये सर्वतः पूर्वं शब्द एव कर्णगोचरो भवति, 
न वा? ततश्च मधुरशब्दशय्यया अभिमुखीभूतः श्रोता काव्यं शुणोति 
तद्गतानुपदेशांश्च गृह्णातीति वस्तुस्थितिः। एवं च “विनेयानामभिमुखीकरणार्थं 

कविसंरम्भगोचरस्य शब्दस्यैव प्राधान्यम्‌,” इति सूचनाय लक्षणे “शब्दः 
काव्यम्‌' इति पण्डितराजेन निबद्धम्‌। 


किञचच-अत्र काव्यानां प्रचारसूचकम्‌ अन्यदपि एतिहासिक रहस्यमस्ति। 
पण्डितराजस्य समयं यावत्‌ काव्येषु भूयस्तमामुत्थान-पतनान्यभूवन्‌। 
पूर्वमलंकाराणां प्राधान्यमभ्युपगतं प्राचीनै्भामिहादिभिरालंकारिकेः। ततो 
ध्वनैराविर्भावः। ततो वस्तु-अलंकार-रस-इति त्रिविधानामपि ध्वनीनां काव्ये 
जीवितस्थानीयत्वं घोषितमभूत्‌। तदनन्तरं रसस्यैव आत्मत्वप्र्यातिः। किन्तु 
प्रारम्भतः प्रभृति रसयुगपर्यन्तं सर्वस्याऽपि काव्यस्य मुखभागे शब्दस्य 
प्राधान्येन संनिवेशो न कनचिदालंकारिकंण प्रतिरुद्धः। यतौ हि आपाततः 
काव्यस्य शब्दं श्रुत्वैव सहदयाः समाकृष्टा भवन्ति। यदि सर्वतः प्रथमं 
कर्णयोरुपगते तस्मिन्‌ शब्दे एव मनोहरता न भवेत्तर्हि वेद्-धर्मशास्त्रादिभ्यो 
 विमुखीभूय समागता विनेयाः कथमभिमुखीभूता भवेयुः? अतएव 
वेद-पुराणप्रभृतीनारभ्य सर्वस्मिन्नपि साहित्ये विशिष्टस्य शब्दस्यैव प्राधान्यं 
सुस्थिरमभृत्‌। | 


एतद्ग्रन्थनिर्मातुः पण्डितराजस्य साहित्यनिर्माणसमयः सोयमस्ति यस्मिन्‌ 
मोगलसप्राजः शाहजहानस्याऽऽसीद्‌ भारते शासनम्‌। पण्डितराजोऽपि 
« दिल्लीवल्लभपाणिपल्लवतले नीतं नवीनं वयः", “ दिल्लीश्वरो वा 
जगदीश्वरो वा मनोरथान्‌ पूरयितुं समर्थः" इत्यादिना तत्सामयिकौँ परिस्थिति 
सूचयामास। शाहजहानस्य समयं यावत्‌ संस्कृतसाहित्यं तु पूर्णतया 
परिनिष्ठितमभूदेव, किन्तु हिन्दी पर्यायक-व्रजभाषासाहित्यमपि परमां प्रों 
प्रापत्‌। तस्मिन्नेव समये 'सतसरई' निर्माता बिहारी- कुलपतिमिश्रादयो 
व्रजभाषाकवयः स्वकौयेन कवितापाटवेन राजसंस्थानेषु असाधारणीं प्रतिष्ठां 
प्रापुः। संस्कृत-भाषायाः साग्राज्यसूर्यः तस्मिन्‌ समये पूर्णं मध्याहमनुभूय 
अवतरणोन्मुख इवाऽ भवत्‌) व्रजभाषासाहित्यं च जनानामनुरागभाजनमभूत्‌। 
तत्यामयिकाः सहदयाः, कवीनामाश्रयदातारो राजानश्च ब्रजभाषाकाव्यैरेव 
प्रसन्ना अभूवन्‌। त्रजभाषानिबद्धेषु तेषु काव्येषु च अर्थस्य चमत्कारे 
सत्यपि आपाततः शब्दानामेव सौन्दर्य सहृदयानाचकर्ष। यथा विहारिणो 
दोहापद्यम्‌-“ नभ लाली चाली निसा चरकाली धुनि कौन। रति पाली 
आली अनत आये वनमाली न।।" “रे गायन! गायन चतुर यै गायन 

परवीन। ये गाहक करवीन के, ले बेटठयो कर बीन।" यथा वा, 
तदुत्तरभावी भारतसुग्रसिद्धः पद्ाकरः- 


क्ूलनमें केलि यें कारन में, कूञ्जन ये, 
क्यारिन मे कलित कलीन किलकन्त दै 
कटे “पदमाकर' परागन में पौनह्‌ में 
पातन में पिक मे पलासन पगंत है। 

द्वार में दिसान मे दुनी में देस देसन में 
देखो दीप दीपन मे दिपत दिगन्त है। 
तीथिन में व्रज में नवेलिन मे बेलिन में 
बनन में बागन मे बगरयो बसन्त है।।९।। 


मननजलधेरन्तस्तलं प्रविश्य ॒तत्त्वसमाहरणपण्डितः पण्डितराजः 
साहित्यस्य सर्वा प्रगति पूर्वाऽपरतः सम्यक्‌ समीक्षांचक्रं। शब्दसोष्ठवं प्रति 
सहदयानां स्वभाविकमनुरागं नासौ अपलपितु समर्थाँ बभूव। 
प्रत्यक्षमयमनुभूतवान्‌-यत्‌ काव्यं श्रृण्वन्‌ सहदयः पूर्वं शब्दसौन्दर्येणेवाकृष्टो 
भवति। पूर्वेऽपि कवयः शब्दमाधुर्य परम्परातः प्राशंसन्‌। 


अविदितगुणाऽपि सत्कविभणितिः कर्णेषु वमति मधुधाराम्‌। 
अनधिगतपरिमलापि हि हरति दृशं मालतीमाला।।९।। 


ततश्च सर्वशास्रेषु प्रगाढपण्डितस्य, तथा कानव्यरचनायामपि 
दिगन्तविश्रान्तकीर्तेः पण्डितराजस्य काव्यरचनासमये शब्दसौष्टवं प्रति यदि 
समाकृष्टं भवेन्मानसं तर्हिं नेदमाश्चर्यम्‌। यतो हि-अर्थचमत्कारं पूर्णतया 
प्रकटयन्रपि सोयं निजपद्येषु यं कचित्‌ शब्दचमत्कारमवश्यं दर्शयामास। 
एतस्य शिखरिणीकन्दस्तु प्रसिद्धमेव- 


"यदन्तः खेलन्तो बहुलतरसन्तोषभरिता 
न काका नाकाधीश्वरनगरसाकाङ्घुपनसः, 


निवासाल्लोकानां जनिमरणशोकापहरणं 
तदेतत्ते तीरं श्रममनधीरं भवतु नः।।९।। 

विशालाभ्यामाभ्यां किमिह नयनाभ्यां खलु फलं 
न याभ्यामालीढा नयनरमणीया तव तनुः। 


अयं हि न्यक्कारो जननि मनुजस्य श्रवणयो- 
्ययोर्नान्तर्यातस्तव लहरिलीलाकलकलः।।२।। 


किन्तु अन्यान्यपि पद्यानि शब्दसोौन्दर्ययुक्तान्येव भवन्ति। यथा हि 
मालभारिणी- 


नितरां हितयाऽ्द्य निद्रया मे 

बत यामे चरमे निवेदितायाः। 

सुदृणो वचनं श्रुणोमि 

यावन्मयि तावत्प्रचुकोप वारिवाहः।।९।। 


कुसुमानि शरा, मृणालजालान्यपि 
कालायसककशान्यभूवन्‌। 

सुदृशो दहनायते स्म राका, 
भवनाऽऽकाशपथाऽभवत्ययोधिः।।२।। 


शार्दूलविक्रौडितम्‌- 


वल्गद्‌ ण्डिवमुक्तकाण्डवलयज्वालावली - ताण्डव- 
श्रश्यत्‌-खाण्डवरुष्टपाण्डवमहो को न क्षितीशः स्मरेत्‌।। 


उपजातिः- 


तीरे तरुण्या वदनं सहासं नीरे सरोजं च पिलद्धिकासम्‌। 
आलोक्य धावत्युभयत्र मुग्धा मरन्दलुब्धालिकिशोरमाला।। 


अवश्यमाकाद्भितकृष्णवर्त्मां भीष्मो महात्माऽजनि 

माघतुल्यः।। 

अनुष्टुप्‌ गुज्ञापुज्जधरः पायादपायादिह कोऽपि वः।। 

किं बहुना। पण्डितराजस्य कविताप्रवाहे तत्समयप्रचलितः शब्दप्रवाह 


एव केवलं नाऽऽगच्छत्‌। कूत्रचित्कूत्रचित्‌ अर्थोऽपि ब्रजभाषासाहित्यमनुहरते। 
यथा विहारिणः पद्यम्‌- 

क्िप्यौ छबीलो मुख लसै नीले ओंचल चीर। 
मनो कलानिधि लमल कालिन्दी के नीर।) 


पण्डितराजस्य गङ्गाधरे पद्यमस्ति- 


नीलाञ्लेन संवृतमाननमाभाति हरिणनयनायाः। 
प्रतिबिम्बित इव यमुनागभीरनीरान्तरेणाड्कः।। 


एतद्धि विहारि-पद्यन अविकलं संवदते। अन्यकवीनां रचनागन्धं 
मनसाऽपि परिहरन्‌, नितान्तमभिमानशाली पण्डितराजः तत्सामयिकस्य 
भाषाकवेः पद्यच्छायाम्‌ इच्छया अनुचकार, अथवा सामयिकः प्रभावो 
यद्‌च्छयाऽ स्य रचनायामागच्छत्‌? इति अन्वेषणशीलाः पण्डितमहाभागा 
एव गवेषयन्तु। किन्तु सामयिको युगप्रवाहः सर्वथाऽनुल्लद्कनीयो भवतीत्येव 
कथनस्य तात्पर्यम्‌। ततश्च प्रारम्भतोऽद्यावधि सर्वामपि साहित्यस्य परिसीमां 
दृष्टवान्‌ मार्मिकः पण्डितराजो मननसमुद्रे निमज्ज्य रसगङ्गाधरनाम्नीमिमां 
काव्यमीमांसा विरचयामास। अतएव काव्यलक्षणे अर्थस्य समावेशार्थं 
पण्डितराजेन विचारो न कृतः स्यात्‌, इति को वा विचारशीलो वक्तु 
पारयेत्‌। किन्तु तार्किंकमन्यानां संक्षिप्त-सुद्‌ढ-लक्षणनिर्माणगर्वे खर्वं कूर्वन्‌ 
सुदृढ-सक्षिप्तं लक्षणं निबबन्ध-“ रमणीयार्थ-प्रतिपादकः शब्दः काव्यम्‌” 
इति। 


यत्किञ्चित्काव्यं शब्दतः श्रृण्वतां पाठकमहाभागानाम्‌ अर्थचमत्कारस्तु 
परस्तादनुभवगम्यो भवेदेव, किन्तु कर्णाभ्यां श्रुतमात्रैव सुन्दरशब्दशय्या 
सहदयानाकर्षतीति वर्णिका (बानगी) रूपेण नवीनानि पद्यानि कानिचित्‌ 
समुखमुपस्थापयामि। एवंविधरचनाविषये काश्यादिषु सुप्रसिद्धेषु 
संस्कृतसाहित्यकेन्द्रेषु काव्यगतसौष्ठवविषयमवलम्ब्य पूर्णो विमर्शः समभूत्‌ 
विचारोत्तरं रचनामार्मिकेरनुगृहीता सेयं रचना प्रमोदप्रकटनरूपपुरस्कारेण। 
अस्तु, कविता सेयम्‌- 


मूद्धनि मनोकज्ञमणिमञ्जुलपुकुटधारी 
कून्तलकलापमनोहारी मुखपद्धतौ 
चञ्लानुकारी कटिदेशे भाति पीतपटो 
मोदमुपयाति गोपनारीजनसंहतौ। 

भट्टश्रीमथुरानाथस्य काव्यशास्त्रीयनिबन्धाः 


मञ्जुनाथ दारुणदवोधपरिहारी सतां 
भक्तजनमानसविहारी साधुसंगतो 
मनसि मुनीनामपि मन्दमन्दयारी चिरात्‌ 
सोयं सुखकारी मे मुरारी रमतां मतो।। 


भूरुहा वहन्ते मज्ञुमञ्जरीर्भजन्ते चासु 
वल्लरीर्मदन्ते मधुपायिनोऽद्य मानसे! 
मम्पामार भन्ते मञ्ञुपग्पापुलिनान्तेचराः 
सुभगसमीराः संजुषन्ते रसिका रसे।। 


काकलीः श्रयन्ते युवकोकिला विलासभृतो 
बाणाः संरभन्ते कूसमेषोरपि नीरसे। 
प्रणतिरियं ते वच्मि भूयः कान्त किंते 
ननु विरहिदुरन्ते किं वसन्ते गन्तुमीहसे।। 


मानवसमाजे सभ्यतायाः साधयित्री सेय- 
ममितमगाध-ज्ञानराशिजनयित्रीयम्‌। 
विश्वमण्डलेऽस्मिन्रखिलेऽपि प्रभवित्री बभौ 
भरत-भगीरथादि भुपोद्‌भावयित्रीयम्‌।। 


श्रीमद्राम-कृष्ण-पदपङ्जेः पवित्रीकृता 
भीष्मप्रमुखानां धर्मधीराणां सवित्रीयम्‌। 
वीराणां वरित्री चिन्तनीयचरितानां चासु 
चेतसि चरित्र भाति भारतधरित्रीयम्‌।। 


एवं च-अर्थचमत्कारे पूर्णतया सत्यपि पदगुम्फने सुललित-शब्दसोन्दर्य 


बलादेव काव्यं सहदयाना ` हदयामकर्षतीति सर्वसंमत्या सिद्धो निष्कर्षः। 
एतां सर्वा साहित्यपरिस्थितिम्‌ असाधारणेन मननेन सुदृटीकूर्वन्‌ पण्डितराजः 
स्वीये काव्यलक्षणे रमणीयमर्थ प्रथमत एव निर्दिशत्तपि तकपाण्डित्यप्रकटनाय 
सुद्ढ- संक्षिप्तं लक्षणं निबबन्ध-'रमणीयार्थप्रतिपादकः शब्दः काल्यम्‌ ' 


इति। 
एतद्विरुद्धं ' शब्दार्थौ काव्यम्‌" इति यत्‌ प्राचीनानां काव्यलक्षणमासीत्‌, 


तस्य समर्थनं स्वर्गवासिभिः काशीस्थर्महामहोपाध्याय पं. श्री गङ्गाधरशास्त्रि- 

महाभागैरक्रियत। प्रोक्तं च तैर्यत्‌ “ शब्दमात्रस्य काव्यत्वे तु शब्दमात्रगतानां 
दोषगुणालंकारध्वनीनां निरूपणौचित्येन, अर्थगतानां तेषां निरूपणस्य उन्मत्त 
प्रलापत्वापत्तिः"” इत्यादि 


एवमेव "हिन्दी रसगङ्गाधर ' नाम्ना रसगङ्गाधरस्य हिन्दी-टीकां कूर्वदिभ- 
श्चतुर्वेदमहाभागैः “शब्दः काव्यम्‌ " इति पण्डितराजस्य काव्यलक्षणं 
समालोचितम्‌। प्रोक्तं च यत्‌-“मम विचारे अलौकिकाहादजनकयोः 
शब्दार्थयोरंव काव्यत्वं युज्यते, न केवलस्य शब्दस्य अन्यथा 
दुश्यकाव्यभेदकरणमप्यसंगतं स्यात्‌। यतो हि दश्नि अर्था एव आगच्छन्ति, 
न शब्दाः। एवमेव अर्थालंकार - निरूपणमपि तदैव सार्थकः स्यात्‌। अन्यथा 
शब्दमात्रस्यैव काव्यत्वे अर्थालंकाराणां साहित्ये निरूपणं व्यर्थं स्यात्‌" 
इत्यादि। ` 


किन्तु-अत्र मार्भिकविचारस्याऽ ऽवश्यता। पण्डितराजस्य लक्षणमस्ति 
` रमणीयस्य अर्थस्य प्रतिपादको यः शब्दः, (स काव्यम्‌) तत्काव्यम्‌।' 
ततश्च काव्यत्वेन स्वीकृतो यः शब्दः, शब्दसमूहो वा भवेत्तेन सह 
अर्थोऽप्यवश्यमागच्छति न हि सोयं शब्दो ठक्का-मृदङ्गादिशब्दवत्‌ अव्यक्तः 
(अनर्थकः) । ततश्च ' अलोकिकाह्ादजनकस्य अर्थस्य, शब्दस्य च 
काव्यत्वम्‌,' इति। ततश्च प्रतिपक्षिभिरुदभाविताः दुश्यकाव्य-अर्थालंकार- 
विषयका दोषाः कथमपि न प्रसज्ज्यन्ते। इद हि स्थूलतममस्ति। यतो हि 
विश्वनाथकृतस्य काव्यलक्षणस्य खण्डनं कूर्वता स्वयमेव प्रोक्तं पण्डितराजेन 
यत्‌ ` वस्तु-अलंकार- प्रधानानां काव्यानामकाव्यत्वं स्यात्‌" इति। ` मननसागरे 
निमज्ज्य रसगङ्गाधरनामा मणिर्मया लोकं उदभावितः' इति विचारसागरस्य 
तलस्पर्शाभिमानी पण्डितराजः सुस्पष्टं दुश्यमानामिमामापत्ति न कथंचित्पश्येदिति 
कि सुसंभवम्‌? 

ततश्च यदा “शब्दार्थो काव्यम्‌" इति संमतं, तदा शब्दः काव्यम्‌" 
इति कथनस्य इदमेव तात्पर्य यत्पण्डितराजो नवीनन्यायस्य धुरन्धरान्‌ 
सूचयति यत्‌ भवन्तः अतिसंक्षेपेण भूयसः अर्थस्य [ अव्याप्ति-अतिव्याप्ति- 
रहितम्‌] संग्राहक लक्षणं परमोत्तममिति साभिमानं मन्यन्ते। इदानीं ' रमणीयार्थ- 
प्रतिपादकः शब्दः काव्यम्‌' इति मम लक्षणे  रमणीयार्थ-प्रतिपादकतोक्त्या' 
अर्थस्याऽपि संग्रहः स्वतो भवत्येव। ततश्च भवत्स्वीकृत- संक्षेपपद्धत्या 

'रमणीयार्थप्रतिपादकः शब्दः काव्यम्‌" इत्युक्तावपि अर्थसहितस्य शब्दस्य 
काव्यत्वं सिध्यत्येव । किं मुधा शब्दाडम्बर- वर्धनेन? एवं च तर्क-व्याकरण- 
फक्किकापण्डिताना प्रातिद्रन्द्रय-दर्शनार्थमेव तथा संक्षिप्तं लक्षणं 'रमणीयार्थ- 
प्रतिपादकः शब्द: काव्यमिति" स्थापितं पण्डितराजेन। 


मुखतः शब्दमेव निर्दिंशतः पण्डितराजस्य तात्पर्य काव्ये शब्दस्यैव 
प्राधान्यं, कविसंरम्भगोचरत्वं चेति स्थापनपरमासीदिति पूर्वं सूचितवानेवाऽस्मि। 
न त्वनेन विनिगमनीयं यत्पण्डितराजः शब्दमात्रप्राधान्यवादी। वस्तुतो 
रमणीयता-पदार्थं विवृण्वता तेन यद्‌ व्याख्यातं तद्‌ व्यापकतया 
काव्यास्वादप्रक्रियां विशदीकरोति। रमणीयतया लोकोत्तरमाह्वादं जनयतो 
ज्ञानस्यानुभवो भवति। किं च तल्लोकोत्तरत्वम्‌? चमत्कारस्यानुभवः। येन 
पुनः पुनस्तत्र ' प्रवृत्तिः स्यादित्यादिना" विवेचनेनेदप्रथमतया मानसीं प्रक्रियां 
प्रकटीकूर्वाणेन पंडितराजेन सारभूतं काव्यसौन्दर्यस्वाद-व्याख्यानं 
प्रतिपिपादयिषितं येन सावदिशिकः सार्वकालिकश्च काव्यस्वादव्याख्या-विमर्शः 
संपद्यते, पाश्चात्याना, पारसीकानां वा काव्यानामपि, सगीतादीनां कलानामपीति 
दरमुकुलितनयनं विदाकूर्वन्तु सहदयाः। 


कवि-कवित्वविमर्शको निबन्धः 
कार्मीरकमहाकविर्बिहणस्तत्काव्यं च 


भारतीयं काव्यसाहित्यमखण्डपि भूखण्डे सर्वतोऽपि विश्रुतं नूनम्‌। 
वेदोपनिषदर्शनाद्ार्षविक्ञानैरुन्मीलितलोचनाः पारेसमुद्रवासिनो वैदेशिका अपि 
यथा प्रणमन्ति प्राच्यविपश्चितस्तथा सकलसहदयानामन्तःकरणं वशीकूर्वद्धिः 
संस्कृतकाव्यैरपि विस्मापितमखिलं विवेकिजगत्‌। महाकविकालिदासादः 
शाक्‌न्तल-रघुवंशादिकं भक्तिगद्‌गदं स्तुवद्धिः पाश्चात्यविपश्िद्धि- 
ईिण्डिमघोषमाघोषितो भारतीयमहिमेति कस्य वा न विदितम्‌? वशीकृतवाणीना 
पुराकवीनां बहुनि किल काव्यरत्नानि साम्प्रतमप्यविदितानि किन्तु 
चिरद्रेदेशिकशासनविदलितेऽस्मिन्‌ भारते सम्प्रति दुष्प्रपाणि तानि नूनम्‌। 
सुप्रसिद्धः पञ्चकाव्यैरेव व्युत्पन्ना: प्राच्यपण्डिताः शनैः शनैर्गवेषणया 
आविष्कृतानां मयूर साहसाङ्-भर्तृमेण्ठ-क्षमेन्द्र-राजशेखर-भासादि काव्यानामपि 
रुचिरं रसन्ञाः समभवन्‌ इति क्रमशः समुपलबन्धां भारतीय-काव्य-समृद्धि 
को वा नानुमिनुयात्‌? 


सोयं काश्मीरश्चिरद्िद्यापीठमार्यावर्तेऽस्मिन्‌। अत्रैवाविष्कृतेननितन्त्रा- 
गमैरुद्धासितं भारतीयं पण्डितजगत्‌। इहैवाऽनुपमगिरस्ते कवयः समभवन्‌ 
ये कूङ्मकेसराणामिव कविताविलासानामप्येकमात्रं कारमीरमेव प्ररोहस्थान- 
मभिमन्वते। तेषां भर्तुमिण्ठ-भल्लट-मयूराद्याः प्रथमाः, बिह्लणाभिनन्दकषमेनद्र- 
परिमलगुप्तादयो मध्यकालिकाः, मह्कू-जहण-जगद्धरादयोऽवरकालिकाः 
प्रसिध्यन्ति। तेष्वयं वेदे व्याकरणेऽलंकारशस्त्रे च विशेषाभिमानशाली 
श्रीमान्‌ बिहृणः प्रमुखतां धत्ते यं हि कर्णाटकराजधान्याः कल्याणनगर्याः 
स्वामी पर्माडिभुपतिर्विक्रमाङ्को ' विद्यापति ' विरुदेनालचक्र। आह बिहलणः- 


“साङ्गो वेदः फणिपतिदृ्ा शब्दशास्रे विचारः 
प्राणा यस्य श्रवणसुभग सा च साहित्य-विद्या) 


८६ | भट्टश्रीमथुरानाथस्य काव्यशास्त्रीयनिबन्धाः 


को वा शक्तः परिगणयतु श्रूयतां तत्त्वमेतत्‌ 
प्रजञाऽऽदर्शं किमिव विमले नास्य संक्रान्तमासीत्‌।। ” 
[ १८.८८२ | 


“चक्रं यस्याऽक्रियत वदनप्रेक्षि विद्यावधूनां ` 
श्रीवाग्देव्याश्चरणरजसा कार्मणत्वं गतेन। 


याताः सार्द्धं दिशि दिशि पुनर्बन्धुराः सर्गबन्धा 
कीर्तेः पारिप्लवविदलने सौविदल्ला बभूवुः।। 
| ९८.८८३ । 


विहूणस्यात्पमपरिचयः 


प्राकृतशोभाप्रवीरस्य काश्मीरस्य सहजसुषमाधरेषु नगरेषु " प्रवरपुरं' 
सर्वप्रधानम्‌ यद्धि वितस्तासिन्ध्वोः संगमे समधिविष्टम्‌। एतद्धि न केवलं 
लोकिकनगरातिशाय्येव, अपि तु अलका-लङ्ाऽमरावतीभ्योऽपि पराजयप्रदम्‌। 
पवित्रं तत्पुरं विद्रद्धिर््रह्मणैरलंकृतम्‌। न तत्र कदाचिदष्णता बाधते! तत्र हि 
भट्टारकमटठट-संग्रामकक्षेत्रमठ-क्षेमगौरी श्वरमन्दिराणि जगति दर्शनीयानि 


प्रवरपुरस्य सा्द्धक्रोशद्वयान्तरे जयवनं नाम प्रदेशः। तस्यैव निकटे 
खानमुखोः ग्रामः, यत्र हि कडमस्य मृद्वीकानां चाधिक्येनोत्पत्तिः। तत्र 
कौशिकगोत्रीय ब्राह्मणानां निवासः। तस्मिन्वंशे महाप्रभावो मुक्तिकिलशो 
नाम विप्रमणिः। तत्पुत्रो राजकलशः। ततूसुतो ज्येष्टकलशो यो हि साहित्यस्य 
जन्मभूः, शब्दशास्त्रस्याचार्यो महाभाष्यस्य प्रणिनाय व्याख्यामेकाम्‌।' 
तस्मात्नागादेव्यां विहृणः सोयमजनि। साङ्ग वेदम्‌, विशेषतश्च साङ्ग व्याकरण, 
सपूर्ण साहित्यशास्रं चायत्तीकृत्य सोयं दिग्विदिक्षु प्रथितयशाः समभूत्‌ 


कारमीरेषु सर्वतः स्वयशः प्रसार्य प्रायासीदसौ विदेशान्‌, पाञ्चालेषु 
किञिदध्युष्य तत्काले वेदुष्याय प्रथितां मथुरां प्रययौ यत्र निर्जिगाय 


१. “यस्यास्ति सोनमुख इत्युपकण्ठसीम्नि ग्रामः' [स.१८प्लो. ७१] 
२}, सेयं व्याख्या गवेषकेैर्नाधिगताद्यावधि 

निखिलान्पण्डितान्‌। ततो वृन्दावने न्यवात्सीत्कज्चित्कालम्‌। तत्राधिवसत 
एवास्य परितोपि दूरदूरप्रान्तेषु एतद्रचिता कविता लोकप्रियासीत्‌। आबालवृद्ध- 
वनितास्तस्य कवितां प्रणयतः पेदु: प्रमोदे चाऽमाद्यन्‌। इत इव तस्य 
कीर्तिरगच्छत्कान्यकुन्जानपि। प्रभूतं द्रव्यमुपार्ज्यापि सर्वस्वं तत्प्रयागे प्रददौ 
भूसुरेभ्यः। 

ततः स काशीमुपगत्य दुःशील-नरपतीनां मुखालोकोद्धवं दुरितं 
देवतटिन्यामक्षालयत्‌। तत्र कालिज्जरविजेत्रा दाहलाधीशेन कर्णेनाऽसौ 
समगच्छत। एतस्य कवितामृतमास्वाद्य निर्ववौ दाहलनरेशः। 
तस्याऽऽस्थानपण्डितं प्रसिद्धकवि गङ्गाधरमसो मध्येसभं पराजिग्ये/ततो वाग- 
` मृतेनायोध्यां शीतलीकृत्य गुर्जरान्प्रययो/मार्गमध्ये स भोजस्य राजधानीं धारां 
कार्यवशात्परिजहार/एष हि गुर्जरभूनिर्जरेरन मनागपि तुतोष। आह स्म सः- 


ˆकक्षाबन्धं विदधति न ये सर्वदैवाविशुद्धा- 
सद्द्राषन्ते किमपि भजते यन्जुगुतास्पदत्वम्‌। 
तेषां मागे परिचयवशादर्जितं गुर्जराणां 
यः संतापं शिथिलमकरोत्सोमनाथं विलोक्य।।' 
[ ९८८९-७, 


अनैकनरपालानां समागमलालसया प्रययो स दक्षिणापथं रामेश्चवरावधि। 
लघून्नरपालान्‌ दक्पातेनाऽप्यनभिनन्दन्‌, प्रवरनरपालानामास्थानं च निजवेदुष्ये- 
नाभिमण्डयन्नसौ चालुक्यवंशीयस्य विक्रमाङ्देवस्य सभामुपययो। गुणवशी- 
भूतोसो सर्वतोऽधिकं संमानयामास तमिमम्‌। अलंचकार चासौ ' विद्यापति' 
पदकेनाऽमुम्‌। स हि कर्णाटकपुरन्दरस्य विक्रमाङ्देवस्योपहाराय निर्ममो 
तदिदं चरितकाव्यम्‌। देशदेशान्तरेभ्यो लब्धकौर्तिरधिगत-प्रभूतसंपत्तिरपि 
सस्मार जन्मभूमिम्‌। स्वयमयमात्ममुखेनाह- 


^लब्धा कीतिर्दिशि दिशि कृताः संपदः साधुभोग्याः 
प्राप्ता योग्यैः सह कलहतः कुत्र नोच्चैर्जयश्रीः। 
गोष्ीबन्धः सपदि सुजनैः सारनिष्कर्षदक्ष- | 
प्रञ्ञालब्धस्तुतिभिरचिरादस्तु कार्मीरकेर्मे। ' [ ९८-९०३ ] 


सर्वथा सर्वत्र लब्धसाफल्योऽप्यन्ते भजति भागीरथीमन्तरात्मना- 

ˆआरुक्षाम नृपप्रसादकणिकानद्राक्ष्म लक्ष्मीलवा- 
न्किचचिद्वाडमयमध्यगीष्पहि गुणैः काशचित्पराजेष्पहि। 
इत्यज्ञानमयीमकार्ष्म कियतीं नानर्थकन्थां मनः 
स्वाधीनीकृतणशुद्धबोधमधुना वाञ्छत्यमर्त्यापिगाम्‌।। ' 

| ९८८९-४ | 


कर्णभूपालस्य राजधानीं दाहिलनाम्ना निरदिक्षद्विहृणः। बहवः किल 
चेदि अथवा चंचरीत्यस्यैव दाहलेत्युपर॑नाम जगुः। यत्किचित्स्यात्‌ किन्तु 
दाहलमिदं बुन्देलखण्डान्तर्गतं किञ्जित्‌ प्रान्तसंस्थानमिति प्रतीमः। यतो हि 
राज्ञः (कर्णस्य) कालिज्जरविजेतृत्वमय व्णंयामास। तदिद 
प्राप्यतेऽत्रत्येतिवृत्तेषु। कालिञ्जर ' बोँदां' निकटवर्ति, यत्रत्यं प्राचीनदर्गमद्यापि - 
वर्तमानम्‌। नासीदाहलाद्‌ धारा द्रे, किन्तु भोजप्रख्याति शृण्वन्नपि नायं तत्र 
ययौ/प्राचीनशिलालेखैरवगतं यत्‌ अनहिलवाडस्य राज्ञा भीमदेवेन (प्रथमेन). 
कर्णेन चानेन संभूय भोजोपर्यकारि पुराऽऽक्रमणम्‌। अतएव कर्णस्य भोजस्य 
च मिथो वैमनस्यं विचार्यैव बिहृणोयं न गतः स्याद्धारानगरीम्‌। रामेश्वरावधि 
दक्षिणापथे भ्रान्त्वा परावृत्तः सोयं कल्याणनगर्या विक्रमाङ्कस्याश्रयमाययौ 
यत्र वृद्धावस्थापर्यन्तमविच्छिन्नं न्युवास। अत एव हि विक्रमाड्चरितस्यान्तिमि- .. 
सर्गे गङ्गातटोपरि निवासहेवाकमसौ प्राचीकटत्‌। अनेन चेदमप्यनुमीयते 
यद्विहणो वार्द्धक्य एव विक्रमाङ्चरितं विरचितवान्‌। 


विक्रमाङ्कस्योपनाम * विक्रमादित्यः'। एष कल्याणनगर्या खि.सं. १०७६ 
तममारस्य ११२७ पर्यन्तं राज्यमधिशशस। काश्मीरेषु राज्ञोऽनन्तस्य, कलशस्य, 
हर्षस्य च वण्निन प्रमाणितं भवति यत्‌ एकादशशतान्द्या उत्तरार्धं पर्यटितवान्‌ 
विहणोयं नानादेशान्‌। यत्र किल बिहणो वर्णितवाननन्तदेवं तत्र 
भूतकालिक प्रयोगेणानुमीयते यस्मिन्‌ समये काव्यमिदं व्यरच्यत तस्मिन्‌ 
समये नासीदनन्तदेवः। यथा हि~ 


“सत्यत्यागप्रमुखनिखिलोत्कर्षसंपत्तिसीमा 
तस्मिन्नासीदवनि-वनिता-वल्लभोऽनन्तदेवः। 
वेरिस्तम्बेरमधनघटागजितानामगम्ये 

चक्रे धारापयसि यदसेः कीतिहसी निवासम्‌।।' 
[ ९८.८३२ । 


काश्मीरक महाक विर्बिहणस्तत्काव्यं च ८९ 


राजतरङ्गिणीतः प्रतीयते यद्‌ अनन्तदेव: पञ्चविंशतिवर्षाणि राज्यं 
प्रशास्याऽन्ते निजपुत्रं कलशं न्यवीविशत्सिंहासने, किन्तु पञ्चदशवर्षाणि 
स्वयं राज्यप्रन्धं निरेक्षत। अन्ते पुत्रस्य दुःशीलतया दुःखितो विससर्ज 
स्वयमात्मना 5ऽऽत्मानम्‌। जनरल कनिहांम (करनिंधम) स्यानुसारमनन्तः 
१०२८ तमे खिष्टाब्दे सिंहासनमध्यारुरोह, १०८० तमे च दिवमारुरोह। 
अतएव “ आसीदवनिवानतावल्लभोऽ नन्तदेवः' इति भूतकालिकप्रयोगेण 
१०८० तम चखिष्टाब्दादनन्तर विक्रमाङचरितरचना सुस्थिरा भवति। एकमन्यदपि 
प्रमाणमस्ति। यदीतः पूर्व काव्यमिदं निरमास्यत तर्हिं १०८८ तमचिषटाब्दे 
जाताया विक्रमाङ्स्यास्य मध्यभारतोपरि विजययात्राया अपि वर्णनमत्राऽ- 
भविष्यत्‌। किन्तु नेयं युद्धयात्रा वर्णिता काव्येस्मिन्‌। प्रभावशालिनी सेयं 
यात्रा 'एशियारिक सोसाइटी ' द्वारा प्रकाश्यस्य पत्रस्य चतुर्थभागे प्रत्ताऽस्ति। 
अत एव १०८८ तमचखिष्टाब्दापूर्वम्‌, १०८० तमवत्सराच्चानन्तर 
विक्रमाङ्चरितमिदं व्यरच्यतेति सुस्थिरं भवति। 


किञ्च राजतरङ्गिण्यां कलशनरेशस्य काले बिहृणस्य काश्मीरेभ्यो 
निर्याणं हर्षदेवस्य समये च पुनः प्ररावर्तनं वर्णितम्‌, यथा- 


“काश्मीरेभ्यो विनिर्यान्तं राज्ये कलशभूपतेः। 
विद्यापतिं यं कर्णाट श्चक्रे पर्माडिभुपतिः।। ९३६ 


प्रसर्पतः करटिभिः कर्णारकटकान्तरे। 
राज्ञोऽग्रे ददृशे तुङ्गं यस्यैवातपवारणम्‌।। ९३७ 


त्यागिनं हर्षदेवं स श्रुत्वा सुकविबान्धवम्‌। 
बिह्णो वयञ्चनां मेने विभूतिं तावतीमपि।। ९३९. 


कल्याणस्य त्रिभुवनमल्लोयं विक्रमादित्य एव ' पर्माडि' नामा। ततश्च 
यस्मिन्समये कलशो नाममात्रार्थं राजासीद्‌ राज्यप्रबन्धं च स्वयमनन्तदेवो 
निरीक्षते स्म तस्मिन्‌ समये (१०६२ तमखिष्टाब्दादनन्तरम्‌) बिहणः 
काश्मीरभ्यो विनिर्ययो/एतदनन्तरं विंशति-पञच्विंशति-वर्षाणामन्तराले नानादेशेषु 
भ्रान्त्वा, कल्याणे निर्भर न्युष्य, पुनः पराववृते काश्मीरान्‌ बिहृणः। 


ततश्च कलशररज्यकालादनन्तरम्‌ अनुमानतः 


९० भट्टश्रीमथुरानाधस्य काव्यशास्त्रीयनिबन्धाः 


९१०६५ तमखिष्ट वत्सरस्याऽऽसत्नमयं काश्मीरान्‌ विजहो, प्रौढवयःप्ाप्तौ 
अनुमानतः १०८५ तम वत्सरस्य संनिधौ च सोयं विक्रमाङ्चरितं प्रणिन्ये। 
कान्यस्यान्तिमिसर्गे सकल-सांसारिकसुख-भोगोत्तर संप्रति गङ्गातर- 
निवासलालसस्य वाद्धक्यं न चेदथापि कवेः पञ्चाशदत्तरं वयोऽ वश्यमनुमातव्यं 
भवति। 


विहणस्यान्ये ग्रन्थाः 


विक्रमाङ्देवचरितमन्तराऽन्येपि ग्रन्था बिहृणेन प्रणीताः, यतोहि शारखधर- 
पद्धतौ बिह्णनाम्नाऽनेके श्लोका उद्धृता ये नास्मिन्काव्ये प्राप्यन्ते! ततोऽन्यस्यापि 
ग्रन्थस्यानुमानं भवति परं नाद्यावधि कस्याऽप्यनुसंधानम्‌। प्रोफसर आफरेक्टो 
बिल्टणकृतमलंकारग्रन्थमप्येकमाह । विक्रमाङ्कचरितात्पूर्व ' बिहणपञ्चाशिका' 
तो बिहण स्यासीत्परिचयः पण्डितेषु । क्वचिदस्य श्चौरपञ्चाशिकेति नामापि 
प्र्यातम्‌। पञ्चाशिकायाः प्राचीनपुस्तके सेयमाख्या प्रख्याता, यत्‌- 


गुर्जरधराधिपतेरवीरसिहस्यासीच्चन्द्रलेखा (शशिकला) नाम्नी तनया, 
यामसौ बिहृणोऽध्यापयांचकार^देवयोगादभुद्‌ हयोः प्रणयः, अत एव बिहृणो 
गान्धर्व-विवाहेन तामिमां परिणिन्ये। राजगौर.~{भिमानी वीरसिहस्तमिमं 
संवादमाकर्ण्य भृशं कुपितः, प्राणदण्डमाज्ञापयामास बिहणस्य। दृदप्रणयो 
बिहणः शशिकलां स्मरन्‌ वधस्थानप्रयाणावसर' एव पञ्चाशिकामिमां 
निर्ममो(देवात्सोयमपि संवादः प्रायासीद्रीरसिंहस्य कर्णयोः। कवितारसनज्ञोऽसो 
पञ्ाशिकायाः प्रोढपरिपाकात्प्रसत्नो न केवलं बिहणस्यापराधमेव चक्षमे, 
अपि तु बिहृणेन सह निजतनयायाः परिणयमपि विधिवच्चकार/अनहिलवाडे 
चासीद्रीरसिंहनामा नरपालो नूनम्‌, किन्तु फार्न्घमहोदयस्य रासमालानुसार 
तस्य मृत्युः ९२० तमे खिष्टब्दे अर्थात्‌ बिहणकालाच्छतवर्षपूर्वमेवासीत्‌। 
अतएव वीरसिहसविधे बिहृणस्याश्रयो न प्रमाणसिद्धः। न च कुहचिद्‌ 
बिहृणेनैवात्मकथायामस्य वृत्तस्योल्लेखोऽप्यकारि। 


क्वचित्पुस्तके प्राप्यते यत्‌-मदनाभिरामनरपालस्य यामिनीपूर्णतिलका- 
नाम्नीं तनयामुद्दिश्य सेयं पञ्चाशिका प्राणायि कविना बिहृणेन। स च 
नरपालः पाञ्चालदेशस्य लक्ष्मीमन्दिरनामके नगरेऽभूत्‌, किन्त्वितिहासेषु 


शिलालेखेषु वा नास्य नरपालस्य कत्रचिदुल्लेखः। अन्ये कथयन्ति 


नः 

यत्पञ्ाशिकाया अस्याः प्रणेता चौरनामकः कश्चिदन्य एव कविरासीत्‌, 
किन्तु नास्यापि किच्चित्प्रमाणमुपलब्धम्‌। 


"रहस्य-संदभं लक्ष्मीमन्दिरस्य राजकुमारीं यामिनीपूर्णतिलकामालम्ब्य 
विहृणस्य स्नेहसरम्भोऽन्येनैव प्रकारेणाऽ ऽवर्णितः। राजा मदनाभिरामो युवकं 
विहणं निजतनयायाः शिक्षक नियोक्तुमैषीत्‌। अत एव द्वयोः परस्परं 
निरीक्षणं न स्यादिति बुद्धया स राजकुमारीं कुष्ठरोगिणीमगदत्‌, बिहुणं च 


जन्मान्धं तस्यै निरदिक्षत्‌। द्रयोर्मध्ये जवनिकां निपात्य प्रारभ्यताऽध्यापनकार्यम्‌। 


ध नि 


आसीद्राजकुमारी परमबुद्धिमती, अतएव स्वल्पैरेव दिनैः सा भावपूर्णस्य 


काव्यस्य निर्माणे समभूत्समर्था। एकदा सायं राकाशशाङ्मालक्ष्य प्रोवाच 
बिहूण ^ 


नेदं नभोमण्डलमम्बुराशिर्नेताश्च तारा नवफेनभङ्गाः। 
नायं शशी कुण्डलितः फणीन्द्रो नायं कलङ्कः शयितो 
मुरारिः।।' 


पुनरन्यत्पद्यं प्रोवाच 


इन्द्मिन्दुमुखि लोकय लोकं भानुभानुभिरमुं परितप्तम्‌। 
वीजितु रजनिहस्तगृहीतं तालवृन्तमिव नालविहीनम्‌।। ' 


पद्यद्रयेऽस्मिन्‌ चन्द्रमसो रूप-संस्थानवर्णनेन प्रत्यभिजज्ञो राजकुमारी 
यद्विहणो न कदाप्यन्धः। अत एव सा जवनिकान्तस्तलादालोकयामास 
बिहणम्‌। रूपमुग्धयोरनयोस्तदिनादारम्य मिथः संदर्शनं प्रेमसंभाषणं च 
प्रावर्तिष्ट । . ततः शनेर्निर्ववृते ्रयोरगन्धर्व -विवाहः! अन्ते च गुप्तरहस्यमिदं 


विदित्वा प्रकुपित राजा बिहृणस्य प्राणदण्डमादिदेश्रणयी बिहृणश्च तामिमां ` 


पञ्चाशिकां तदेव प्रणिनाय 


बिहणो विक्रमाङ्चरितस्याष्टादशे सगे निजवृत्तं निजुगुम्फ, किन्तु न 
किलिदप्यस्या आख्यायिकाया विषयेऽसो संजगाद्‌/अतएवाऽऽख्यायिकाया 
अस्याः सत्यत्वपरीक्षा पाठकानामेवायन्ता/कविता विक्रमाङ्चरितेन सह 


किचित्सवदते/पद्धतिकरः शारङ्खधरः पञ्चाशिकाया अस्याः कतिचित्पद्यानि 


निजग्रन्थे समुल्लिलेख, यो हि चतुर्दशशतान्द्याम्‌ अर्थात्‌ बिहलणस्य चतुःशत- 


९२ भट्टश्रीमथुरानाथस्य काव्यशास्त्रीयनिबन्धाः 


वर्षेभ्योऽनन्तरं जस्से। बिहणनाम्ना पञ्चाशिकापद्यानामुल्लेखात्सेयं कृति- 
्विहणस्येति स्वीकर्तव्यमापतति। 


पञ्चाशिकापद्येः सेयमाख्यायिका सत्येव प्रतीयते, यतस्तस्यामाह- 


“अद्यापि तां नृपतिशेखर-राजपुत्री 
सपूर्ण-योवनमदालसघुणनित्रीम्‌। 
गन्धर्वयक्षसुर-किनर-नागकन्यां 
स्वर्गादहो निपतितामिव चिन्तयामि।। 


अद्यापि तां स्वभवनान्मयि नीयमाने 
दुर्वरिभीषणकरैर्यमदूतकल्यैः। 

कं किं तया बहुविधं न कृतं मदर्थं 
चक्षुर्न वार्यत इव व्यथते मनो मे।। 


पद्यनानेन सूच्यते यद्‌ बधिकद्रारा राजपुत्र्याः सदनादनीयत बिहृणः। 

सा च बिहणाय स्निह्यन्ती तदर्थं बहुधा परिशुशोचेति पूर्वाक्ताया आख्यायिकायाः 

सत्यतां संकेतयति। वध्यशिलायां वधस्य पूर्वक्षणेऽपि यस्य बुद्धिर्न विक्षुभ्यति, 
सुरुचिरं च कवयति, को हि तं महाकवि व्यपदिशन्‌ संकुचेत्‌? 


विक्रमाङ्चरितस्य कथासंक्षेपः 


एकदा समाधिस्थं पितामह ययाचे मघवा यत्सप्रति मर्त्यलोके 
भूयान्प्रवद्धोऽ धर्मः। शनैर्विलुप्येत मखमुखानां स्वाहाकारः। अतएव धर्म- 
संरक्षकस्तत्र कश्चिदवतारणीयो भवतेति- 


“पुरन्दरेण प्रतिपाद्यमानमेवं समाकर्ण्य वचो विरञ्चिः। 
सन्ध्याम्बुपूर्णे चुलुके मुमोच ध्यानानुविद्धानि 
विलोचनानि।। ( ९-८६ ) 

1 अथाविरासीत्सुभटस्तिलोकत्राणप्रवीणश्रुलुका- 
द्विधातुः। ' [ ९-८६ ] 

तस्माच्चालुक्यानां वंशः प्रववृते! एतस्य प्रथमपुरुषो हारीतो जज्ञे । 
एतद्वंशीयानामादिराजधानी' अयोध्याऽऽसीत्‌। एतद्रशीया राजानो दिग्विजयं 
कूर्वाणा दक्षिणपर्यन्तमगुः। अत्रैव वंशे तैलपो नाम महाप्रतापः पृथ्वी- 
पुरन्दरोऽभूद्‌ यस्य कालः ९९७ खिष्टसंवत्सरमारभ्य १००८ पर्यन्तः। ततो 
जयसिहोऽभूत्‌ महाप्रतापस्य यस्य कण्ठे स्वयं पुरन्दरेण पारिजातमाला 
प्रतिमुक्ता- 


यशोवतंसं नगरं सुराणां कूर्वन्नगर्वः समरोत्सवेषु। 
न्यस्तां स्वहस्तेन पुरन्दरस्य यः पारिजातस्रजमाससाद२।। ' 
[ १-८६ | 


ततस्तस्य तनय आहवमल्लोऽ भृद्‌ यस्योपनाम त्रेलोक्यमल्लेत्यपि। 
एष चोलान्विजिज्ञे) मालवानभिचस्कन्दत्‌। धाराधिपं भोजं विद्रावयामास। 
दाहलधराधिपतेः कर्णस्यापि राज्यमाच्छिदत्‌। काञ्चीनरपालं पराजित्य परतश्क्र। 
निजराजधानीं कल्याणपुर प्रासादैर्देवमन्दिरैश्च प्रसाधयामास। 


वैभवशिखरारूढोऽप्याहवमल्लो निःसंतानतया भृशं संतप्य महिष्या 
सह महादेवमारराध/प्रसत्नः पुत्रत्रयं ते भावीति वरं ददौ। यथासमयमाहव- 
मल्लस्य महिषी सुषुवे प्रथमतनयं यस्य नामाऽभूत्सोमेश्चर इति। द्वितीयग- 
भधारणसमये राज्ञी दधेऽश्रुतानि दोहदानि। कदाचिदिग्गजानां पृष्ठानि पदा 


१.  अन्वेषितं गवेषकेः शिलालेखेषु यदस्य वंशस्य ५९ राजानोऽयोध्यायामन्यनगरे च ` 
राज्य प्रस्षशासुः। 

२. वैलपोऽयं ९७२ तमं खिष्टसंवत्सरमारभ्य ९९७ पर्यन्तमनुशशास राज्यम्‌। एशियारिक 
सोसायटी गवेषणानुसारमयं मालवानाचक्राम। तत्रत्यं राजानं भुञ्जमसं जग्राह 
जघान च। किन्तु एतदनन्तरं मालवनरेन्द्रो भोखकाराऽस्य प्रतीकारम्‌। अर्थात्‌ 
तैलपं पराजित्य तथेव्‌ निजघान! किन्तु-इतिहासपरां दृष्टिमबहूकूर्वन्‌ गुणमात्रवर्णनपरो 
बिहणो न तामेतां घटनां समुदिघलेख! सोयं महान्‌ दो्चरितकाव्यलेखकस्य 
बिहणस्येत्यालोचका ऊचुः 

३. मालासमर्पणास्यास्य तात्पर्यमन्ये जगदुर्यत्‌ जयर्सिहो युद्धे प्राणान्विजहौ, यत्र 
संमुखयोधिनोऽस्य कण्ठे देवाङ्गना काचित्रन्दनवनमालामाचिक्षेप। राज्यकानोऽस्य 
१०१८ खिष्टसंवत्सरमारभ्य १०४० पर्यन्तः। १००८ तः १०१८ संवत्सरपयन्तस्य 
मध्यकालो बिहणेन त्यक्तो यत्रास्य ज्येष्ठो भ्राता राज्यं शशास। 


९४ भट्‌टश्रीमथुरानाथस्य काव्यशास्त्रीयनिबन्धाः 


परामर््टमेच्छत्‌। कदाचिदप्सरोभिः पदसंवाहनमभ्यलषत्‌। कदाचिच्च खट्रगानां 
धाराजलं निपातुमाकाङक्षत्‌। एवं सृचितशुभोदकः शुभे मुहूतं प्राद्रासीदस्य 
द्वितीयस्तनयः। अभ्यवर्ष॑न्नमरा दिव्य-कुसुमानि। सप्रमोदमनदन्‌ दिवि 
देवदुन्दुभयः। आसीदस्यैव बालकस्य नाम विक्रमादित्य इति। शनैः प्रवृद्ध 
स शेशवक्रोडायामपि भाविनीं वीरतामङ्रयामास। कदाचिद्धसानग्रहीत्‌, 
कदाचिच्च पालित-सिहशिशूनबाधिष्ट। स्वल्पेनैव कालेन विद्यासु धनुर्वेदे 
चायमलभत कौशलम्‌। विक्रमानन्तरं राज्ञस्तृतीयः पुत्रोऽभूद्‌ यस्य नाम 
जयसिंह इति। 


सवपिक्षयाऽपि लब्धगुणातिशयं तनयं 


विक्रमाङ्क योवराज्येनालंकर्तुमैच्छद्धूपालः। परं निसर्ग-विनीतोऽसो 
ज्येष्ठव्यतिक्रमेण नाऽभिरोचयामास यौवराज्यम्‌। प्राबोधयत्िता यद्‌ भगवान्‌ 
भूतभावनस्त्वामेव प्रजापालनयोग्यमसूचयत्‌, परं नासौ कथमप्यनुमेने। विवशो 
नरपालो ज्येष्ठं सोमेश्वरमकरोद्‌ युवराजम्‌। परं राजलक्ष्मीः पितुः प्रणयश्च 
विक्रममेवाऽन्वगमत्‌। 


पितुरनुञ्चया विक्रमादित्यो दिग्विजिययात्रामकरोत्‌। स हि चोलान्पराजित्य 
तद्राजधांनीं काञ्चीमलुण्ठत्‌। अपगतस्य निजराज्यस्य प्राप्तये प्रार्थयमानाय 
मालवेन्द्राय स प्रददौ साहाय्यम्‌। गौडं कामरूपं चाऽप्यसौ व्यजेष्ट । 
सिहलस्य नरपालं निरवासयदेशात्‌। अभ्यामर्दयांचकार चन्दनवनानि 
मलयाचलस्य। करलदेशनरेशं प्रास्थापयत्परलोकम्‌। गाङ्गकण्डं चक्रकोरं 
वेङ्खि, चाप्यजयत्‌। 


विजययात्रातो गृहं परावर्तमानो मार्गमध्य एव कृष्णातटे दर्निमिततर्व्याकुलः 
कल्याणादागच्छतः संदेशहरात्पितुः परलोकप्रयाणरूपममङ्गलवृत्तमश्रोषीत्‌- 
' भवतो दिग्विजयानन्दसंवादात्प्रमुदितोऽ कस्मादेव दुरुद्धरेण ज्वरेणाऽऽक्रम्यत। 
अनपनेयं तमिममालक्ष्य दक्षिणगङ्गायां तुङ्गभद्रायां शरीरविसर्जनं मन्त्रिभिर्मन््र- 
यामास। तैरनुमतः स सर्वेषामग्रतस्तुडङ्गभद्रातरङ्गेषु शरीरं विससर्ज। नवीना 


१. वङ्कः स प्रदेशो यो गोदावरी-कृष्णामध्यगतः समुद्रतटवर्ती, आसीत्तस्मिन्‌ स्थाने 
चोलानामेव शासनम्‌। किन्तु गाङ्गकुण्डं चक्रकोटं चाद्याप्यपरिचितम्‌। 


कार्मीरकमहाकविर्बिहणस्तत्काव्यं च ९५ 
सेयं घटना यत्‌- 


“प्रविश्य कण्ठदषघ्नेऽथ सरित्तोये जगाम सः। 
कल्लोलतर्य-निघषिश्वन्द्रचूडामणेः पुरीम्‌।।' [ ४८६८ ] 


पितुर्निधनमाकर्ण्यं विहलोऽसो न किञचिदचेतयत्‌। अतिकष्टेन लब्धसान्त्वः 
कृष्णातटे चकार पितुरन्त्यक्रियाम्‌। ततो ज्येष्ठ सोमेश्वरं सान्त्वयितु- 
मुपागमत्कल्याणम्‌। न्यवसतां तत्र द्वावपि कचञ्चित्कालमतिप्रेम्णा। लघुरपि 
विक्रमादित्यः सोमे श्वरात्सर्वेष्वपि विषयेष्वासीत्प्रगल्भतरस्तथापि तस्मिन्‌ 
संमानेनाऽवर्विष्ट। किन्तु स्वल्प एव काले सोमेश्वरो दुराचरणरतः 
प्रजास्वन्यायमाचरत्‌। राज्याधिकृतैर्गर्हणीयात्तस्माच्चालुक्यराजलक्ष्मीः 
कलङ्कसंकुलेवासीत्‌। ज्येष्ठेन निष्पीडितो विक्रमो लघीयांसं जयसिहं सहादाय 
. कल्याणपुरादबहिरभूत्‌। किन्तु तत्पृष्ठे सेनां संप्रेष्य सोमेश्वरस्तं मुहुरखेदयत्‌। 


ज्येष्ठेन समरमनिच्छन्नप्यन्ते विवशस्तत्सेनां सर्वथा निर्विमूल्य तं ` 
मृकोचकार। ततस्तूर्यनादेन मलयान्‌ कम्पयन्‌, कोंकणपतिना जयकशिना, 
नानोपायेः संमानितः, सआलुपदेशनरेश-मधीनीकूर्वन्‌, केरलकायिनीः 
पूर्वविक्रमस्मारणेन विक्लवीकूर्वन्‌ समाससाद विक्रमश्चोलसीमानम्‌। 
चोलनरपालो दूतं संप्रेष्य मैत्रीं प्रादर्शयत्‌, तामिमां मेत्रीमात्मकुमारी-समर्पणेन ` 
सुदढां चाकरोत्‌। चोलेन्द्रनन्दिनीं परिणीय पराववृते विक्रमो निजदेशम्‌। ` 
किञित्कालानन्तरमेव चोलमहीभरतर्निधनम्‌, विरोधिनां विप्लवं च श्रुत्वा स 
प्रययौ पुनर्दक्षिणां दिशम्‌। तत्र विप्रतीपान्पराजित्य निजश्यालं निवेशयामास 
राजपीठे। 


गाङ्कुण्डमुपगत्य, चोलसपत्नानिर्मूल्य, कतिचिद्‌ दिनानि काञ्चीमध्युष्य, 
पुनरसौ तुङ्गभद्रामवाप। तत्र निजश्यालस्य परलोकप्रस्थानम्‌, वेङ्किदेशनरेशेन 


९.  फलीटसाहवबप्रकाशितैः शिलालेखैः सूच्यते यत्‌ सोऽयं कादम्बवंशस्य द्वितीयो 
जयकशी बभूव । एतस्य राजधानी गोपकपुरम्‌ (गोवा) शिलालेखेष्वेषु 
विक्र मादित्य-जयकशिनोर्मित्रताया अपि सूचनास्ति। 

२. आलुपेन्द्रमवदातविक्रमस्त्यक्तचापल०' (५-२६)। अन्वेषकै्न किञचिननिरचीयत 
यत्सोयमालुपदेशः क्वासीत्‌! फ्लीरसाहबस्यानुमानमस्ति यत्समुद्रतरे गोवानिकटे 
एव सोयं संभवेदिति। 


९६ भट्टश्रीमथुरानाधस्य काव्यशास्त्रीयनिबन्धाः 


राजगेन काञ्चीपराजयं चाधिगम्य त्वरितमेवासौ काञ्चीमभ्यषेणयत्‌। एतदन्तरे 
राजिगो दूतं सत्रष्य विक्रमज्येष्ठं सोमे श्वरमपि स्वपक्षे कृत्वा विक्रमस्य 
पराजयाय प्रायतिष्ट। चोल-चालुक्ययोश्चिरवैरं जानन्नपि दुर्बुद्धिः सोमेश्चरो 
विक्रमवेरनिर्यातनाय तेन समगंत। विक्रमो दुर्गाहिनीं वाहिनीमादाय प्राययौ 
शत्रुसंमुखम्‌। इतः सोमेश्वरः कल्याणात्प्रस्थाय विक्रममनु प्रययो तत्संनिधौ! 
विक्रमाङ्को श्रातु्दुरभिसन्धिमिममाकर्ण्य युद्धाद्विरन्तुं तं मुहूर्मृहुरबोधयत्‌। किन्तु- 
बहिः सान्त्वं प्रदर्शयन्नप्यन्तर्विक्रमाड-निर्दलनाय समचेष्टिष्ट सोमे श्वर ः। 
ततोपि ज्येष्ठं संमुखसमरे योधयितुं नैच्छद्विक्रमः। किन्तु नक्तं नीलकण्ठेन 
 योद्धुमादिष्टोऽसौ प्रातः प्रायासीत्समराङ्गणम्‌/तत्र घोर संग्रामः विधाय 
विजयलक्ष्मीमयमालिलिङ्ग/^समरविध्वस्तः पलायिष्ट राजिगः। जीवग्राहमग्र- 
हीत्सोमेश्वरम्‌। 


ज्येष्ठं सोमेश्वरं पुन: कल्याणराज्ये स्थापनाय वाज्छन्रपि, सक्रोधं 
शङ्करेणादिष्टोऽसौ, तदिच्छया राज्यसूत्रं स्वकरे कृत्वा दक्षिणापथस्य प्रभावशाली 
शासकोऽभूत्‌। निजं लघीयांसं जयसिहं भ्वनवासदेशस्याऽधिपतिमकरोत्‌। 


विक्रमादित्यः परावर्तिष्ट विरहिदुरन्ते वसन्ते कल्याणम्‌। तस्मिन्‌ 
काल एव तत्कर्णयोः संवादः प्रापद्यत्‌ करहाट (वर्तमाने ' कराड") राजकुमारी 
चन्द्रलेखा पार्वत्या अदेशात्स्वयंवरं चिकीर्षति। प्रासिध्यत्तस्याः सौन्दर्य 
सर्वत्रापि तस्मिन्प्रान्ते। अत एवोत्कण्ठितो विक्रमो दूतं संप्रेष्य तत्रत्यं 
संवादमानाययामास। ज्लातमनेन यद्‌ विक्रमस्य विक्रममाकर्ण्य राजकुमारी 
पूर्वत एव संमुग्धा/करहारेन्द्रोपि तदिदं संमन्यते। 


१. एशियाटिकसोसायरी-पत्रस्य चतुर्थभागात्सूच्यते यत्तदिदं युद्धं खिष्टस्य १०७६ तमे 
संवत्सरेऽभूत्‌। परमस्मिन्‌ विक्रमेण सह योद्धुः केवलं सोमेश्वरस्यैव नामास्ति न 
राजिगस्य। कथानिबन्धूर्बिहलणस्यानुसारं नाऽऽ सीद्राज्येच्छा विक्रमस्य । शिवेनैव 
बलात्तद्राज्यं विक्रमे समर्पितम्‌। किन्तु-इतिहासदष्टया कथापाठकाः कवेरेव 
नायकस्योदार्यकल्पन-प्रतिभां कल्पयन्ति। राज्याय संभूताः शतशः संग्रामाः पुरा 
भ्रातृणमिति को वानवेद? 

२.  वनवासस्तस्यैव प्रान्तस्य नाम यः पर्वतोपत्यकायां तुङ्गभद्रा- वरदानद्योरन्तरालेऽस्ति। 
एशियाटिक सोसाइटी पत्रस्य चतुर्थभागाज्‌ स्ायते यदस्मिन्प्रदेशे पूर्व 
कादम्बवंश्यानामधिकारोऽभूत्‌। जीवग्राहं गुहीतस्य सोग्प्ररस्य तु किमभूदिति - 
अन्तपर्यन्तपपि नाऽलेखि बिहृणेन। 

स्वयंवरस्याऽऽसीत्सनिहितोऽवधिः। अतएव ससंभारं यात्रां विधाय 
प्राप्नोत्करहाटं विक्रमाङ्ूः। तत्र करहाट-नरेश्वरेण सत्कृतः प्रायासी- 
त्स्वयंवरमण्डपम्‌। प्रतीहारी पुरस्कृत्य प्राययौ कमारी चन्द्रलेखाऽपि। 
ततोऽयोध्या-चेदि-कान्यकुन्जन-काीलिञ्जर-मालव-गुर्जर-पाण्डय-चोलादि-नरेशेषु 
स्वतः कर्त्यमानेष्वपि नातुष्यत्कुमारी। यदा तु विक्रमस्य समुखमुपागात्तदा 
स्वयमेव संतुष्य “ पतिंवरा संवरणस्रजं तां श्रीविक्रमाकस्य चकार कण्ठे” 


ततः करहाट एव चन्द्रलेखया सह सुखं विहरन्‌ सप्रमोदमयापयद्रसन्तम्‌।' 
ग्रीष्मारम्भे चन्द्रलेखां सहादाय पराववृते कल्याणम्‌। [ अत्रैव ग्रीष्म- तच्चर्या- 
जलविहारादिवर्णनम्‌, ततो राजमुखेन वर्षावर्णनम्‌]। वर्षर्तारनन्तरं प्राप्तः 
संवादो विक्रमेण यद्रनवासदेशाधिकारी लघीयान्‌ जयसिंहः संप्रति विरोधे 
` शस्त्रं गृह्णातीति। चरैरेतत्संवादस्य सत्यतां निश्चित्य दूतैस्तमेनं भूयोभूयः 
प्राबोधयत्‌, परं दुदेवप्ररितो नाऽबुध्यत जयसिंहः। समागमच्छरत्‌ [अत्रैव 
शरदर्णनम्‌] अनेकेर्माण्डलिकनरपालैः सह संधाय विपुलवाहिनीसमेतो जयसिहो 
युद्धाय समागमत्कृष्णाभिमुखम्‌। मार्गे मदोन्मत्त भूयस्सु ग्रामेष्वत्याचरत्‌। 
विक्रमेण पुनः पुनः प्रतिबोधितोपि यदा नाऽऽगमन्मागे तदा प्रायासीद्विक्रमोऽपि 
रणाङ्गणम्‌। समघटत करिघटा-बहुलया जयसिह-पृतनया विक्रमाङ्कस्य भीषणः. 
समरः! पूर्वं किञ्चित्प्स्फुरन्नप्यन्ते पराजितः पलायिष्ट जयसिहः। न ततोपि 
तेन सह दुर्व्यवहार चकार विक्रमः। 


विक्रमे कल्याणं प्रतिनिवृत्ते समागमच्छिशिरः [शिशिरवर्णनम्‌, 
मृगयादिवर्णनमत्र] एवं सर्वतः शत्रूनपराजित्य तद्राज्येष्वात्मनः शासनं प्रवर्तयामास 
विक्रमः। अदश्यत सर्वतोपि शान्तिः। समये प्रावर्षन्पयोदाः। नाभूत्तस्य 
शासने किञ्चिदपि कं प्रजानाम्‌। समये प्राणोत्पत्रं विक्रमाङ:! स्वकीर्तिस्मारणाय 


१. कथाभागे सुतरां सकषिप्तेऽपि [ अर्थात्‌ कथाभागे संक्षेपेण निबध्यमानेऽपि] सप्तमे 
दोला-वसन्त- वर्णनम्‌, अष्टमे चनद्रलेखालावण्यवर्णनम्‌, दशमे वनविहार -पुष्पावचय- 
जलक्रोडाः, एकादशे सन्ध्यादिचन्द्रोदयादिवर्णनम्‌। एवमादिभिः साहित्यपुस्तकानज्ञप्त- 
श्चरितकाव्यनियमैरेव विशेषतो वर्धयामास काव्यं कविः। 

२. इलियट साहब प्रकरितेषु शिलालेखेषु विक्रम-जय्सिंहयो युद्धस्य न कूत्रचिदुल्लेखः। 
द्वाभ्यामपि भ्रातृभ्यां विरोधसंकथया संकुचन्‌ स्वयं विक्रम एव एतिहासिक प्रसिद्धि 
विरूरोधेति बहवोऽनुमान्ति, युद्धमिदं १०७७ तमखिष्टाब्दे समघरत। 


भर्‌्टश्रीमथुरानाथस्य काव्यशास्त्रीयनिबन्धाः 


देवस्थान-धर्मशालादिकमकारयद्विक्रमः-- (कृतो निवासः कमलाविलासिनः 
क्षमाभुजा तेन नितान्तमुज्ज्वलः' इत्यादि। एतस्यान्तिक महान्तं 
तडागमखानयत्‌। निजनाम्ना पुरं चाऽऽवासयत्‌- “निरन्तर ब्रह्मपुरीभिरावृतं 
चकार तत्रैव पुर* स पा्थिवः।' एकवारं पुनर्युद्धयात्रां व्यदधाद्विक्रमः! 
चोलभूपालः पुनः प्रतीपतामदर्शयत्‌। अत एव काञ्चीमाक्रम्य पुनः पराक्रमं 
प्राकटयद्विक्रमः। ततः काञ्चीमायत्तीकृत्य विजयमण्डितो मण्डयामास पुनः 
कल्याणपुरीं विक्रमादित्यः, 


विक्रमाङ्चरितस्य - सर्गकथा 


९. मङ्गलम्‌। कवे: काव्यस्य प्रशंसा। आहवमल्लस्य तत्पूर्वजानां च 
वर्णनम्‌। 


२. चालुक्यराजधान्याः कल्याणपूर्दा वर्णनम्‌। संततये आहवमल्लस्य 
तपः, शङ्करवरप्रदानम्‌, सोमेश्वरस्य जन्म। 


३. विक्रमाङ्कजलननम्‌, बालचरितम्‌। जयर्सिहजन्म। सोमेश्वरस्य 
युवराजपदप्राप्तिः। 


४. विक्रमदिग्विजयः, आहवमल्लमृत्युः, सोमेश्वरराज्यप्राप्तिः। विक्रमस्य 
पुनः कल्याणे प्रत्यावृत्तिः। सोमेश्वरस्याऽन्यायः, असदाचरणम्‌। जयसिहमादाय 
विक्रमस्य कल्याणान्रिर्गमः। सोमेश्वरसेनाया विक्रमद्वारा पराजयः, 


५. विक्रमस्य द्रविड-चोल-कोरलादिगमनम्‌। आयत्तीकरणं तदेशानाम्‌। 
द्रविडेश्चर-कन्यया तुङ्गभद्रातरे विक्रमस्य विवाहः। 


६. चोलेश्वरमृत्युः, वेङ्कि-नरेशस्य (राजिगस्य) चोलोपर्याक्रमणम्‌। 
चोलेशतनयस्य युद्धे मृत्युः। विक्रमविरोधे सोमेश्वर -वेङ्गिनरेशयोर्मन््रणा। 
विक्रमस्य ताभ्यां युद्धम्‌, विजयः। सोमेश्वरस्य ग्रहणम्‌। जयसिंहाय 
वनवासप्रदेार्पणम्‌। विक्रमस्य कल्याणाऽऽगमनम्‌। 


९. शिलालेखेष्वस्य नाम ` विक्रमपुरम्‌'। विक्रमखानितस्तडागः, तत्निर्मापितानि 
चान्यान्यभवनानि सूचयन्त्यद्यापि नगरस्यास्य पूर्वकालिक विभवम्‌। 

७. वसन्तः, दोला। 
८. चन्द्रलेखारूपवर्णनम्‌। 


९. चन्द्रलेखा-विरहे विक्रमव्यथा। दुतप्रषणम्‌, स्वयंवरे गमनम्‌, स्वयंवराया 
वर्णनम्‌। रासां चेष्टाः, प्रतीहार्याश्चरितकौर्तनम्‌। विक्रमाय वरमाल्यार्पणम्‌। 


१०. वनविहार-जलविहार-पुष्पावचयाः 
११. सन्ध्या-चन्द्रोदयवर्णनम्‌। चन्द्रोपालम्भ-प्रभातादि वर्णनम्‌। 


९२. ग्रीष्मे करहाटात्कल्याणागमनं विक्रमस्य। पौरनारीणां चेष्टाः, 
ग्रीष्मः, शीतोपचारः, वापी-विहारादयश्च। 
१३. चन्द्रलेखां संबोध्य वर्षवर्णनम्‌। 


१४. जयसिंहस्य शत्रुता, शरद्‌, दूतद्वारा जयसिंहोपदेशः। राज्यसमर्पणायापि 
विक्रमस्य सन्जीभावः। तथापि जयसिहस्याऽ स्वीकारः। उभयतो रणसज्जा। 
कृष्णातटे शिविर-संनिवेशः। 


९५. विक्रम-जयरसिंहयोर्युद्धम्‌। जयसिंहस्य पराजयः) पलायनं ग्रहणं 
च। | 

१६. हेमन्त-शिशिर-मृगया- वर्णनम्‌। 

१७. विक्रमस्य दानं धर्मानुष्ठानम्‌। तडाग-नगर-मन्दिरादिनिर्माणम्‌। 
संतानोद्धवः। चोलशासकन पुनः संग्रामः। विक्रमविजयः। किञ्चिच्चोले 
स्थित्वा पुनः कल्याणे प्रत्यावर्तनम्‌। 


१८. काश्मीरवर्णनम्‌। रालः अनन्तस्य कलशस्य हर्षस्य एवमादीनां 
वर्णनम्‌। कविपूर्वजानां कवेः स्वचरितस्य च वर्णनम्‌। देशपर्यटनम्‌, इत्यादि| 


ग्रन्थगुम्फनस्यालोचना 


ग्रन्थस्यास्य विस्तारोऽलंकारशास्त्रीय-नियमानुसरणार्थम्‌, कवीनां नियतेषु 
ऋतुवर्णनादि विषयेषु रचनाचातुर्यमभिप्रथयितु च ऋत्वादिवर्णन- 
प्रभूतिभिर्वद्धितो भूयाम्‌ ग्रन्थकारेण। अन्यथा चरितानुवर्णनं सप्ताष्टाभिरेव 
सर्गैः शक्येत समापयितुम्‌। आलोचकानामिदमपि कथनं यच्चरितकाव्यमप्येतत्‌ 
नार्हति नूनमविकलमितिहासपदम्‌। महाकाव्यलेखनेन स्वपाण्डित्यप्र्यातिः 
कवेर्मुख्यमुदेश्यम्‌। तत्र निजाश्रयस्य राज्ञ॒ एव नायकेत्वनालम्बनं कृत्वा 
साहित्यनियमेः परिपूरितमिदं चरितम्‌। ऋतुवर्णनमिदं काव्यशोभासामग्री- 
माग्रहेणेव परिकल्पयति कविः। षडपि ऋतवो वर्णनीया इत्येव वर्णितास्तावद- 
खिला ऋतवः। शदरत्ु स्फुटमस्थान एव वर्णिता। जयर्सिंहो लघुरभ्राता 
युद्धाय दुर्मतिं कृतवान्‌, अति एव युद्धनिरोधाय नायकस्य यत्नश्चिन्ता च। 
तत्र मध्य एव शरदौ वर्णनम्‌, तदपि लम्बलम्बायितम्‌। पठतामलोचक- 
चित्तानामिदमरन्तुद नूनम्‌। 


युद्ध- संनाहो भित्न-मित्रदेशेषु भवेद्धित्रभिन्नो नूनम्‌। किन्तु वीरता- 
प्रकरणे न तावदवतारणा शृङ्गारस्येति सामान्यतया कविवर्णनापद्धतिः। यद्यपि 
न मिथो विरोधो वीरशृङ्गारयोः किन्तु मध्ये प्रसङ्गमवतार्यैव कविः शृङ्गारं 
वा वीरं वा प्रकटयतीति दुष्टं वर्णनकाव्येषु। संस्कृतकाव्येषु बहुत्र युद्धयात्रावर्णने 
राजपत्नीनामपि सह प्रस्थानमवगतं तावत्‌। बिहृणोपि युद्धावसरे राजभिः 
सहान्तःपुरप्रस्थानस्य पक्षपाती यतः शोभासज्जया वर्णयति नायकन सहान्तःपुर- 
प्रयाणं कविः। न किल तदिदं भारतीया भूपाला एव चक्रुः, 
मोगलसग्राड्भिरप्येवमक्रियत। कदाचित्पराजये सति नाऽवरोधो विरोधिनां 
हस्तगः स्यादित्येव प्रकाश्यमाकृतं तस्य। किन्तु वेश्या अपि सेनया संह 
गच्छन्तीत्यद्धुतः क्रमो बिहृणस्य। यथा- 


“वारादङ्गनास्तस्य तुरङ्गेषु भ्रूकार्मुकारूढ-कटाक्षबाणाः। 
विरेजिरे दिग्विजयोद्यतस्य सेना इवाऽनङ्ग-नराधिपस्य।। ` 
[ १६८२० ] 

कालिदासश्च बिहृणश्च ५१ 
बिहणो महाकविः, सर्वथा सर्वत्र समर्थश्च। तथापि स्थाने स्थानें 
कालिदासस्यार्थान्‌ शब्दाश्चानुजहार/नवमसर्गस्थं स्वयवरवर्णनं रघोः षष्ठसर्गस्थ- 
मिन्दुमतीस्वयंवरमविकलमनुकरोति। रघौ सुनन्दानाम्नी प्रतीहारी इन्दुमत्या 
सह रा्ञां परिचयमकारयत्‌, अत्राऽप्यसूचित-नामधेया प्रतीहारी राज्ञां 
वर्णनमवतादयति। रथौ इनुमतीदरशने तल्लिप्सूनां राज्ञां नाना चेष्टा वर्णिताः, 
अत्रापि तथा। षोडशसर्गस्थं मृगयावर्णनं रघोर्नवमसर्गस्यास्याऽनुकरणम्‌। 
विक्रमाड्स्य नगरप्रवेणे कोमलाङ्गीनां भावाङ्ी- वर्णनं, रघोः सप्तमसर्गस्थं 
तद्‌ भूयस्तरामनुकरोति नास्योदाहरणप्रदर्शनेन निबन्धविस्तरो नूनमावश्यकः। 
आलोचनमार्मिकाः स्वयमिदमवगच्छेयुः। 


अथाप्यंशतो निबन्धनशेली-साम्यं निद्यते- 
रघो- 


“तां प्रत्यभिव्यक्तमनोरथानां 

महोपतीनां प्रणयाग्रदूत्यः) 

प्रवाल्ोभा इव पादपानां 

णुङ्गारचेष विविधा बभूवुः! । [ ६८९२ ]' 


विक्रमाङ्के- 


तदीय-वक्त्रेन्दुविलोकनेन 
सान्द्रोल्लसद्रागपयोनिधीनाम्‌। 

तत्रागतानां परथिवीपतीना- 

मासन्विचित्राणि विचेष्टितानि।।' ६८९०८७५ 


रधौ - 


“पाण्ड्यो ऽयमंसाषितलम्बहारः 
क्लप्ताङ्गरागो नवचन्दनेन। 
आभाति बालातपरक्तसानुः 


दुश्येत। 


भट्टश्रीमथुरानाथस्य काव्यशास्त्रीयनिबन्धाः 
सनिर्मरोदगार इवाद्विराजः।। [ ६८६० ] | 
विक्रमाङे- 


श्रीखण्डचचपिरिपाण्डुरोऽथ 
पाण्डयः प्रकामोन्नतन्चारुदेहः। 
श्रीरोदधिक्षीरपरिप्लुतस्य 
चातुर्यमाचामति मन्दराद्रेः।।' ९८९९९ 


उभयत्रापि पाण्ड्यस्यैव चन्दनचर्चापाण्डुरत्वमेकया शौल्या वर्णितं 


रघौ- 

अनेन सार्धं विहराप्बुराशे- 

स्तीरेषु तालीवनम्मरिषु1 
द्वीपान्तरानीत-लवङ्कपुष्पै- 
रपाकृत-स्वेदलवा मरुद्धिः।। [ ६८५७ ] 
^तस्मादपाववर्तत दूरकृष्टा 

नीत्येव लक्ष्मीः प्रतिकूल-दैवात्‌ [ ६८५९ ] 


रघो - 


~निसर्गभिन्नास्पदमेकसंस्थ- 
मस्मिन्‌ द्वयं श्रीश्च सरस्वती च।।' ६८२ 


रघो- 


ततस्तदालोकनतत्पराणां 

सोधेषु चामीकरजालवत्सु। 

बभूवुरित्थं पुरसुन्दरीणां 
त्यक्तान्यव्छार्याणि विचेष्ठितानि।! ' ७.५ 
विक्रमाङ़- 


“अनेन मेघ्रीं यदि मन्यते ते 
मनोभवस्तामरसायताश्चि। 


काश्मीरकमहाक विर्बिहणस्तत्काव्यं च ५.२ 


लीलावने चन्दनपादपानां 
श्रयन्तु नित्यं मलयानिलास्ताम्‌।।' ९८९१२ 


विक्रमाङ्धे- 


(तत्रापि साऽभूदगुणभाजनेऽपि 
पराङ्मुखी श्रीरिव भाग्यहीने।।' ९८९२९ 


विक्रमाद्ध- 


वदामि सौभाग्यगुणं किमस्य 
यत्र स्थिते श्रीश्च सरस्वती च।।' ९८९३७ 


विक्रमाङे- 


“अस्मिन्‌ क्षणे कपुन्तलपार्थिवस्य 
प्रवेशमाकर्ण्य पुराङ्कनानाम्‌। 

आसन्‌ विलासव्रतदीक्षितानां 
स्मरोपदिष्टानि विचेष्ठितानि।।' ९२२ 


रघो- 


ˆअपि तुरगसमीपादुत्पतन्तं मयुर 

न स रुचिरकलापं बाणलध्यीचक्ार) 

सपदि गतमनस्कश्चित्रमाल्यानुकीर्णे 
रतिविगलितबन्धे केशपाशे सुकेश्याः।।' ९८६७ 


विक्रमाङ्धे- 


^लक्ष्यीकृतस्य हरिणस्य हरिप्रभावः 

प्रक्ष्य स्थितां सहचरी व्यवधाय देहम्‌। ` 
आकर्णकृष्टमपि कामितया स धन्वी 

बाणं कृपामुटुमनाः प्रतिसंजहार ।। ' ९८५७ 


१०४ भट्टश्रीमथुरानाथस्य काव्यशास्त्रीयनिबन्धाः 
विक्रमाङे- 


अपि शरधिविकृषैशिचिच्छिदे कड्पत्रे- 
निकटमपि न रोहिदगभिणी-चक्रवालम्‌। 
स्मरणसरणिमागाद्‌ गर्भभारालसातां 
विलसितमबलानां यद्बलाद्धूमिभरत्तुः। । १६.८४५. 


विक्रमाङ्ध- 


“रुद्धं विलोक्य हरिणं हरिणी गताऽपि 
व्यावृत्त्य बाणविषये नृपतेश्चचार। 

प्रायेण देहविरहादपि दुःसहोऽयं 
सर्वाङ्गसंज्वरकरः प्रियविप्रयोगः।। ९६८४० 


प्रजापालकानां भुपालानां का कथा, प्रेमवशादन्योन्यं प्राणपरित्यागे 
प्रगल्भं हरिणमिथुनं दृष्टा हिसाशीलो व्याधोऽपि धनुरमुंदखतीति गाधापि 
स्मृतिपथमायाति- ` 


"एक्कक्कमपरिरक्खणपिहारर्संमुहे कुर ङ्गमिहणम्मि। 
वाहेण मण्णुविजलन्तवाहधोत्रं धणुं मुक्कम्‌^।।' ७८९ 


कालिदासानुकरणेऽपि बिहणपद्यस्यास्योत्तरार्द्धं स्वाभाविक हदयाकर्षि 
च। उत्कृष्यते च पूर्वाद्धादिति किं वा मार्मिकषु मुधा पुनरुक्त्या। 


विहणस्य काव्यकला 


विहणकाव्यं सरसं सरलं च। काव्ये वैदर्भी रीतिः। माधुर्यव्यजिका 
ललिता रचना च वैदर्भी नूनम्‌। प्रसादगुणोपि बहुत्र। साधारणोक्त्या सर्वमेव 
काव्यं काव्यसाहित्ये निजविशेषं पुष्णाति, किन्तु आहवमल्लस्य मृत्युः, 
मदमत्तस्य सोमेश्वरस्याऽनीतिः, वर्षादिवर्णनमत्युत्तमम्‌। 


१.  अन्योन्यरक्षणाय प्रहारसंमुखकुरङ्गमिथुने हि। 
व्याधेन मन्युविगलद्राष्पविधौतं धनुर्मुक्तम्‌।। 
इति मम संस्कृतगाथासप्तशती। 


काश्मीरकमहाकविर्बिहृणस्तत्काव्यं च १०५ 
काश्चिदुक्तयो यथा- 


श्रोढिप्रकरषेण पुराणरीति-व्यतिक्रमः श्लाघ्यतमः पदानाम्‌। 
अत्यु्नतिस्फोटितकञ्चुकानि वन्द्यानि कान्ताकचमण्डलानि।। 
९८९९५ 


कल्याणनगरकासिनी- वर्णनं यथधा- 


अविस्मृतत्र्यम्बकनेत्रपावकः स्मरः स्मितेन्दीवरदीर्घचक्षुषाम्‌। 
विलासपीयूषनिधानक्ुम्भंयोर्न यत्र वासं कुचयोर्विमुञ्चति।। २८९९ 


विक्रमगभाविस्थायां मातुर्वर्णनम्‌- 


निपीड्य चन्द्रं पयसे निवेशिता ध्रुवं तदीयस्तनकम्भयोः सुधा! 
यदुत्यलश्यामलमाननं तयोः सलाञ्छनच्छायमिव व्यराजत।। 
२८६२ 


सोमेश्वरस्य मदो यथा- 


मदिरेव नरेन्द्रश्रीस्तस्याभून्मद कारणम्‌। 
न विवेद परिभ्रष्टं यदशेषं यशोऽशुकम्‌।। ४८९८ 


स जातु जातुषीं मेने मन्ये नरपतिश्रियम्‌। 
एतद्गलनभीत्येव क्षात्रं तेजो यदत्यजत्‌।। ४८९०४ 


मलयानिलानां दक्षिणतः प्रयाणकल्पना- 


(कृतप्रकोपाः पवनाशनानां निवासदानादिव पत्नगानाम्‌ 
विनिर्ययुश्वन्दनशेलकूञ्ञादाशापुदींचीं प्रति गन्धवाहाः! ' 
७८५ 


वसन्ते रवेरुत्तरदिग्गमनम्‌- 


रथस्थितानां परिवर्तनाय पुरातनानामिव वाहनानाम्‌। 
उत्पत्तिभूमो तुरगोत्तमानां दिशि प्रतस्थे रविरुत्तरस्याम्‌।।' 
७.८६ 


१०६ भट्रश्रीमथुरानाथस्य काव्यशास्त्रीयनिबन्धाः ` 
नायिकाया नेत्रे 
-मुगीसंबन्धिनी दृष्टिरसौ यदि न सुभ्रुवः। 
धावति भ्रवणोत्तसलीलादर्वाङ्करे कुतः।। ' ८.७२ 
सन्ध्यावर्णनम्‌- 
भानुमानपरदिग्वनितानां चुम्बति स्म मुखमुद्गतरागः | 


पदिनी किमु करोतु वराकी मीलिताम्बुरुहनेत्रपुटाऽभूत्‌।। ' 
९१९१९ 


कान्ताकचेर्बर्हिबर्हपराभवो यथा- 
"द्विषन्ति राजीवमुखि स्वजीवितं 
धुवं मयूरास्तव निर्जिताः कचैः। 
भवन्ति यद्वासवचापसंमुखाः 
शिलीमुखप्राप्िसमुत्सुका इव।।' १३.८२७ 
हेमन्ते पद्िनीदाहो यथा- 
(मद्वैरिणः कठोरांशोरियं प्रणयभूरिति। 
रोषादिव तुषारेण निरद्यत पदिनी।।' १६.८९४ 
नायिकास्तनौ- 


"कुम्भो सदम्भौ करिणां कलशौ मन्दकौशलो। 
चक्रवाको वराकौ च तदीयकुचयोः पुरः।। ८८४६ ` 


मुखेन्दुचद्रिकापूरप्लाव्यमानौ पुनः पुनः। 
शीतभीताविवान्योन्यं तस्याः पीडयतः स्तनौ।। ' 


"सा धारयत्यधीराक्षी दुर्वहं स्तनमण्डलम्‌। 
गर्वपर्वतमारूढश्चित्रं कुसुमकार्मुकः।!' ८.४७ 


-अस्त्यप्रतिसमाधेयं स्तनद्रन्धस्य दूषणम्‌ 
स्फुटतां कञ्चुकानां यत्नायात्यावरणीयताम्‌। 


 काश्मीरक महाक विर्बिहणस्तत्काव्यं च १०७ " `: 
वलयावलिः- 

"कुश्ाङ्कयाः कुचभारेण दूरमुत्सारितौ भुजौ। 

वहतः कलहायेव वाचालां वलयावलिम्‌।। ८८९३ 
त्रिवली- 


"दरिद्रमुदरं दृष्टवा चक्रे लावण्य-पूर्णयोः। 
पन्थानं स्तनयोस्तस्यास्तरिवली-विषमं विधिः।।' ८.३७ 


क डणम्‌- 
“गोराङ्गया भुजलावण्यमीलितं हेमकड्णम्‌। 
कण्ठाश्लेषे वयस्याभिः काटठिन्यादन्वमीयत।।' ८.५७ 
नेत्रे 
“श्रूयतां कौतुकं सोपि स्मरः शृङ्गारिणां गुरुः। 
अमुष्याः शिष्यतामेति श्रवणोन्मुखयोर्दुशोः।। ' ८७३ 


दोलाविलासेषु कान्तानां यो मधुरिमा स साक्षान्मनसिजेनैव वर्णयितुं 
शक्यो न कविना-यदि कामः कविरपि स्याततर्हीति नूतनोक्तिः। 


“सौन्दर्यमिन्दीवरलोचनानां दोलासु लीलासु यदुल्ललास। 
यदि प्रसादाल्लभते कवित्वं जानाति तद्वर्णयितुं मनोभूः।। ' 
७८२० 


यथा कवा 


श्रसार्यं पादौ विहितस्थितीनां दोलासु लीलांशुकपल्लवानाम्‌। 
मनोरथानामपि यत्न गम्यं तदद्रषटुमापुः सुदृशां युवानः।।' 
७८२२ | 


परलोकगतस्य राचः कृते विलापोक्तिः- 


^दिग्गजास्त्यजत स्वैरक्रीडाविहरणाऽऽदरम्‌। 
संभूय भूयः सर्वेपि धारयन्तु धरामिमाम्‌।। 


~+ + 


भट्टश्रीमथुरानाथस्य काव्यशास्त्रीयनिबन्धाः | 
बाहूराहवमल्लस्य सुवर्णस्तम्भविभ्रमः। 
पुरन्दरधुरां धर्तुं धात्रा व्यवहितः कृतः।।' ४८७५, ७६ 
“पदो! पदाकरानेव पुनः सदमत्वमानय। 
अयं त्वया पतिभ्रंशसंतापोऽन्यत्र दुःसहः।।' ४७९ 
शोकग्रस्तस्य विधातार प्रत्युपालम्भः- 
अपूर्वः कोपि दुर्मधाः शद्धे वेधाः समुत्थितः। 
पुराणक्लेशनिष्यन्नां स्वकृतिं नाशयेत्कथम्‌।। ' ४८८९ 
“विधास्यति कथं धाता सर्गरतनं तथाविधम्‌। 
कथं वा संघरिष्यन्ते तादृशाः परमाणवः।। ' ४८८४ 
राज्ञो विजययात्रया समुद्रादीनां क्षोभवर्णनं यथा- 


ˆअच्विष्यन्मरणोपायं दुःखात्तत्सैन्यलुण्ठितः। 
कालकूटं हरग्रस्तं शुणोच पयसां निधिः।।' ४८९६ 


शिलाभिः करटिक्षुण्णश्रीखण्डस्यन्द पाण्डुभिः। 
मलयस्तदबलक्षोभादस्थिशेष इवाऽभवत्‌।।' ४८९० 
उभयफर्वे निष्पिण्डनादेव कटेः कृशता, यथा- 


“स्तनौ भारार्पण-व्यग्रौ, काञ्ची कलकलोन्मुखी । 
कस्यां दिशि न मध्यस्य तस्याः कार्य सहैतुकम्‌।। 


८ ^४० 
शोभावर्णने भङ्गया प्रोक्तिः- 


"लम्थिताः कदलीस्तम्भास्तदृरुम्यां पराभवम्‌। 
अत्यन्तमृदुभिर्लव्धो जडः . क्व जयडिण्डिमः।।' ८८१५ 


दोलारूढलोलाक्षीदर्शने नेत्रयोरिक्रोशमार्गभ्रमणस्येव श्रमः- 


१. लटभ वक्रो मनोहरो वेति बहुज्ञाः 


काश्मीरक महाकविर्बिहणस्तत्काव्यं च ९०९ 
“समुद्रहन्त्योस्तदथाऽऽयताक्षीदोलाविलोलाननमार्गसख्यम्‌। 
दृशोः क्षितीन्द्रस्य गतागताभ्यां गव्यूतिमात्रं भ्रमणं बभूव।।' 
९०८३६ 

श्रीहर्षस्य (नैषधचरितनिर्मातुः) कल्पना यथा क्वचिल्लोकसीमान- 
मुल्लद्कयति, तथा बिह्णस्यापि-- 
“न राजकान्ताभिरदृश्यतोर्वी स्तनद्येनाधिकमुन्नतेन। 
हंसास्तुलाकोटिनिनादकृष्ठः पुण्यैः पदन्यासपदं न जाताः।।' 
^तत्नितम्बस्य निन्दन्ति वृद्धि परिजनाङ्नाः। 
काञ्चीनवनवम्रन्थिग्रथनेन कदर्थिताः।।' ८८२९ 
“अपर्याप्तभुजाऽऽयामः सखेदोऽस्याः संखीजनः। 
श्रोण्यां कथंचित्कुरुते रशनादामवन्धनम्‌। ' ८८९९ 
कुचद्वये चकोराक्षी चिबुकप्रान्तचुम्बिनि। 
नर्मोक्तिषु न शक्नोति स्थातुं लज्जानतानना।। 
कल्पनाप्रवाहे वहतां कवीनां रूपवर्णनमपि विरूपमिव दृश्यते क्वचिद्‌ | 
यथा बिहणस्य- 
^नाभिसङ्धेन गौराङ्गयाः शोभते रोममञ्जरी। 
कन्दर्पं हेमकटकाल्लाश्चाधारेव निर्मता।।' ८८२६ 
रोमाली-वण्ने कल्पनासामञ्स्यं यथा- 


“लिखन्त्याः कामसाप्राज्यश्ासनं योवनश्रियः। 
गलितेव मघीधारा रोमाली नाभिगोलकात्‌।।' ८.३१ 


गोलकपदं त्वत्रापि वैरूप्यमिवोपस्थापयति। 
अन्यान्य-काश्मीरकाणां 'लटथवनिता' इत्यादिप्रयोग- 
वत्‌ 'लटभभ्रूः' इति प्रयुङकं बिहृणः- 
"तस्याः पादनस्खश्रेणिः शोभते लटभभ्रुवः। ' ८.६ 


११० भट्टश्रीमथुरानाथस्य काव्यशास्त्रीयनिबन्धाः 
प्रसादगुणसोन्दर्येऽपि वण्मैत्रीमयं वर्णनं स्थाने स्थाने! यथा- 


“अन्तरङ्गमनङ्गस्य शृङ्गारकुलदैवतम्‌ 
अङ्खीकरोति तन्वङ्खी सा विलासमयं वयः।।' ८.५ 


साहित्यदर्पणाद्युदाहरणेषु यथा प्रसिद्धम्‌- 


“मल्लिकामुकुले भाति गुञ्जन्‌ मत्तमधुत्रतः। 
प्रयाणे पञ्चबाणस्य शद्भूमापूरयच्निव।।' इति 


तदनुहारि वर्णनं यथा- 


(त्नग्नद्विरेफ-ध्वनिपूर्यमाणं वासन्तिकायाः कुसुमं नवीनम्‌। 
आसादयामास वसन्तमास-जन्मोत्सवे मङ्गलशङ्कलीलाम्‌।। 
७८४९ 


विपिनस्थलीनां कान्तो वसन्तो वर्णित एव पुतेर्यत्र वक्राणि पलाशानि 
नखक्षतानीवाऽराजन्त। यथा कालिदासस्य- 


“वालेन्दुवक्राण्यविकासभावाद्बभुः पलाश्रान्यतिलोहितानि, 
सद्यो वसन्तेन समागतानां नखक्षतानीव वनस्थलीनाम्‌।। ' 


किन्तु वनस्थलीनां बालको वसन्त इति सुमधुरमाह बिहणः- 


(नवीनदन्तोदगमसुन्दरेण वासन्तिकाकुडमलनिर्गमेन। 
उत्सङ्कसद्धी विपिनस्थलीनां बालो वसन्तः किमपि व्यराजत्‌।। 
७८३४ 


सोथमर्थो ब्रजभाषाकवितायामपि सम्यगाबद्धो यथा- 


"डार द्रुम पालक, बिषछोना नव पल्लव के 
सुमन जगूला तेह तन छवि भारी दै 

पवन ज्ुलावैं केकी कीर बतरा्वै, मिलि 
कोकिल हरखि हुलरावैं कर तारी दै। 
पुहुप पराग सौं उतार करं राई लोन 
कूुञ्जगली -नायिका लतानि सिर सारी दै 


काश्मीरकमहाकविर्बिहणस्तत्काव्यं च १११ 


मदन नरेस जू को बालक बसन्त ताहि 
प्राति खिलावत गुलाब चटकारी दै।।' 


साम्प्रतिका देशाभिमानिनः समालोचयन्ति यत्संस्कृत-विदुषां हदि 
नाभिमानो निजदेशस्य, न च संमानो जन्मभूमेः। किन्तु वराकास्ते न 
परिचिताः प्राचीनसाहित्यस्य निजकृतिभिरार्यावर्तमिमं चिरायाऽमरीकूर्वन्तः 
संस्कृतकवयो मञ्चमारुहय न केवलं मोखिकवार्ताभिरेव, अपि तु आचन्द्रतारकं 
स्मरणीयेषु निजकाव्येषु निजजन्मभूमेरभिमानं तथा चित्रयामासुर्यथा समग्रमपि 
शिक्षितं जगत्तेषां देशाभिमानस्य संपद्येत सर्वदेव साक्षि। विद्यापतिर्बिह्ृणः 
स्थाने स्थाने निजदेशस्य काश्मीरस्य प्राकृतशोभासौोभाग्यं कवितागुम्फगौरवं 
च साभिमानमुपन्यस्यति- | | 


“सहोदराः कङम-कसराणां भवन्ति नूनं कविताविलासाः, 
न शारदादेशमपास्य दृष्टस्तेषां यदन्यत्र मया प्ररोहः! ' ९१८२९ 


काव्यं येभ्यः प्रकृतिसुभगं निर्गतं कुङ्कमं च 
च्छायोत्कर्षद्धवति जगतां वल्लमं दुर्लभं च। 
यस्मिन्नन्तः स्थितवति जगत्सारभूते प्रयाताः 
काश्मीरास्ते नियतमुरगाधीशरक्षास्पदत्वम्‌।। ' ९८८९९ 


निजजन्मभूमेः ` खोनमुखग्रामस्य' गौरवं साभिमानोत्कर्षमाह- 


“न्रूमस्तस्य प्रथमवसतेरद्धुतानां कथानां 

किं श्रीकण्ठश्चश॒र-शिखरि-क्रोड-लीलाललाम्नः। 

एको भागः प्रकृतिसुभगं कुङ्कमं यस्य सूते 

द्राक्षामन्यः सरस-सरयु-पुण्डकच्छेदपाण्डुम्‌।!' ९८७२ 


काश्मीरक-कवितागुम्फस्य मूद्रीकागुच्छकस्य च पीयूषसाम्यं सूचयन्‌ 
सुललितमाह सः- 


“मन्ये मन्थाचलविदलितान्निर्गता दुग्धसिन्धो- 
भूत्वा यस्मिन्नमृतलहरी सत्कवीनां वयासि। 
प्रेमाकूतं कुवलयदृशां शीकरः पूरयन्ती 
द्राक्षाखण्डेष्वमृतकिरणापाण्डुषु स्थेर्यमाप।। ' ९८७ 


११२ भट्टश्रीमथुरानाथस्य काव्यशास्त्रीयनिबन्धाः 


सस्कृतसरस्वत्याः का कथा, येषु काश्मीरेषु हिन्दीभाषाविदोपि संप्रति 
विरलायन्ते, अन्यथा `" पण्डितेत्युपाधिमात्रमण्डिताः काश्मीरक ब्राह्मणा 
यवनभाषायाम्‌ (उर्दू) यवनलिप्यामेव चात्मानमवलिप्तं कलयन्ति, तेष्वेव 
काश्मीरेषु पुरुषास्तु दूरतः, स्त्रीणामपि संस्कृतभाषा प्राकृतभाषा च 
जन्मभाषावत्प्रतिगृहमासीदिति सगर्वाभिमानमुल्लिखति वबिहणः- 


(ल्रूमः सारस्वतकुलभुवः किं निधेः कौतुकानां 
तस्याऽनेकाद्धुतगुणकथाकीर्णक्णामृतस्य। 

यत्र स्त्रीणामपि किमपरं जन्मभाषावदेव 

प्रत्यावासं विलसति वचः संस्कृतं प्राकृतं च।। ` ९८.८६ 


कि बहुना, कायस्थानां कुटिलां लिपिं सोयं प्रत्यक्षं निन्दति। किञ्च 
नवीनमिदं कौतूहलमुत्पादयति यत्‌ काश्मीरक-कविभिर्यान्येतानि राजचरिता- 
न्यङ्कितानि कवितानिबन्धेषुं, न तानि बन्दिनामिव केवलं स्तुतिकाव्यानि 
नूनम्‌। प्रत्यक्षस्तुतिपाठकाः कवलं गायका एव पुरा आसन्‌, न केऽपि 
कवय इति साभिमानोद्रेकमात्मनः कविताया उत्कर्षं ध्वनयति सोयम्‌- 


“नो कायस्थे: कुटिललिपिभिर्नो विटैश्चाटुदक्षे- 

न प्रत्यक्षस्तवनपटुभिलुण्ठिता गायकैश्च। 
देवागार-द्विजगुरुगृहाण्येव यत्संगृहीता 

याता लक्ष्मीरनिजचपलतादोषशुद्धयर्थिनी व।।' ९८.४२ 


कालिदासादि-प्राचीन-कवीनामपेक्षयापि क्वचित्क्वचिद्विषये विशेषाभि- 
मानमावहति विणो नूनम्‌। अस्मत्प्रबन्धानामेव मार्मिकपरीक्षकाः सुतरां 
विरला इति भूयस्तरामधिमन्यतेऽसौ। आह सः- 


^सध्वनेरध्वनि ये चरन्ति संक्रान्तवक्रोक्ति-रहस्यमुद्राः। 
तेऽस्मत्प्रबन्धानवधारयन्तु कूर्वन्तु शेषाः शुकवाक्यपाठम्‌।। ' 
१९.८२२ 


कालिदासः सविनयं यत्र निजकाव्प्रपरीक्षां प्रार्थयते- 


(तं सन्तः श्रोतुमर्हन्ति सदसदव्यक्तिहतेवः। 
हेम्नः संलक्ष्यते ह्यग्नौ विशुद्धिः श्यामिकाऽपि वा।। ' इत्यादि, 


काश्मीरकमहाक विर्बिहणस्तत्काव्यं च ११३ 
तत्र हि सगर्वविभासो बिहणस्य वाग्विलासः- 


“अलोकिकोल्लेखसमर्पणेन विदग्धयेतःकषपट्रिकासु। 
परीध्ितं काव्य सुवर्णमेतल्लोकस्य कण्ठाभरणत्वमेतु । ' ९८२४ 


मम कृतयो निकषपरीक्षोत्तरं मार्मिकाणां निधिस्थानापन्ना एव भवितार 
इति परीक्षातः पूर्वमेव स्थिरीकूर्वत्नाह बिहृणः- 


उल्लेखलीलाघटनापद्‌नां सचेतसां वैकरटिकोपमानाम्‌। 
विचयारजाणोपलपटिकासु मत्सूक्तिरत्नानि निधीभवन्तु)। *९८९९ 


रसध्वनिपूर्ण- वक्रोक्ति- काव्यरचनागर्वं स्वमुखत एव कवलं न 
प्रक टीकृतवान्विहलणो यावत्स्थाने स्थाने कार्यरूपेऽपि तं परिणमितवान्‌। 
यथाहि विक्रमस्य वीर्यमभिव्यज्यते पाटवेन- 


“योलान्तःपुरगेहेषु सिंहानां तस्य बाहुना 
लोललाङ्कलदण्डानां द्वाररक्षा समर्पिता।। ४८२५ 
चिन्तया दुर्बलं देहं द्रविडो यत्पलायितः। 
संकटाद्विदरीद्रारप्रवेे बह्ममन्यत।।* ९८२६ 


“दृश्यन्तेऽद्यापि तद्धीतिविदुतानां द्रुमालिषु। 
अलकाश्चोलकान्तानां कर्पूरतिलकाड्ड्ताः।।' ४८/२७ इत्यादि। 


अतएव नैषधसदृशान्यपि काव्यानि निजालोचनानिकषे ' विसंष्टुलानि' 
साधितवान्‌ पण्डितराजो जगन्नाथो भूयःसु ले स्थलेष्वलंकृतकाव्योदाहरणेषु 
विहलणसूक्तीरेव सन्तोषतः समालोचितवान्‌। यथा निदर्शनायाम्‌- 


तत्यादनखरत्नानां यदलक्तकमार्जनम्‌। 
इदं श्रीखण्डलेपेन पाण्डुरीकरणं विधोः।) ' ८.८९ 


उत्प्रक्षायाम्‌- 


“चोलस्य यद्धीतिपलायितस्य भालत्वचं कण्टकिनो वनान्ताः। 
अद्यापि कं वानुभविष्यतीति व्पपाट यन्द्ष्टुमिवाक्षराणि।} ' 
९४.९९९ 


११४ भर्टश्रीमथुरानाथस्य काव्यशास्त्रीयनिबन्धाः 


अस्तु! एवमादिसामर्थ्योपवृहितां गर्विष्ठमनोवृ्तिं चित्रयन्‌ बिहृणप्रशस्ति- 
विषयकः ' सुभाषितरत्नभाण्डागारेपि श्लोक एकः प्राप्यते- 


“विन्दुदन्दरतराद्धिताग्रसरणिः कर्ता, शिरोबिन्दुकं 
कर्मेति प्रतिबोधितान्वयकविदो ये येऽपि तेभ्यो नमः। 
ये तु ग्रन्थसहस्रशाण-कषणत्रुट्‌यत्कलङ्धैगिररा- 
मुल्लेखैः कवयन्ति बिहणकविस्तेष्वेव संनहयते।। 


बिहृणस्य ग्रन्थौ 


विहृणस्यास्य द्वावेव प्रबन्धातुपलब्धौ पञ्चाशिका च विक्रमाङ्चरितं 
च। पञ्चाशिकायाः पञ्चाशत्स्वपि पद्येषु, आद्ये ' अद्यापि ' इति विद्यते। चेदयं 
कथानकः सत्यस्तहिं प्राणोत्क्रमणकाले न कस्यापि शङ्गारविलासे मनो 
भवति। लेशतोऽप्युद्रेजकशून्ये मनसि मनसिजोद्गमो भवतीति साहित्य- 
विदो विदुः। किन्तु 'अन्ते स्मरामि' इति निमीलनवेलयामपि प्रणयविकासः 
कविताविलासश्च महाधृतेर्बिहृणस्यैवातिशयः। अस्याः पञ्चाशिकाया अन्तिमः 
श्लोको ह्याबालवृद्धं प्रसिद्धः प्रसेधयति पञ्चाशिकामेनाम्‌। यथा हि- 


“अद्यापि नोज्छ्यति हरः किल कालकूटं 
कूर्मो बिभति धरणीं खलु पृष्ठभागे। 
अम्भोनिधिर्वहति दुःसहबाडवाग्नि- 
मङ्गीकृतं सुकृतिनः परिपालयन्ति।। ' 


“विहणकाव्यम्‌' 


| काव्यमालात्रयोदशगुच्छक ' बिहणकाव्यम्‌' इति कृतशीर्षक 
पुस्तकमेकमवाप्तम्‌। ग्रन्थोऽयं नाम्ना स्वयं बिहृणकृतिः, किन्तु काव्ये 


१.  बिन्ददरन्देन विसर्गात्मकेन (:) तरङ्गिता अग्रसरणिर्यस्य स कर्ता, शिरसि विन्दर्यस्य 

| तत्कर्म, यथा-। *रामः सीतां जगाद इति अत्र रामः बिन्दुद्रय (विसर्ग) युक्तः 
कर्ता, ' सीतां" इति शिरोबिन्दु (अनुस्वार) युक्तं कर्म इति प्रतिबोधितं वाक्यादेरन्वयं 
विदन्ति, अर्थात्साधारणज्ञानशालिनो ये कवयस्ते उपेक्षया इत्यर्थः। ये तु रचनागर्वशालिनः 
कवयतेष्वेव बविल्हणः संलापाय सनद्ध इत्याशयः। 

तृतीयपुरुषरूपेण वबिहृणस्य वर्णनम्‌। च्युतसंस्कृतिदोषोप्यत्र स्थाने स्थाने 
' विद्यासुन्दरा' दिकाव्यानामपि- "नीतानि नाशं जनकात्मजार्थे दशाननेनाऽपि 
दशाननानि ' इत्यादि पद्यान्यप्यत्रोपलभ्यन्ते। कानिचित्पद्यानि परस्ताद्धाविनां 
कवीनामप्यत्रोपलब्धानि, ततश्च काव्यमिदं केनचिदन्येनैव संगृहीतम्‌, न 
बिहणेनेति बलादेव निश्चेतव्यं भवति। 


बिहणस्य शशिकलायाश्चाख्यानकमस्त्यस्मिन्नपि काव्ये८^आसीद्‌ गुर्जरे 
महिलपत्तनम्‌। तत्रत्यो राजा निजसुतायाः पाठनार्थं पण्डितमेक प्रतीक्षते 
स्म/ तत्रत्यो राजपुरोहितः काश्मीरकवेविल्टणस्य परिचयं कारयामास राज्ञा 
पाण्डित्यप्रीतो राजा बिहणमध्यापकः चकार निजसुतायाः। अतएव स्तोकर्दिनैः 
शशिकला विदुषी बभूव ।' ततो बिहृणः कामशास्त्रमध्यापयामास। सा 
'पूर्वजन्मपत्नी।' शास्त्रं पठन्त्येवाऽनुरक्ता, अत एव बभूव द्रयोर्गान्धर्वविवाहः। 


बिहणकाव्यस्यैकस्मिन्‌ प्रतिपुस्तकं घटनायाः स्वरूपमेवमुपलब्धं यद्‌ 
राजा बिहृणस्य हस्ते निजपुत्या हस्ते समर्प्य 'अध्याप्यतामियम्‌' इति 
सस्नेह प्रार्थयते। अतएव शिष्याध्यापकयो्मध्ये नाऽवगुण्ठनम्‌। 
किन्त्वेकस्मिन्पुस्तके शशिकला अवगुण्ठनवती, शिष्याध्यापकयोर्मध्य॒तो 
जवनिका ' विलम्बते। एकदा बिहणो बभाषे- 


"जातं सुजन्म विफलं भुवने नलिन्या 
दष्टं यया न विमलं तुहिनाशुबिम्बम्‌।' 
यावच्छतं सुवयनं सुकवेस्तदित्थं 

किञिष्िहस्य तुहिनांशुकला बभाषे।। 


चअच््रकला- 


"दृष्टानि कोकपिथुनानि भवन्ति, येश्च 
सूर्याशुभिर्जगदिदं निखिलार्थमेति। 

संपूर्णतापि शशिनः किल निष्फलैव 
दृष्टा यया न नलिनी परिपूर्णरूपा।। ' 


एतदनन्तरं दयोर्मलनम्‌। बिहूणस्याध्यापकत्वे समभूद्राजपुरोहितो वराकः 
प्रतिभूः अतएव तदिदं रहस्यं परिज्ञाय सुतरां न्यषेधद्राजपुरोहितः। पर 

प्रणयप्रवणो बिहणो नेदमकार्षीत्कर्णं। रहस्यमिदमवगतं राज्ञा। शूलारोपणस्याज्ञा 
प्रादीयत राज्ञा प्रकुपितेन। बिहणे दयमानाः शूलारोपकाः स्वेष्टदेवं स्मर्तुमसूचयन्‌ 
बिह्णम्‌। बिहृणेनोक्तं मे ईषटदेवः शशिकला। अतएव तस्मिन्नेव समये 
पञ्चाशिकाया निर्माणम्‌। गुणग्राहकाणां दर्शक-श्रावकाणां बभूव प्रगाढ प्रीतेरुपरि 
विस्मयश्च विषादश्च। असूच्यत राज्ञे सर्वाऽपि परिस्थितिः। राजमहिष्या अपि 
समदीयत सूचनाऽन्तःपुरमहिलाभिः। समसृूच्यत चन्द्रकलाया अपि 
प्राणत्यागेच्छा राजमहिष्यै-प्रासादात्पतित्वा राजकुमारी प्राणान्विसृजेदिति। 
अवर्ण्यत नितरामुभयोः प्रीतिः। राज्ञी द्वयोः प्रणयं जानती हत्याकाण्डादकम्पत। 
सा सर्वमिदं राज्ञे निवेदयामास। राजा राजपुरोहितादिभिर्मन््रणां विदधौ 
अन्ते राजपुरोहितादीनां परामर्शन अपराधक्षमोत्तर समभूदद्रयोर्विवाहः। निजं 
गौरवमभिरक्षता भूभृता समदीयन्त शतं ग्रामाः, भूयस्तमं हस्तितुरगादियोतकजातं 

प्रतीयते यत्‌ श्रुतायाः प्राचीनाख्यायिकाया उपरि कस्यचित्कवेः सेय 
कृतिः। निर्माणकालस्य क्रदिश्च न किचिद्रर्णनम्‌। अन्यान्यपुस्तकानां 
प्राप्तिघटनाऽपि काव्यमालायां प्रायो निरदिश्यत तत्संपादकमहाभागेन । किन्तु 
तदिद पुस्तकं कृतः समवाप्तमिति न किितिर्दिषटं तत्रापि। बिल्हणविषये 
घटनाया अमुष्याः संनिवेशमुत्पक्षमाणैः सेयमपि किंवदन्ती समुद्धृतास्तीति 
जाने। आख्यायिकायां प्रोक्तं विह्णाय शतग्रामप्रदानमपि न घटते। एवं 
चेत्कर्णारादिदक्षिणप्रान्तेषु किमित्याहिण्डेत कविः? स्वयमेव धनाधीशो 
भूत्वा कवीनां कल्पवृक्षः कुतो न स्यात्‌? 


एेतिहासिकं विवरणम्‌ 


‹ बम्बई गजेटियर ' इत्यनेन तथा गवेषणापुस्तकैरज्ञायते यच्चालुक्यवंशीयाः 
प्रावर्द्धन्त भारतस्य दक्षिणप्रान्ते। द्वे शाखे तावद्रंशस्यास्य-पूर्वकालिक 
उत्तरकालिकी । च। पूर्वस्या राजधानी वातापिपुरम्‌ (बादामी) [ बीजापुरप्रन्ते] । 
एतच्छखायाः सर्वतः प्रतापी द्वितीयः पुलकशी, यो हि कान्यकुन्जेशं हर्ष 
पराजिसे। सार्बभोमगौरवं चायमुपलेभे। ९० सहस्नग्रामाधिपतिः, अस्यैव 
शासनकाले चीनदेशीयो हानत्साङ्गो भारतमुपेतः। अनेन हि पुलकशीमहत््वं 
विस्तृत्य वर्णितम्‌। अस्याः शाखायाः सप्तमो राजा विक्रमादित्यः (प्रथमः) | 

अस्य राजत्वे वंशस्य शाखा गुर्जरदेशस्य अनहिलपटने स्थापिता। जयिंहराज- 
स्तत्रत्यः प्रथमो राजा। गुर्जरदेशेऽस्य वंशस्य द्वित्राः शाखाः समभवन्‌ 
अष्टमशतके चान्तः। खिष्टीय ७५३ तमवर्षतः पुर्वकालिकश्चालुक्यानामधिकारो 
राष्टरकूटराजेन दन्तिदुर्गेण हतः। एतदनन्तरं महाराष्ट राष्ट्कूटसत्ता प्रसृता। 


महाराष्ट राष्टरकूटसत्ता २०० वर्षाणि! एतदन्तराले चालुक्येषु न कोपि 
नामाड्कितो बभूव भूपालः। दशमशतान्द्यं चालुक्यवंशीयस्तेलपो राष्टरकूटवंशजात्‌ 
कक्कलराजतः सार्वभोमत्वमाच्छिद्य उत्तरकालिकीं चालुक्यवंशीयां शाखां 
स्थापयामास। अस्यां हि संपूर्णा एकादश राजानो बभूवुः- 


९. तैलपः 

२. सत्याश्रयः 

३. विक्रमादित्यः (१) 

४. जयसिंहः 

५. सोपेश्चरः (१) (उपनाम आहवमल्लः) 
६. सोमेश्वरः (२) 

७. विक्रमादित्यः (२) [उपनाम विक्रमाड् :] 
८. सोमेश्वरः (३) 

९. जगदेकमल्लः 

९१०. नूर्मडि तैलपः 

९११. सोमेश्वरः (४) 


अन्तिमः सोमेश्वरः खि ११८२ तः ११८९ तमवर्षपर्यन्तं राज्यं चकार | 
एतदनन्तरं दक्षिणप्रान्तस्य सार्वभोमत्वं यादववंशीयानां हस्तगतमभूत्‌। 


विक्रमाङ्ोऽयमुत्तरकालिकचालुक्यशाखायाः सप्तमो राजा। अयं १०७६ 
तम-खिष्ठीयवत्सरतः ११२६ तमवर्षपर्यन्तं शशास राज्यम्‌। एतत्पितुर्नाम 

सोमे श्वरः, परं स आहवमललनाम्ना विख्यातः। एतदेव बिहणोपि लिलेख । 
केनचित्‌ शिलालेखेन ' त्रैलोक्यमल्ल' इत्युपाधिरपि परिन्ञायते। अयमेव 
कल्याणनगरीं वासयामास । 


सोमेश्वर-जयसिहयोरविषये बिहृणेन यल्लिखितं तस्य भूयानंशस्ताग्रपत्र- 
शिलालेखे: प्रमाणितो भवति। बिहृणेन लिखितम्‌-' आलुपराजोऽपि अधीनतां 
स्वीचकार ।' तदिदमालुपनगरं अर्वाचीनम्‌ “ अलुपै' इत्यनुमीयते। * अलुपै' 
मलानार-समुद्रतरे एकः प्रान्तः, 


विक्रमाङ्कः पञ्चाशद्र्षाणि राज्यं शशास। स ` कलिविक्रम '  परमाडिराय' 
' परमर्दिदेव ' इत्युपाधीन्‌ दधार। स हि शकसंवत्सरस्थाने निजसंवत्सरं 
प्रचारयितुमियेष परं न परिचचाल सः। यस्याश्चन््रलेखायाः स्वयंवरवर्णनं 
बिहणश्चकार तस्याः ' चन्दलदेवी ' ति शिलालेखेषु नाम। सोयं विक्रमो 
विदुषामाश्रयदाता। बिल्हणातिरिक्ता अन्येपि महाविद्रांसोऽस्याश्रिता बभुवुः, 
येषु याक्षवल्क्यस्मृतिटीकाया मिताक्षरायाः कर्ता विज्ञानेश्वरभट्टोऽपि बहूनां 
परिचितः। पिताक्षरायाः समाप्तौ त्रीणि पद्यान्यनेन दत्तानि। यैः-"जगति ` 
कल्याणसदृशं न नगरम्‌, विक्रमादित्यसमो न राजा, विञ्चानेश्वरसमः पण्डितो 
न। यावच्चन्द्रदिवाकरं विक्रमो जीवेत्‌। एष हि याचकेभ्यः स्वच्छन्दं धनं 
दत्ते। विष्णुं ध्यायति। अय षडिपूनजयत्‌। पश्चिममारभ्य पूर्वसमुद्रान्ताः सर्वे 
राजानोऽस्याधीनाः। ' इति नगर्यां राज्ञश्च प्रशंसनमवगम्यते। ततश्च स्पष्टमनुमीयते 
यद्‌ विल्हण-विज्ञानेश्वरयोराश्रयप्रदाता महाप्रतापो विक्रमो विक्रमाङ्कान्नान्यः। 
एतत्सामयिकाः २०० शिलालेखाः, ये बिहृणसूचितमितिहासं समर्थयन्ते। 


चरितकाव्यनिर्पाणम्‌ 


पुरा संस्कृतप्रचारो देशे भूयानासीत्‌। अनेके विद्रासः संस्कृते पारगताः 
स्वयशः स्थापयामासुर्दिग्दिगन्तरेषु। नानाविषयकान्‌ ग्रन्थात्निर्माय देशस्या- 
स्योपकारेण सह स्वनामधेयमप्यजरामरं चक्रुः राजानोऽप्यनैके निजाश्रये 
पण्डितान्पुपुषुः, ये हि जीविकाचिन्तातो निवृत्ताः स्वजीवनं शास्त्रावलोक- 
न-निर्माणादिना चिराय कृतार्थयामासुः। तदा हि नासीत्कोप्येतादुशी माण्डलिको 
यस्याश्रये द्वित्राः पण्डिताः कवयो वा न स्युः। एवं स्थितेऽपि संस्कृतसाहित्ये 
चरितकाव्यान्यतीव विरलानीति चित्रम्‌। यदि संस्कृतकवयश्चरित- 

काव्यान्यलेखिष्यस्तर्हि भारतीयमिदमितिवृत्तमपूर्णं नाऽस्थास्यत्‌, यत्र हि 
वेदेशिका नानाविधान्‌ भ्रमपूर्णानात्मप्रयोजनसाधकान्‌ वृत्तान्तानुपक्षप्य 
स्वमनीषितसितिहासं समर्थयन्ते। यदि ते स्वाश्रयदातृणामेव चरितं 
निजग्रन्थेष्वसूचयिष्यन्‌ तर्हिं इतिहासविषये समभविष्यद्भूयसी सहायता। 
किन्तु मोगलादीनां राज्योत्करान्त्यादिभिरनुमीयते यत्‌ एवंविधानि चरितकाव्यानि 
राजविप्लवे नष्टानि। अथवा यदि तैरेवविधानि काव्यानि न प्रणीतानि तर्हि 
तत्र मानुषचरितेषु प्राचामनास्थेव परमं कारणम्‌! प्राञ्चः कवयः पौराणिक 
महापुरुषानेव काव्यनायकतया संमानयन्ति स्म, तेषामेव च कर्तनेन निजलेखनी 
कृतार्थयन्ति स्म। लोकिकपुरुषाणां काव्यकीर्तनं तेषां दुष्टौ "वाचो विग्लापनं 
हि तत्‌" अतएव हि पौराणिकान्पुरुषानालम्न्य सहस्रशः काव्यानि च 
नाटकानि च प्रणिन्यिरे, उपलभ्यन्ते चापि तानि, किन्त्वितरेषामङ्गलिगणनीयानि 
नूनम्‌। यानि च चरितानि लिखितान्यपि, तान्यपि मनुष्य-चरितेषुपेक्षावशात्न 
कौश्चित््रचारितानि। तत्पुस्तकानि ग्रीष्म-वर्षदिषु-यथास्थितं नष्टानि। 


प्रकृतचरितस्यालोचना। 


प्रकृतमिदं चरितम्‌ (विक्रमाङ्) जीवनचरितेषु गण्यते षरं तत्सामग्री 
अतीव विरला। अलंकारशास्त्रनियमानुसारम्‌ ऋतु-जलविहार-वाटिका- 
सायं प्रातरादीनां वर्णनैरेव काव्यमिदं पूरितम्‌। आ्टदशसर्गाणां स्थाने अष्ट-नव 
सगेरेव कान्यमिदमपूरयिष्यत, यदि नियमानुवर्तनमात्रे दृष्टि्नाभविष्यत्‌। 
सप्तम-त्रयोदशसगौँ तु सुस्पष्टमनावश्यकौ चरित्रचित्रणे। तयोरथावेपि न 
काचिच्चारित्येऽपूर्णता प्राप्स्यत। परम्‌ ऋतु-नायिकारूपवर्णनं महाकाव्य 
लक्षणमुक्तम्‌। आरम्भादन्तपर्यन्तं काव्यप्रणयनप्रवृत्तिरालकारिकौ 
अतिशयोक्तिपूर्णा च। क्वचिद्रर्णनीयविषया दूरं त्यक्तव्या अभूवन्‌, अवर्णनीयाश्च 
विस्तृत्य निरूपणीया आसन्‌। अवर्णनीयेषु विस्तृतेषु वर्णनीयविषयाणाम- 
भिभवस्त्वनिवार्य एव । लिखितं कविना-स्वप्रतिपक्षस्य चोलमहीपतेः पूर्णरूपेण 
पराभवं विधाय विक्रमेण तद्विषयः-सर्व एव स्वाधीनीकृत इति। किन्तु 
स्वल्पाग्रे एव चोलोपरि द्वितीयमाक्रमणं भवति, महता संनाहेन च भवति। 
यदि चोलानां पूर्णपराभवोऽ भविष्यत्तर्हिं स्वल्पकालं एव कथं तेषामुत्थानम- 
भविष्यत्‌? अस्तु, काव्यरूपेण यच्चरितं चित्रणीयं भवति तत्रालंकारिक 


१२० भट्रश्रीमथुरानाथस्य काव्यशास्त्रीयनिबन्धाः 


रूपमनिवार्य भवति प्रोक्तं चाप्यानन्दवर्द्धनाचार्येण ‹ ध्वन्यालाके "न हि 
क वेरितिवृत्तमात्रनिबन्धने कवित्व- चारितार्थ्यम्‌" इत्यादि। 


-एवमेव चरितकाव्ये वर्णनीयस्य प्रशंसाऽप्यतिशयं गाहते तावत्‌! 


ते हि राम-कृष्ण-युधिष्ठिर-नलादिकक्ष्यायामादरणीयाः, निर्दषिाश्च 
 संपाद्यन्ते। आहवमल्लपितुर्जयसिहस्य विषये प्रतिभाप्रमत्तः कविराह-“ इन्द्रेण 
स्वहस्तेन तत्कण्ठे माला परिधापिता-यश्ोऽवतंसम्‌ः (१/८३) | किञ्च का 
घटना कस्मिन्समये (वर्षे) भूदिति न तावदेतिहासिक-बुद्धया काव्यं 
प्राणीयत कविना। क्रचित्‌ ' किञचित्कालानन्तरम्‌', क्वचित्‌ ' बहुदिनानन्तरम्‌' 
इत्येवालिख्यत। विक्रमाश्रये काव्यं प्रणयतः कवेरवश्यं तद्रंशजानां स्तुतिर्विंशिष्य 
कर्तव्यम्‌, किन्तु ओचित्यानौचित्यविचारो यो हि काव्यस्य जीवितम्‌ अवश्यं 
कवेरवधातव्यस्तावत्‌' इति ह्यालोचकानां दुष्टिकोणः। परं यया दुष्ट्या संप्रति ` 
कान्यमालोच्यते पूर्वसमये नासीत्तथा। पुरा हि-काव्यं काममेतिहासिक 
स्यात्‌, पौराणिकं वा, श्रुतकथानकं वा स्यात्काल्पनिकः वा, पर 
साहित्यनियमानुसारेणैव प्रणयने कविरासीद्विवशः। अवश्यमयं नियमः 
काव्यशोभायै, श्रोतृणां हृदयावर्जनाय च! अत एव संभावनामसंभावनां वा 
दूरपर्यन्तमसमीक्ष्य, नायकस्य चरितोत्कर्ष एव तैः सर्वात्मना चित्रयते स्म। 
इदमेव कारणमस्ति यत्‌ इतिहासविश्रुतानामपि चालुक्यवंशीयानामतिमानुष- 
चरित्रप्रदर्शने कवेः सरम्भ इव। | 


एवं सत्यपि आलंकारिकमंशं पृथक्कृत्य चरितवर्णनस्य या सामग्री 
सा न काल्पनिकी अपि तु यथार्था तस्याः सत्यता तैः शिलालेखेः 
प्रमाणिता ये हि कल्याणे गवेषकैर्लब्धाः। काव्ये या वंशावली वर्णिता सा 
शिलालेखवर्णितानां चालुक्यवंशीयराजानां नामावलीतः संवदते। घटना अपि 
प्रायशः शिलालेखघटनाभिः संवदन्ते! ततश्च-काव्यातिशयोक्तिषु सतीष्वपि 
विक्रमाङदेवचरितं प्राचीनेतिवृत्तपरिसानायाऽत्युपयोगीति को वा नाभिनन्देत। 
एतस्य मार्गस्य दिग्दर्शकाः कालिदासादयः प्राक्कवयोऽ भूवन्‌, यै रघुवंशादिषु 
इतिहास- चित्रणं कविकर्मप्रदर्शनं चेत्युभयमपि सम्यक्तया निरूढमिति तु 
परिचितमेव साहित्यमार्भिकाणाम्‌। 


काश्मीरक महाक विर्बिहणस्तत्काव्यं च १२ । 

अतएव डा. बृूल्हरः परमपरिश्रमेण चरितकान्यमिदं संपादयामास 
दीर्घभूमिकया चालचकार। एतद्विषये लेखनीं चालयद्धिः स्वैरेव 
बूल्हरभूमिकातः सुमहत्साहाय्यमवाप्तम्‌। सर्वतोऽभिनन्दनीयमस्मिन्काव्ये 
तदिदमस्ति यत्कविः स्वस्य देशस्य कटुम्बिनां च समस्तमपि वृत्तं सुस्पष्टं 
स्वलेखन्या लिलेख । अन्तिमः सर्गः (१८) सर्वोऽप्यनयैव सामन्ग्रया पूर्णः। 


पुस्तकप्राप्तेरितिहासः 


सर्वप्रथमं चरितकाव्यं ' हर्षचरितम्‌ ', यत्र एेतिहासिकस्य रासो हर्षवरद्धनस्य 
चरितं महाकविना बाणेन सुललितगद्येनावर्णि। एतदनन्तरं भूयांसं कालं 
यावत्रोदपद्यत किञ्चिच्चरितकाव्यम्‌। अद्यत: शताधिकवर्षपूर्वं डा. बृल्हरो 
जेकोनी च प्राचीनसंस्कृतपुस्तकगवेषणायै राजपुत्रप्रान्ते गतवन्तौ। तत्र 
जेसलमेरदुर्गाभ्यन्तरे ' ओसवाल ' जैनानां बृहजुज्ञानकोषपुस्तकालये तालपत्र- 
लिखितं विक्रमाङ्चरितमिदमलभ्यत ताभ्याम्‌। हर्षचरितादुत्तरं द्वितीयमिदं 
चचरितकाव्यम्‌। यद्धि कर्णाट-प्रान्तीय कल्याणनगरनरेशस्य विक्रमाङस्य 
पद्यबद्धं सुललितचरितम्‌। एतद्धि तस्यैव सभाकविना बिहृणेन सामयिकघटनानां 
परत्यक्षसाक्षिभूतेन विरचितम्‌। बिहुणः काश्मीरकः खिष्टीयेकादशशतकजातः। 
यद्विक्रमाङ्चरितपुस्तकं जैसलमेरदुर्गेऽधिगतं तद्‌ ९२८६ खिष्टाब्दे लिखितम्‌ 
प्रतीयते यद्‌ बिहृणात्क वलं २०० वर्षानन्तरमेव तदिदं पुस्तकमलेखि। 


विक्रमाङ्कचरितादनन्तरं कमारपालचरित-गौडवबध-हम्मीरवध- 
नवसाहसाङ्चरित-प्रभृतीन्येतिहासिक-चरित-काव्यान्युपलब्धानि प्रकाशितानि 
च। कूमारपालचरित-गौडवधे प्राकृतभाषामये काव्ये। नवसाहसाङ्चरितमति- 
मानुषचरित्रपूर्णं किन्तु तत्‌ प्रसादगुणयुक्तं सुललितं च। हम्मीरवधमेतदपेक्षया- 
ऽतिलघु हीनं च। अतएवाद्यावधि प्राप्तेषु पद्यमयचरितकाव्येषु विक्रमाङ्क- .. 
चरितमिदं सर्वतः प्रधानम्‌ 


उपसंहारः 


महाकाव्यगुणैः सपत्रं कुडमकसराणां सहोदरमपि तदेतत्काव्यं समर्थानामपि 
बहूनां संस्कृतपण्डितानामालोचनक्ेत्राहूरगतमिति भूयान्‌ खेदविषयः। सत्यं 
त्विदमस्ति यत्परीक्षापाद्यक्रमे यानि पुस्तकान्युपात्तानि तानि विहाय न 


१२२ भट्टश्रीमश्रुयनाथस्य काव्यशस्त्रीयनिबन्धाः .. 


साम्प्रतं कानिचित्सस्कृतशिक्षाक्षत्रे प्रचलितानि। परीक्षापाद्यक्रमे च 
मुद्रणयुगात्पराक्तनानि, राजकोयगवेषणाव्यापारात्पूर्वप्रसिद्धानि, पठनपाठनयोश्चि- 
रात्परिगृहीतानि, पण्डितमहाभागानां चिरपरिचितानि यानि पञ्च महाकाव्यानि 
तान्यतिरिच्य न किञ्चिदन्यत्परिगृहीतम्‌। पुस्तकनिर्णायक-महाभागानां 
चिरपरिचितानि निजाभ्यस्तानि काव्यानि विहाय नान्येषु निपतति कृपाद्ष्टिः। 
परीक्षासरितमुत्तीर्णाः कृतविद्यः संस्कृतविद्वांसश्च न तावत्संस्कृतसाहित्याकरस्य 
दुर्लभतमान्यपि ग्रन्थरत्नान्यालोचयितुमुत्कण्ठन्ते। न वा विलुप्तानां ग्रन्थ 
रत्नानामन्वेषणाय प्रयतन्ते। किमधिकम्‌, अन्यैरन्विष्य परमपरिश्रमतः 
प्रकाशितान्यपि बहूनि ग्रन्थरत्नान्यद्यावध्यपि सस्कृतानुरागिणामध्ययन- 
` व्यापारादूरीभूतान्येव। तेष्वेव तदिद विक्रमचरितमप्यासीन्रूनम्‌। किन्तु 
कतिपयवर्षभ्यः काशिकराजकीय-साहित्याचार्य- परीक्षायां विविधेषु चान्येषु 
पाट्यक्रमेषु एतिहासिक -महाकाव्याख्येन चरितकाव्येनानेन स्थानमुपलब्धमिति 
 संस्कृतपण्डितानामभूदिदं परिचितम्‌। अतएव सूक्ष्मेक्षिकया तदिदं काव्यं 
विमृशन्तः संस्कृतपण्डिता मामकोमिमामालोचनां निबन्धमपि चेमं पावयेयुः 
कृपापावन्या विचारद्ष्टयेति किं वा विशेषेषु विशेषनिवेदनेन। 





